
ନନା! 

ତମେ ଥଲେ କେଡ଼େ ଖୁସୀଟେ ହେଇ ନଥାନ୍ତ ? 
ସମସ୍ତଙ୍କୁ ଡ଼ାକି ଲୋଡ଼ି 

କହିଥାନ୍ତ। ଆମ ଦିନନାଥ ପୁଞ୍ଜିକୟା ଉପରେ 
ପୁସ୍ତକ ଲେଖୁଛି । 

ତମେ ନାହଁ ବୋଲି ମୁଁ ଭାବୁନି, 

କେବେ ଭାବିନି ବି । 

ଦିଗପହଣ୍ଡିର ମାନସିକତାରେ ଥାଇ ମୁଁ 
ଦିଗପହଶ୍ଡିର ଡ୍ରଇଁମାଷ୍ଟ୍େେ ! ଆଉ 

ତମେ ପୁଞ୍ଜିକୟୀରେ ଚିରକାଳ ରହିଯାଇ 
ପୁଞ୍ଜିକୟୀର ଫକୀର । 

ଏବେ ବି ଜାଣିବାଶୁଣିବା ଲୋକେ ହନୁମାନ ମନ୍ଦିର 
ଚାନ୍ଦିନିକୁ ଦଣ୍ତେ ଚାହିଁ ଦେଉଛନ୍ତି, ଭାବୁଛନ୍ତି 
ପାଢ଼ୀମହାପ୍ରଭୁ ସେଠି ବସି କବିତା ଲେଖୁଥ୍‌ବେ ପରା, 
ଚହ୍ଲାଛତ୍ର ବାଣ୍ଡୁଥୁବେ ପରା । 


ଏହି ପୁସ୍ତକ ପଢ଼ିଲେ ସମସ୍ତଙ୍କ ମନରେ, 

ହୃଦୟରେ ପୁଞ୍ଜିକରୟାର ଚିତ୍ର ନାଚିଉଠିବ । 

ସମସ୍ତେ କଳ୍ପନାରେ ଦେଖୁବେ ପୁଞ୍ଜିକୟୀର ଫକୀର 

ଅଣ୍ଟାରେ କାତିଟିଏ ଖୋସି, କାନ୍ଧରେ 

ଟାର୍ଗିଆଟିଏ ଧରି ଆମ୍ବତୋଟାକୁ ଚାହିଁ ମନଖୋଲା ହସୁଛନ୍ତି । 

ଅନୁଭବର ପାଖୁଡ଼ା 

ଏଇ କିଛିଦିନ ତଳେ ପୁଅ ବୋହୂଙ୍କୁ ଦିଗପହଣ୍ଡି ବୁଲେଇ ନେଇଥୁଲି । 
ମନରେ ଭାବନା ଥୁଲା ମୁଁ ଯେଉଁଠି ଜନ୍ମ ହେଇଥୁଲି ସେମାନେ ସେଇ ବାସ ଡ଼ିହ 
ଖଣ୍ଡିକ ଦେଖୁବେ, ଯେଉଁ ଗାଁର ପାଣିପବନ ଖାଇ ମୁଁ ପିଲାରୁ ବଡ଼ ହେଇଛି ସେଇ 
ପରିବେଶର ସୁଗନ୍ଧ ହେଜିବେ, ମୋ ନନାଙ୍କ ସାଧନା ଓ ସିଵିର ପୀଠ ପୁଞ୍ଜିକର୍ୟାର 
ହନୁମାନ ମନ୍ଦିର ବୁଲିଆସିବେ, ସେଇଠି ମୁଣ୍ଡିଆ ମାରିବେ, କୃପାଭିକ୍ଷା କରିବେ । 
ହନୁମାନ ଗୋସେଇଁ ନନାଙ୍କ ଇଷ୍ଟ, ବଡ଼ ପ୍ରତ୍ୟକ୍ଷ ଦେବତା । ହନୁମାନ ଚାହିଁଲେ 
ସେମାନଙ୍କ ଜୀବନ ଧନ୍ୟ ହେବ । 


ମନ୍ଦିରରେ ପହଞ୍ଚୁ ଏକ ଅପୂର୍ବ ଅନୁଭବ ଭିତରେ ନିଜେ ଚକିତ 
ହେଇପଡ଼ିଲି । ମୋ ଭାବନା କାହିଁ କେଉଁ ପଚାଶ ବର୍ଷ ତଳର ଇତିହାସ ଭିତରକୁ 
କାହାଣୀ ଭଳି ଲମ୍ବିଗଲା । ଗୋପୀନାଥ କକାଙ୍କ ସାନପୁଅ ହରିଭାଇନା ଆଣ୍ତ ଲୁଚୁ 
ନଲୁଚୁ ଖଦୀ ଖଣ୍ଡେ ପିନ୍ଧିଛନ୍ତି ଆମ ଆଡ଼କୁ ପିଠି କରି ହନୁମାନଙ୍କୁ ଘିଅ ସିନ୍ଦୁର 
ମାଜଣା କରୁଛନ୍ତି । କାନ୍ଧରେ ପାକଲା ଗାମୁଛା, ପିଠି ଭପରେ ଧଳା ନଂ'ଖିଅ ପଇତା 
ଉକୁଟି ଉଠୁଛି । ମୁଁ ଯଦିଓ ଜାଣୁଛି ହରିଭାଇନା, କିମିତି କେଜାଣି ମୋ ନନାଙ୍କ 
ରୂପଟା ସେଇଠି ଛାପି ହେଇଗଲା । ଏହି ଆରୋପରେ ମୁଁ କ୍ଷଣକ ପାଇଁ ଭରମି 
ଗଲି । ସିଏ ନନା ନା କଣ? ନନା ଏମିତି ହିଁ ପିନ୍ଧୁଥୁଲେ, ହନୁମାନଙ୍କୁ ପୂଜା ସେବା 
କରୁଥିଲେ । ମନରୁ ଅହେତୁକ ଦ୍ଵନ୍ଦକୁ ଅନ୍ତର କରିଦେବା ପାଇଁ ପାଟି କରି ଡ଼ାକିଦେଲି, 
‘ହରିଭାଇନା' ! ହରିଭାଇନାଙ୍କ କାନରେ ଜଣାଶୁଣା ସ୍ଵର ପଡ଼ିଯିବାରୁ ସେ ମୁହଁ 


ଫେରେଇଲେ । ମୁହଁରେ ଗୋଛାଏ ଧଳା ଦାଡ଼ି, ଭୁ ଉପରେ ସିନ୍ଦୁର, ମୋ ଆଡ଼କୁ 

ଆମ୍ବୀୟତାର ଚାହାଣିରେ ଅନେଇଲେ । ଚାହାଣିରେ ପୂରୁଣା ନିଦାନିବାର ଉତ୍କଣ୍ଠା 
ଥିଲା, “ଦିନାଥ କିରେ”? ? ଭାଇନା ଉଠି ଠିଆହେଲେ, ଚେହେରା ପାଖା ପାଖ୍‌ 
ମୋ ନନାଙ୍କ ଭଳିଆ । ଡ଼େଙ୍ଗା, ପତଳା । ନନା ଗୋରା, ହରିଭାଇନା ସାବନା | 
କହିଲେ, ˆ କକାଙ୍କ କାମ କରୁଛିରେ, ବାସ୍ତରୀ ହେଲା, ଘରକୁ ଆଉ ଯାଉନି 
ଚାନ୍ଦିନୀ ଆଡ଼କୁ ଦେଖେଇ ମୁଁ ପରତେ ଯିବା ପାଇଁ କହିଲେ, “ଏଇଠି ହିଁ ଗଡ଼ି 
ପଡ଼ୁଛି, ପୁଞଜଚିକୟୀରେ ଆଉ ବାଘ, ଭାଲୁ ଅଛନ୍ତି ଯେ ଡ଼ର ଲାଗିବ ।! ସକାଳ ଓଳି 
ଡ଼ାଲମା ଅନ୍ନ ସଙ୍ଗୃଡ଼ି ଭୋଗ ପାଇଁ ଅଡ଼େଇ ଚାଉଳ ଖଞ୍ଜା । ମନ୍ଦିରକୁ ରଜାଙ୍କ 
ସରଘର ଯାବିତାରେ ଲାଗିପାତି ଚଢ଼େଇ ଦେଇଛି । ଉପର ଓଳି ଫଳମୂଳ, ଦୀପ 
ପାଇଁ ପଚାଶ ଗ୍ରାମ ଘିଅ । ହନୁମାନ ତ ଜିଅନ୍ତା ଠାକୁର | କକା କହୁଥିଲା ଭୋକ 
ହେଲେ ସେ ତା'ର ତା'ର ଗଛରୁ ଡ଼ାଳରୁ ଆମ୍ବ ସେପଟା, ଡ଼ାଳିମ୍ବ ତୋଳି 
ଖାଇନେବ । ହନୁମାନ କକାକୁ ଜୀବନ ସାରୀ ଚଳେଇ ନେଲା | ଆଉ କେତେଟା 
ବା ଦିନ, ମୋତେ ଚଳେଇ ନେବନି ! ଡୁ କକାଙ୍କ ପାଇଁ କିଛି କରେ । ଆମେ 
ଗଲାପରେ ଲୋକେ ମନେ ପକଉଥବେ! । ମନ୍ଦିର ଗର୍ଭକୁ ଦେଖେଇ “ ହେ' ଟି 
ଅନା, କକାର ଏଠି ମୂର୍ଭିଟି ବସେଇ ଦେ, ତୁ ତ କେତେ ବଡ଼ ଆର୍ଟିଷ୍ଟ ସୁରମାର୍ଦଳି 
ଧରି କକା ଏଠି ଯୁଗ ଯୁଗ ବସିଥୂବ, ତା ହନୁମାନକୁ ଚାହିଁଥୁବ, ନହେଲେ 
ଦିଗପହଶ୍ତଡିଗୀତ ପଦପକେଇ ଗାଉଥୂବ । ଶହେ ବର୍ଷର ପୁରୁଣା ବିଗ୍ରହ । କକା 
ଯେମିତି ବସେଇଥୂଲା ହନୁମାନ ସିମିତି ଅବିକଳ ବସିଛି, ଦେଖେ ରୂପାର ଏଇ 
ମୁକୁଟଟା ପୁଡ଼ାମାରୀର କୁମୁଟି ଦେଇଛି । ଦେଖୁନୁ ସବୁ କିମିତି ବଦଳି ଗଲାଣି, 


R=) 


ହନୁମାନ ଯିମିତି ଥଲା ସେମିତି” 
ମୋ ନନାଙ୍କ ଭଷ୍ଟଙ୍କୁ ମୁଁ ନିବିଷ୍ଠ ଚିତ୍ତରେ ନିରେଖୁ ଥୁଲି । ଲାଗୁଥୁଲା ହନୁମାନ 
କୃପାକରି ତାଙ୍କ ବିଶ୍ରୂପରେ ମୋ ଆଗରେ ଉଭା ହେଇଯାଇଛନ୍ତି । ତାଙ୍କର ପ୍ରକାଣ୍ଡ 
ବପୁ ଭୂମିର ଆକାଶ ଯାଏଁ ବ୍ୟାପିଯାଇଛି । ଆଉ ମୋ ନନା ତାଙ୍କ ପାଦତଳେ 
ବସିପଡ଼ି ପ୍ରାଥନା କରୁଛନ୍ତି: 
ରାମ ଦୃତ ଅତୁଲିତ ବଲଧାମା 
ଅଞ୍ଜନୀ ପୁତ୍ର ପବନ ସୂତ ନାମା । 

ମହାବୀର ବିକ୍ରମ ବଜରଙ୍ଗୀ 
କୁମତି ନିବାର ସୁମତିକେ ସଙ୍ଗି । 
କଞ୍ଚନ ବରନ ବିରାଜ ସୁବେଶା 
କାନନ କୁଣ୍ଡଳ କୁଞ୍ଚତ କେଶା । 
ହାତ ବଜ୍ର ଓ ଧ୍ଵଜା ବିରାଜୈ 
କାଂଧେ ମୁଞ୍ଜ ଜନେହୁ ସାଜୈ । 


ସେତେବେଳକୁ ହରି ଭାଇନା ମୋ ପାଇଁ ନନା ହୋଇସାରିଥୂଲେ । କିନ୍ତୁ 
ସେଠି ସେବର ପୁଞ୍ଜିକର୍ୟା ଆଉ ନଥୁଲା । ଆମ୍ଭ ତୋଟା ଭାଙ୍ଗିରୁଜି ଶ୍ରୀହୀନ 
ଦେଖାଯାଉଥୁଲା । ଲଙ୍କା ଦହନ ପରେ ଅଶୋକ ବନର ହୀନସ୍ତାର ଦୃଶ୍ୟ । 
ପୁଞ୍ଜିକର୍ୟା ବନ୍ଧର କାଉଆଖିଆ ହେମାଳ ପାଣି, ନେଳି ନାଲି କଇଁ ଫୁଲ, ଧାଡ଼ି ଧାଡ଼ି 
କର୍ୟା ଆଉ ଆମ୍ବ ଗଛ ନଥୁଲା । ମୋ ଅନ୍ତର ବ୍ୟର୍ଥତାରେ, ହତାଶାରେ ଦୁହିଁ 
ହେଇଯାଉଥୁଲା ! ଆଚମ୍ିତ ହେଇ ମୋ ପାଖରେ ଠିଆ ହେଇଥୁବା ପୁଅ, ବୋହୂ 
ଓ ଝିଆରି ନର୍ମଦାକୁ ହରିଭାଇନାଙ୍କ ପ୍ରସ୍ତାବଟି ମନକୁ ପାଇଲା । ମୁଁ କିନ୍ତୁ ଭାବୁଥାଏ 
ମୂର୍ରି ମାଧ୍ୟମରେ ନନାଙ୍କ ଭଳି ଜଣେ ଉଝଟ କବିଟିକୁ ସତରେ କଣ ବଞ୍ଚେଇହେବ? 
ମୁଁ ହରିଭାଇନାଙ୍କ କଥାରେ ସହମତ ହେଇପାରୁନଥୁଲି । କିନ୍ତ ନିଜ କଥା ନେଇ 
ନିଜକୁ ଦୋଷୀ ଦୋଷୀ ଲାଗୁଥୁଲା । ମୁଁ ନନାଙ୍କ ପାଇଁ ବା କରିପାରିଛି କ'ଣ ? 


ହରିଭାଇନାଙ୍କ ପରିବାରର ଦୈନ୍ଯୟକୁ ନେଇ ନନା ଭଣତି କରିଥୁବା 
କେଇଧାଡ଼ି ଗୀତ ମନେ ପଡ଼ିଗଲା: 
ଗୋପୀନାଥ ଗଲେ ମାଳ 
ଗଦା ନ ଆଣେ ତଶ୍ଡୁଳ 
ଗୋବିନ୍ଦ ହେଲେ ବାତୁଳ 
ହରିବନ୍ଧୁ ଅଟେ ବାଳ 
କର୍ମ ମୋର କେତେ ବଡ଼ ନିନ୍ଦୁ 
ହେ ଦୀନବନ୍ଧୁ 
ଦିନ ସରୁନାହିଁ କାନ୍ଦୁ କାନ୍ଦୁ । 

ଏହି ପୁସ୍ତକଟି ପୁଞ୍ଜିକୟାରେ ସେଦିନର ଅପୂର୍ବ ଅନୁଭବର ଫଳ । ନନାଙ୍କୁ 
ବର୍ଣ୍ଣିବାକୁ ମୋ ପାଖରେ ଭାଷା ନାହିଁ କି କଳ୍ପନା ନାହିଁ । କେତେ ବଡ଼ ଲୋକ ସିଏ । 
କବି ସଙ୍ଗଠକ ଚିତ୍ରକର ବିପୁବୀ । ନିଷ୍ପାପ ପ୍ରାଣର ବିରଳ ମଣିଷ । ନନା ପୁଞ୍ଜିକର୍ୟୀର 
ଗଗନରେ ପବନରେ ଗଛରେ ପତ୍ରରେ ମାଟି ଗୋଡ଼ି କାଠି କୁଟା ଭିତରେ 
କାବ୍ୟଚେତନା ହେଇ ଅମର ହେଇସାରିଛନ୍ତି । ପାଢ଼ୀମହାପ୍ୁଙ୍କ ହନୁମାନ ଠାକୁର, 
ଶ୍ୟାମପାଠୀଙ୍କ ହାତଗଡ଼ା ହନୁମାନ ପଲ୍ଲୀ, ଦିଗପହଣ୍ଡି ଲୋକଙ୍କ ମୁହଁରେ କବି 
ଶ୍ୟାମସୁନ୍ଦରଙ୍କ କବିତା, ˆ ଦିଗ ଦିଶୂୁନାହିଁ ଦିଗପହଣ୍ଡି ଦିବସ ଅନ୍ଧାର, ହାଲଚାଲ 
ପଚାର କିସ ଜଙ୍ଗଲେ କରିଛି ଘର ' ସବୁ ଲାଗୁଛି ଚିରନ୍ତନ । ଏ ସବୁ ସାରସ୍ବତ ସିବି 
ଓ ଆଧାମ୍ମିକ ରଚନା ଏବେବି ପୁଞ୍ଜିକର୍ୟାର ନାଗବଲ୍ଲୀ ଲତାଭଳି ସତେଜ । ଷାଠିଏ 
ସତୃରୀ ବର୍ଷ ଭିତରେ କବିତା ଢ଼ଗଢ଼ମାଳିରେ ପରିଣତ ହେଇଯାଇଛି । ଗାଁର ସାନ 
ବଡ଼ ଅଧ୍ବକାଂଶ ଲୋକ ଦି” ଚାରିପଦ ଅନାୟସରେ ଗାଇଦେବେ । କବିଙ୍କ ନାଁ 
ପଚାରିଲେ କହିବେ “ ଶହ ଶହ ବର୍ଷର ଗୀତ ଏ, କେଉଁ ପୂର୍ବପୁରୁଷ ମୁନିରଷି ଭଣତା 
କରିଥୁଲେ, ନାଁ ରୁ କିସ ମିଳିବ, ଏ ତ ଦିଗପହଡଶ୍ଡିର ଗୀତ” ନନାଙ୍କୁ ପୁଞ୍ଜିକରୟାରୁ 
ବା ଦିଗପହଣ୍ଡିରୁ ଅଲଗା କରି ଭାବି ହେବନି । ସିମିତି ମଧ୍ୟ ପାଠୀ ପରିବାରର 
କାବ୍ୟ ପରମ୍ପରାରୁ ଅଲଗା କରିଦେଇ ତାଙ୍କୁ ଚିନ୍ତି ହେବନି । ପୁଞ୍ଜିକରୟୀ, ହନୁମାନ 
ପଲ୍ଲୀ, କବିତା, ରସିକତା, ସରଳ ଓ ନିଷ୍କପଟ ଜୀବନ, ତା ସାଙ୍ଗରେ ବିପୁବର 
ସ୍ତୁଲିଙ୍ଗ - ଏ ସବୁର ସାରବତ୍ତା ଯିଏ, ମୋ ନନା ସିଏ । 


—~ 


ଜନମାନସରେ ଏତେ ସହଜରେ, ସାବଲୀଳ ଢ଼ଙ୍ଗରେ ମିଶିଯିବା 
କାବ୍ୟଚେତନାରେ ନିରନ୍ତର ବଞ୍ଚଯିବାରେ ତ କବିର ସାର୍ଥକତା । ଏହି ବହିରେ 
ଲେଖୁବାକୁ ନନାଙ୍କ କବିତା ଗାଁରେ ଖୋଜିଲି । କେଡ଼େ ଅଧମ ମୁଁ, କେତେ ବିଳମ୍ବରେ 
ଏ କାର୍ଯ୍ୟ କରିବାକୁ ଚେତା ପଶିଲା । ସମସ୍ତଙ୍କ ମୁହଁରୁ ଶୁଣିଲି ସେଇ ପାଞ୍ଚଦଶ ପଦ- 
‘ଦିଗ ଦିଶୁନାହିଁ ଦିଗପହଶ୍ଡିଂ ଇତ୍ୟାଦି । ଦଧ୍ୟବାମନ ମନ୍ଦିରର ପୂଜାରୀ ବଡ଼ଦାଣ୍ଡ 
ସାହିର ନିରଞ୍ଜନ ପଶ୍ଡା ବୟସ, ବୟାଅସୀ ପୂରି ତେୟାଅଶୀ ଚାଲିଲା, ଗଡ଼ ଗଡ଼ 


କରି କଣ୍ଠପଇଠ କରିଥଲା ପରି ତିରିଶି ପଦ ସରିକି ବୋଲିଦେଲେ । ପାଇକ ସାହିର 
ଅଭିମନ୍ୟୁ ସାବତ ବୟସ ସତୃରି ପାଖାପାଖ ସେଥୂରେ ଆଉ ପାଞ୍ଚପଦ ଯୋଡ଼ିଲେ, 

ଗଡ଼ ଚୈତନ୍ୟପୁର ଶାସନର ଡ଼ମ୍ବରୁଧର ମିଶ୍ରେ, ସେ କାଳର ଲୋକ ଆଉ ଦି ତିନି 
ପଦ ବଡ଼ କଷ୍ଟରେ ମିଶେଇଲେ । ମୋ ପୁତୁରା ଆଶିଷ ମୋ ସାଙ୍ଗରେ ଥୁଲା, 
ନନାଙ୍କ ଆଉ ଏକ ନୂଆ ଗୀତରୁ ତିନି ଚାରିପଦ ମନେପକେଇଲା: 


ମାରେ ତାଳି, ତା ପଡ଼ିଶା ବନମାଳୀ 
ବନମାଳୀ ବିକେ ଉପମା 
ତା ପଡ଼ିଶା ମଣ୍ଡିସୁମା । 


ଆଶିଷ ସେଇଠି ଅଟକି ରହି କହିଲା, ଏବେତ ବଜାର ସାହିର ଘରଦ୍ଧାର 
ସବୁ ବଦଳି ଗଲାଣି । ସେ କାଳର କଥା ହେଇଥୁଲେ ମୁଁ ଆଉ ଦି ଚାରିପଦ ଗାଇ 
ଦେଇଥାନ୍ତି ବୋଲି କହିଲା । ସେ, ତା'ର ପଣି ଗୋସେଇଁ ବାପା ଯିଏ ମୋ ଜେକେଙ୍କ 
ବଡ଼ଭାଇନା, ରାଧାକୃଷ୍ଣ ଵୈଦ୍ୟରମୁଙ୍କ ଦୁଇଟି କବିତା ସଂକଳନ ପ୍ରକାଶ କରିସାରିଛି । 
ଆମେ ମେ” ମାସର ମୁଣ୍ଡଫଟା ଖରାରେ ବଡ଼ ଦାଣ୍ଡରେ ଠିଆ ହେଇ ନନାଙ୍କ 
କବିତାର ବାସ୍ତବ ଉପାଦାନ ନିଦାନୁଥୁଲୁ ! ମଶ୍ଡିସୁମା ପଡ଼ିଶାଘରେ ଯିଏ ଥୁଲା ସିଏ 
ଘର ବିକିଦେଇ ଏ ଭିତରେ ଅନ୍ୟ କୁଆଡ଼େ ଚାଲିଗଲ୍ୟଣି । ପାନ ଦୋକାନ ଭିତରୁ 
ମୋର ଜଣେ ପିଲାବେଳର ସାଙ୍ଗ ପାଟି କରି ଡ଼ାକିଲା, ‘ଦିନନାଥ କିହେ' ! ସେ ଆଉ 
ପାଞ୍ଚଦଶ ପଦ ଛନ୍ଦିଛାନ୍ଦି ଗାଇଦେଲା । ମୋର ଅନୁଭବ ହେଲା ତା'ର ମନେ 
ପକେଇବା ଭିତରେ ବଡ଼ ଦାଶ୍ଡତର ଘରଦ୍ଧାରର ହିସାବ ପତ୍ର ଓଲଟ ପାଲଟ 
ହେଇଯାଉଛି । କିନ୍ଧ ଲାଗିଲା ପଦଯାକ ନନାଙ୍କର । ତାକୁ ବହିରେ ଅନ୍ୟତ୍ର ଦେଇଛି । 
ଏତିକିରେ ମନ ମାନିଲାନି ପୁଣି ନିରଞ୍ଜନ ପଣ୍ଡାଙ୍କ ପାଖକୁ ଗଲୁ, କାଳେ ସେ ହୁଏତ 
ଏଥୁରେ ଆଉ କିଛିପଦ ଯୋଡ଼ିଦେବେ । 


ନିରଞ୍ଜନ ପଣ୍ଡା ଘଡ଼ିଏ ତୁନି ରହି କହିଲେ, ˆ ଦିନ୍ନାଅ ଥୂଲାରେ, 
ନେଳୀଆଟା ପଡ଼ିକିରି ହରି ପଟ୍ଟନାୟକ ମାଷ୍ଟେଙ୍କ ହାତଲେଖା ଶ୍ୟାମକକାର କବିତା ! 
ଲମ୍ବା ଟିପାଖାତା, ମାଷ୍ଟ୍ରେ କକା ମୁହଁରୁ ଗୀଦ ସବୁ ଛଡ଼େଇନେଇ ଲେଖୁଥୁଲେ ° 
ପାଖରେ ପଡଭ୍ଡାଙ୍କ ପୁଅ ବସିଥୂଲା ସେ କଥାରେ ଲଥା ଯୋଡ଼ିଲାଭଳି କହିଲା “ ବିଟୁ 
ତ ମାସେ ତଳେ ପୋଥୂଟା ମାଗି ନେଇଗଲା | ଆଟା ଉପରେ କରଣୀ ଅକ୍ଷରରେ 


ଲେଖା ହେଇଥୁଲା ˆ ଦିଗପହଣ୍ଡି ପ୍ରପଞ୍ଚ ନାଟକ, ଶ୍ୟାମପାଠୀ, ହନୁମାନ ପଲ "| 

ବିଟୁ ମୋ ପୁତୁରା, ତା ଘରେ ପହଞ୍ଚି ତାକୁ ନନାଙ୍କ ହାତଲେଖା ପୁସ୍ତକ 
କଥା ପଚାରିଲି । ବିଟୁ ତାଙ୍କ ଅଗଣାର ନନ୍ଦକୂଅ ଓଝାଳୁଥଲା । କିଛି ବୁଝି ନ ବୁଝି 
ସତେ ବୁଝିଲା ପରି କହିପକେଇଲା “ ‘କକା କାଇଁ, ନାଇତ” | ମୋ ଭିତରେ ଅଙ୍କୁରିତ 
ହେଇ ଉଠୁଥିବା ଆଶାର କଅଁଳ ଗଜାଟିଏ ପର ମୁହୂର୍ଭରେ କୁଆ ପଥର ମାଡ଼ରେ 
ସତେ କୁଆଡ଼େ ନିଶ୍ଚିହ୍ନ ହେଇଗଲା | ସ୍ମତି ସାଉଁଟା ସେତିକିରେ ସରିଲା । ମୋର 
ଆଶା ମୋ ନନାଙ୍କ ‹ ପ୍ରପଞ୍ଚ ନାଟକ”? ଉଇ, ତେଲୁଣିଆ ପୋକ, ସଇସ ବା ନିଆଁ 
ପାଣି ମୁହଁରେ ନଯାଉ ।! ଆମ ପାଠୀ ପରିବାର କବି ପରିବାର, ବଡ଼ଖେମୁଶ୍ରିର 
ଗୌରବ । କାଳ କାଳକୁ କବିଯଶ ଅମଳିନ ରହୁ । କାଳୀ ଚରଣ ଭାଇନା, ଗୋପାଳ 
ଭାଇନା, ପୁତୁରା ପୂର୍ଣ୍ଠ ଆଶିଷ, ଝିଆରୀ ସବିତା ଓ ପୁଅ ସୌଭାଗ୍ୟର କବିତା 
ମଧ୍ଯ କାଳକ୍ରମେ ପ୍ରକାଶ ପାଉ ।! ଲୋକେ ପଢ଼ନ୍ତୁ । ସମସ୍ତେ ଆମ କଥା, ଆମ ପୂର୍ବ 
ପୁରୁଷଙ୍କ କଥା ଜାଣନ୍ତୁ, ଘେନନ୍ତୁ, ହେଜନ୍ତୁ । ଆମ ପରିବାରର ହାତ ଲେଖା ପତ୍ରିକା 
“କଳିକା”? ପୁଣି ଅବିଳମ୍ବେ ଛାପା ଅକ୍ଷରରେ ପ୍ରକାଶିତ ହେଉ । 


ଏଇଠି ଏହି ବହିରେ ପୁଞ୍ଜିକୟାର ଫକୀରଙ୍କ ବର୍ଣ୍ଣିଳ ଚରିତ୍ର ଲେଖାରେ 
ଯେତିକି ଧରିହେଲା ସେତିକି ଲେଖୁଲି । ପାଠକେ ମୋ ନନାଙ୍କୁ ସାଗ୍ରହେ ପଢ଼ିବେ । 


14 ଛ ପୁଞଜିକର୍ୟାର ଫକୀର 


Digitized by srujanika@gmail.com 


ମୋ ନନା 


ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର 
ହାଲ୍‌ଚାଲ୍‌ ବୁଝକିସ ଜଙ୍ଗଲେ କରିଛି ଘର । 


ଏହି ଦୁଇପଦ ଗୀତରୁ “ ଦିଗପହଣ୍ଡିର ଡ୍ରଇମାଷ୍ଟେ'' ବହି ମୁଁ ଆରମ୍ଭ 
କରିଥୁଲି । ଏହି ବହିରେ ମୋ ନିଜ କଥା ଯେତିକି ନୁହଁ, ଗାଁ କଥା, ଗାଁର କାବ୍ୟିକ, 
ଶୈଳ୍ଚିକ ପରଂପରାର ଅଭୁଲା କାହାଣୀ ଓ ଅନେକ ବର୍ଣ୍ଣ ଚରିତ୍ର ଉକୁଟି ଆସିଥୂଲେ । 
ଆଚମ୍ଭିତ ଲାଗେ ଏବେ ମୋ ନନାଙ୍କ ଜୀବନ କାହାଣୀ କହିବାକୁ ଗଲାବେଳେ ମୋ 
ଅଜାଣତରେ ପୁଣି ସେହି ଦୁଇ ପଦ ଅବତରି ଯାଉଛି । ନନାଙ୍କର ନିଜ ଭଣତା ଏ ` 
ଦି” ପଦ ଗୀତ ଦିଗପହଣ୍ଡି ଗଡ଼ ପାଇଁ ଯେତିକି ଧରାକ ପୁଞ୍ଜିକୟୀ ପାଇଁ ବି ସେତିକି 
ରୋଚକ । ପୁଞ୍ଜିକର୍ୟା ହିଁ ନନାଙ୍କର ଗୀତରେ ଭଣିତା ହେଇଥୁବା ଜଙ୍ଗଲ । ଗଡ଼ିଆ 
ଅଗାଶ୍ତିଆ ଶାସନ, ଅବୁଝା ଆଡ଼ବାୟା ରଜା ପାଇଁ ଦିଗପହଣ୍ତି ଗଡ଼ ତ ସହଜେ 
ଦିଗହରା, ପୁଞ୍ଜିକରୟାଁ କିନ୍ତୁ ଦିଗନ୍ତ ବିସ୍ତାରି ସ୍ଵଭାବ ସୁଲଭ ଘନଘୋର ଜଙ୍ଗଲ ଯେପରି 
। ସତେ ଯିମିତି ପୁଞ୍ଜିକୟାୀଁ ଚେତନାର ଚଉହଦୀ ଆଉ ଦିଗପହଣ୍ଡି ଗଡ଼ ଦୀର୍ଘ ସୁସୁପ୍ତିର 
ଅନନ୍ତ ଅଜଗର । କିନ୍ତ ଏ ସୁସୁପ୍ତି ଅବଚେତନ ମନ ଭଳି ଚେତନକୁ ଚେତେଇ 
ଦେଉଥାଏ । ଦୀପଭଳି ତେଜି ଦେଉଥାଏ । ଦିଗପହଣ୍ଡି ଗଡ଼ ଆଉ ପୁଞ୍ଜିକର୍ୟୀ ଭିତରେ 
ସଂପର୍କ ଅଭିନ୍ନ । ସେବେଳର ଦିଗପହଣ୍ଡି ରାଜତନ୍ତ୍ରର ଉଷ୍ଠ ଉଗ୍ର ଶେଷ ସନ୍ତକ ଏବଂ 
ପଞ୍ଜିକା ସଵଜନଶୀଳ କାବ୍ୟ ଭୂଖଣ୍ଡ । ଅଯୋଧ୍ୟାରେ ରାମଚନ୍ଦ୍ର ରଜାହେବା ଆଗରୁ 
ପ୍ରକୃତିର ନିବିଡ଼ ସବୁଜ ପରାକାଷ୍ଟାରେ ନିଜକୁ ହକାଳି ଦେଇ ବିଜ୍ଞ ହୃଦୟବାନ 
ହେଇପାରିଥୁଲେ, କିନୁ ଆମ ଗାଁର ଗଙ୍ଗରଜା ରାମଚନ୍ଦ୍ର ଦେବ ପୁଞ୍ଜିକୟୀର ଫକୀରଙ୍କୁ 

ଚିହ୍ନ ଚିହ୍ନ ବେଳ ଗଡ଼ି ଯାଇଥଲା । ରାମଚନ୍ଦ୍ର ଶେଷରେ ପୁଞ୍ଜିକର୍ୟାରେ ପହଞ୍ଚ 
ହନୁମାନ ପଲ୍ଲୀର ସାଧକଙ୍କୁ ପଚାରିଥୁଲେ । ପାଢ଼ୀ! ମୁଁ ତମ ପାଇଁ କଂ ଣ କଲେ ତମ 
ଜୀବନ ଦୁଃଖମୁକ୍ତ ହେଇପାରିବ । ରାଜତନ୍ତ୍ରର ଜଣେ ନିପଟ ସମାଲୋଚକ ଅଳପ 
ହସିଦେଇ କହିଥୂଲେ, ˆ 'ରାମରାଜ୍ୟରେ ଏମିତି ବା କିଏ ପ୍ରଜା ଦୁଃଖରେ ଅଛିଯେ 
ସେ ତା ଦୁଃଖ ଛାମୁଙ୍କ ଆଗରେ ବଖାଣିବ ।”? ସମ୍ରାଟ ଆଲେକଜାଣ୍ଡାର 
ଡ଼ାଓଜେନିସ୍‌ଙ୍କୁ କହିଲା ଭଳି ପଦକ ଲାଗିଲା, “ଆପଣ ଟିକିଏ ଘୁଞ୍ଚଗଲେ ମୋ 
ଦେହରୁ ଆପଣଙ୍କ ଛାଇ ହଟିଯିବ ।”? 


ସକାଳ ମୁହଁଅନ୍ଧାରରୁ ବେଳବୂଡ଼ ମାଛିଅନ୍ଧାର ଯାଏଁ ନନା ପୁଞ୍ଜିକୟାରେ । 
ଏଇଠି ନିତ୍ୟକର୍ମ, ପୂଜା ଆରାଧନା, ଗୀତ କବିତା, ଜୀବନର ବିକାଶ ଓ ଜୀବିକାର 
ବିନ୍ୟାସ ମଧ୍ଯ ଏଇଠି ¦ ଦିଗପହଣ୍ଡି ଗଡ଼ରେ ମୋତେ, ମୋ ଭାଇନା ଲୋକନାଥ ଓ 
ମୋ ଅନ୍ଧୁଣୀ ଜେଜେମାଙ୍କୁ ନେଇ ବୋଉ ଧନ୍ଦି ହେଉଥାଏ । ଆଉ ନନା ପୁଞ୍ଜିକୟୀର 
ନିକାଞ୍ଚନ ପରିବେଶର ହିଲ୍ଲୋଳରେ, ତା'ର ରସାଳ କାବ୍ୟିକ ପରିବେଷ୍ଟନୀରେ ମହା 
ଆନନ୍ଦରେ ନିଜ ସମୟତକ ବିତଉଥୁଲେ । ନିଧଡ଼କ, ବେପରୁଆ | ଅମାପ ସାହସ 
ଓ ଅତୁଟ ବିଶ୍ଵାସର ମଣିଷ ଥୁଲେ ସେ, ଛ ଫୁଟିଆ ନିଦା ଶାଳଗଛ ଭଳିଆ ଡ଼େଙ୍ଗା, 
ତମ୍ବା ରଙ୍ଗର ଟାଣୁଆ ମଣିଷ, ଗ୍ରୀକ୍‌ ମାର୍ବଲ ମୂର୍ଭିଭଳି ନିଖୁଣ କୁନ୍ଦାଚେହେରା, ଚିକ୍କଣ 
ଚନ୍ଦାମୁଣ୍ଡ ଆଉ ଛାତି ଉପରକୁ ଉଲ୍ଲସି ଆସିଥୁବା ଫୁରୁଫ୍ରିଆ ପାଚିଲା ଦାଢ଼ୀ । 
ଗୋବରା ଚଢ଼େଇ, ଧଳାମୂଷା, ବାଘ ଭାଲୁଙ୍କ ସାଙ୍ଗରେ ପ୍ରତିଦିନ ତାଙ୍କର ରଂଜଘଷ, 
ସତେ ଯିମିତି ସେମାନେ ତାଙ୍କର ଅତି ଆପଣାର, ପ୍ରିୟ ସହଚର, ସାଙ୍ଗ ସାଥ୍‌ । ଜନମ 
ଜନ୍ମାନ୍ତରର ସଂପର୍କ ସେମାନଙ୍କ ସାଙ୍ଗରେ । 


ମୁଁ ମେଟ୍ରିକ ପରୀକ୍ଷା ଦେବାକୁ ଥୁଲା, ସେ ବର୍ଷ ନନାଙ୍କର କାଳ 
ହେଇଗଲା । ଚାଇୁଡ଼ି ଦେଇ ପାହାଡ଼ ଉପରୁ ଦନ୍ତାଳ ଭୋଜିରୁ ଫେରି ବେମାର 
ପଡ଼ିଲେ । ଏବେ ଗାଁରେ ଦନ୍ତାଳର ପରଂପରା ଆଉନାହିଁ । ବର୍ଷା ନହେଲେ ଇନ୍ଦ୍ର 
ଦେବତାଙ୍କୁ ତୁଷ୍ଟି କରିବାପାଇଁ ଚାଢ୍ଛୁଡ଼ି ଦେଇ ପାହାଡ଼ର ଟାପୁଉପରେ ଢୁମ୍ପା ବୈଠକ 
ହେଉଥଲା, ତୁଖା ସାଙ୍ଗରେ ବଣ ଭୋଜିର ବି ଆୟୋଜନ ହେଉଥୂଲା । ସେଥର 
ଦନ୍ତାଳରେ କ'ଣ ହେଲା କେଜାଣି ନନାଙ୍କ ପେଟ ଅଖଞ୍ଜ ହେଇଗଲା ।“ ବେମାର 

ବୋଇଲେ ତରଳ ପୋଖରୀ ପାଣି । ନନା ଚିଙ୍ୁଡ଼ି ପ୍ରିୟ, ମାତ୍ରାଧ୍ଵକ ହେବାରୁ ପେଟ 
ସମ୍ଭାଳିଲାନି । ସ୍ଵଦେଶୀ ଚିନ୍ତାର ମଣିଷ ଏଲୋପାଥ୍‌କ ଓଷଧ ଗ୍ରହଣ କରିବେନି , 
ଇନ୍ନଜେକ୍‌ସନ୍ନ ନେବେନି, ଦେହରେ ପାଣି ଅଭାବ ହେଇଗଲା, ନନା ଚାଲିଗଲେ ! 


୧୯୫୭ ମସିହାର କଥା | ମୋ ଜୀବନର ପ୍ରଥମ ଦୂର୍ଦଦିନ । କଳାହାଶ୍ିଆ 
ମେଘ ଅତର୍କିତ ଭାବେ ମୁଣ୍ଡ ଉପରେ ଅଜାଡ଼ି ହେଇଯିବାର ଆଉ କାକୁସ୍ତ 
କରିଦେବାର ଅସହାୟ ଅନୁଭବ । ମୁଁ ସେଦିନ ମୃତ୍ୟୁର ପ୍ରଥମ ଶୀତଳ ପରଶ 
ପାଇଲି । ମୃତ୍ୟୁ କେଡ଼େ କଠୋର, କେଡ଼େ ନିଷ୍କୁର ଆଉ କରାଳ ମୁଁ ଅନୁଭବ 
କଲି । ମୁତ୍ୟୁ ସ୍ନେହ ପ୍ରୀତି ସଂପର୍କ କିଛି ମାନେନା । ସେ ଦିନ ପ୍ରଭୁ ରାମଚନ୍ଦ୍ର 
ଲଙ୍କାରେ ରାବଣକୁ ନିଧନ କରି ସୀତୟାଙ୍କୁ ସାଙ୍ଗରେ ନେଇ ଚଉଦ ବରଷ ବନବାସ 
ସାରି ଅଯୋଧା ପଟୁଆରରେ ଫେରୁଥିଲେ । ଅଯୋଧ୍ୟାରେ ସହସ୍ର ଦୀପର ଭବ୍ୟ 
ଆଡ଼ମ୍ବର, ଅପୂର୍ବ ସାଜବାଜ । ଅପ୍ମରନ୍ତ ଆନନ୍ଦଉଲ୍ଲାସ ଅଜାଡ଼ି ହେଇପଡୁଥୁଲା । 
ଏଣେ ଦିଗପହଙଣ୍ଡିରେ ହତାଶାର, ନିରାଶାର ଲହରୀ ଖେଳିଯାଇଥୁଲା । ମୁଁ ମୋ 
ଅତି ଆପଣାର ନନାଙ୍କୁ ସେଦିନ ହରେଇଲି ଆଉ ଦିଗପହଣ୍ଡି ଗଡ଼ ଜଣେ ଦରଦୀକବି, 
ସଚ୍ଚୋଟ ବଳୁଆ ମଣିଷ ଆଉ ଜଶେ ନିଚ୍ଛକ ଗାନ୍ଧୀବାଦୀଙ୍କୁ ହରେଇଲା ! ଗଡ଼ରେ 
ଦୀପଟିଏ ଚିରଦିନ ଲାଗି ନିଃଶେଷ ହେଇଗଲା । ତା'ପରେ ମୋଟେ ତିନି ଚାରି ବର୍ଷ 
ଅନ୍ତରରେ ଜେଜେ ମା ଆଉ ବୋଉ ନନାଙ୍କୁ ଝୁରି ଝୁରି ଚାଲିଗଲେ । ଜେଜେ ମା 
ଅନ୍ଧୁଣୀ ହେଇଯାଇଥୁଲା ! ନନା ଯାଉଣୁ ଆସୁଣୁ ଜେଜେ ମା କୁ ଶୁଣେଇ ଶୁଣେଇ 
କହୁଥିଲେ “ ‘ତୃ କେଶେ ବ୍ୟସ୍ତ ହଉଚୁ | ତୁ ମରିଗଲେ ତୋତେ ଗୋଟେ କାନ୍ଧରେ 
ଆଉ ଟାର୍ଗିଆଟା ଆଉ ଗୋଟେ କାନ୍ଧରେ ପକେଇ ମଶାଣିକୁ ନେଇଯିବି । ଦି'ଟା 
କ୍ୟା ଗଶ୍ଡିରେ କାମ ଶେଷ ।” ବିଧୂର ବିଚିତ୍ର ବିଧାନ । ଜେଜେ ମା ବଞ୍ଚ ଥାଉଥାଉ 
ନନା ଚାଲିଗଲେ । କି କରୁଣ ଦୃଶ୍ୟ, ଜେଜେ ମା ତା ପୁଅର ଶବ ଉପରେ ଅଣ୍ଡାଳି 
ଅଣ୍ଡାଳି ହାତ ବୁଲେଇ ଆଣୁଥାଏ । ତା'ର କୋରଡ଼ିଆ ଆଖି ଦି'ଟାରୁ ପୁତ୍ରବିରହର 
ଯନ୍ତ୍ରଣା ଅବାଧ୍ୟ ଲୁହ ହେଇ ଧାର ଧାର ଝରି ଆସୁଥାଏ । ପଞ୍ଚାଣଇ ବର୍ଷର ଅନ୍ଧୁଣୀ 
ମା ଆଉ ତା'ର ତେସ୍ତରୀ ବର୍ଷର ଗେହ୍ଲା ପୁଅ । ଏବେ ବି ଜେଜେ ମା'ର କୋରଡ଼ିଆ 
ଆଖି ଦି'ଟା କଥା ମନେ ପଡ଼ିଗଲେ ଛାତି ଭିତରଟା ଆତଙ୍କରେ ଦୁହିଁ ହେଇଯାଏ । 

ବୋଉର କାଳ ହେଲା ବେଳକୁ ମୁଁ ଖଲ୍ଲିକୋଟ କଳା ବିଦ୍ୟାଳୟର ତୃତୀୟବର୍ଷ ଛାତ୍ର 
ଥିଲି । ଏବେ କିଛି ବର୍ଷ ତଳେ ଦିଲ୍ଲୀ ଲଳିତକଳା ଏକାଡ଼େମୀରେ ସେକ୍ରେଟେରୀ 
ପାଇଟି କରୁଥିଲି ଭାଇନା ଗଲେ ! ଖାଲି ରହିଯାଇଛି ମୁଁ, ନନାଙ୍କର ଉତ୍ତରାଧ୍‌ କାରୀ 
ହେଇ । ସେ କାଳର ମଣିଷ । ଦିଗପହଣ୍ଡି ଗଡ଼ର ପୁରୁଣା ଲୋକ । 


ନନା ଉଝଟ କବି ଥଲେ । ତୁଣ୍ଡେ ତୁଣ୍ଡେ କବିତା ରଚି ଦେଉଥୁଲେ । ଉଝଟ 
ଶବ୍ଦ ବିଷୟରେ ବ୍ରହ୍ମପୁର ଯତିରାଜ ଭବନର ସୁଦର୍ଶନ ଆଚାର୍ଯ୍ୟଙ୍କ ସାଙ୍ଗରେ 
ଆଲେ।ଚନା ହେଲା । ଆଚାର୍ଯ୍ୟେ କହିଲେ ଝ”ଟ ଶବ୍ଦ ମଧ୍ୟ ଲାଗିପାରିବ, ଉଝଟ 
ଆଉ ଝ”ଟ ଏକା ଅର୍ଥର ଶହ୍ଦ । ଏମିତିରେ ଆମ ବଂଶର ପୂର୍ବଜମାନେ କବି ଭାବେ 
ବଡ଼ଖେମଣ୍ଡି ଗଙ୍ଗରଜାଙ୍କ ସଭା ମଣ୍ଡନ କରୁଥିଲେ । ସେମାନେ ଝ'ଟ କିନା କବିତା 
ଭାରି ପାରୁଥୁଲେ । ରଜାମାନେ ସେମାନଙ୍କ ପାଣ୍ଡିତ୍ୟ, କବିତ୍ଧ ଓ ପ୍ରବଣଡାରେ 
ମୁଗ୍ଧହେଇ ବୈଦ୍ଯରନ୍, ବୈଦ୍ଯରାଜ, ବୈଦ୍ଯୟଭୂଷଣ ଉପାଧୁ ସିଲ କରିଥଲେ, 
ସେମାନେ କାନରେ ସୁନାକୁଣ୍ଡଳ, ହାତରେ ସୁନାଖଡ଼ୁ ଆଉ ବାହୁରେ ସୁନାକଙ୍କଣ 
ପିନ୍ଧଥଲେ । କ୍ଷୀରଦୋର ବ୍ରହ୍ମପୁରୀ ଜଉ ପାଟପିଛ୍ଧି କାନ୍ଧରେ କୁମ୍ଭ ଧଡ଼ିର ଉତ୍ତରୀୟ 
ପକାଇ ରାଜସଭାକୁ ଘୌୋଡ଼ାରେ ବିଜେ କରୁଥିଲେ । ନନା କବିତା “ରଚନା ସହିତ 
ଚମକ଼୍ାର ଗୀତ ବୋଲୁଥଲେ, କାଠକଣ୍ଢେଇ ଗଡ଼ୁଥଲେ | ସଙ୍ଗାତ ବାପା ଗୋବିନ୍ଦ 
ମିଶ୍ର (ବେଙ୍ଗ ଗୋବିନ୍ଦ )ଙ୍କ ସାଙ୍ଗରେ ମିଶି କଣ୍ଢେଇନାଟ, ଭୂତସଭା, ରଥମଣ୍ଡଣି 
ମଧ୍ଯ କରୁଥିଲେ । ସାଇକେଲ ଚେନ୍‌ ଯୋଡ଼ି ଯୋଡ଼ି ଲମ୍ବା ଖମ୍ଭ ଉପରେ କଣ୍ଢେଇ 
ବୁଲଉ ଥୁଲେ ! ସେହି ଚେନ୍‌ ସାହାଯ୍ୟରେ କଣ୍ଢେଇ କେଳୁଣୀ ଭଳି ନାନା ରଙ୍ଗରେ 
ଖେଳ ଦେଖଉଥ୍‌ୁଲା । 


ଆମେ ବାମୁଣଘର ହେଲେମଧ୍ଯ ଚିତ୍ରକାର ପାଇଟି କରୁଥଲୁ | ଶିଳ୍ପ ବିଦ୍ୟାକୁ 
ଷଵ୍ବ ବେଦର ମାନ୍ୟତା ମିଳିଥୂଲେ ମଧ୍ୟ ଆମ ବୃତ୍ତିକୁ ଗଡ଼ର ବାମୁଣ ଲୋକେ ଆଡ଼ 
ଆଖୁରେ ଦେଖୁଥିଲେ । ସେମାନେ କହୁଥଲେ, ˆ କର୍ମଣା ଜାୟତେ ଶୂଦ୍ରଃ”' । ଏଣୁ 
ଆମ ଉପରେ ପାରମ୍ପରିକ ରାଜକୂପା ଉଣାଥୁୂଲା ! ନନା ତ ସହଜେ ବେପରୁଅ, ଏଣୁ 
ଗ୍ରହିତାର ଭୂମିକାରେ ରହି ନିଜକୁ ନ୍ୟୁନ କରି ରାଜାନୁକମ୍ପା ଇଚୁନଥଲେ । ନନା 
କହୁଥିଲେ କୃପାମୟଦେବ ବା ତାଙ୍କ ପୁଅ ରାମଚନ୍ଦ୍ରଦେବ ଗଡ଼ରେ ରଜା ହେଲେ ମୁଁ 

ପୁଞ୍ଜିକୟାର ଫକୀର । ଫକୀରର ପୂର୍ଣ୍ଣ ଅଭିମାନ ରାଜମୁକୁଟର ସୁନେଲି ଆଭିଜାତ୍ୟ 
ଠାରୁ ଆହୁରି ଗରିୟସୀ ! ଭାଇନା ଜଣେ ବିଚକ୍ଷଣ ଶିଳ୍ପୀଥୁଲେ, ଲୋକକଳାର ନାଥ 
ଲୋକନାଥ, ଦକ୍ଷିଣଓଡ଼ିଶା ଶିଳ୍ପୀକୁଳର ହେଟ, ମଉଡ଼ମଣି । କବିତା ଜଣାଣ 
ଲେଖୁଥିଲେ, ଥଏଟର ସିନ୍‌ ଚିତୁଥୂଲେ । ତାଙ୍କ ସାଙ୍ଗରେ ମିଶି ମୁଁ ଶହଶହ ଥ୍‌ଏଟର 
ସିନ୍‌ ଚିତ୍ରିଥ୍‌ବି । ତାଙ୍କ ଶିଳ୍ପକଳା ମନ୍ଦିରରେ ଘାସକଟାରୁ ଘୋଡ଼ାଚଢ଼ା ପର୍ଯ୍ୟନ୍ତ ସବୁ 
ଶିଳ୍ପକାମ ହେଉଥୁଲା | କାଠ, କାଗଜମଣ୍ଡର ମୁଖା, ଜରି କିରଟୀ, ଡ୍ରାମା ପୋଷାକ, 
ବିଭା ବ୍ରତ ଘର କାନ୍ଧଚିତ୍ର ମଠ ମନ୍ଦିରର ଠାକୁର ଦିଅଁ ବନକ, ସାଇନ୍‌ ବୋର୍ଡ଼ ଲେଖା, 
ବହିବନ୍ଧେଇ, ହାର୍‌ ମୋନିୟମ୍‌ ମରାମତି, ଅଭିନନ୍ଦନ ତୋରଣ, ଏମିତି ଯେତେ 
ପ୍ରକାରର ଚିତ୍ରାଙ୍ଗି କାମ । ଲୋକେ ଗାଁ ଗଣ୍ଡାରୁ ଖୋଜି ଲୋଡ଼ି ଶିଳ୍ପକଳା ମନ୍ଦିରରେ 
ପହଞ୍ଚଥିଲେ ¦ କାମ ବରାଦ ଦେଉଥୂଲେ । ବହଣା ଦେଇ ଫେରୁଥଲେ । ଶିଳ୍ପକଳା 
ମନ୍ଦିରରେ ରାତିଦିନ କାମ ଚାଲୁଥୁଲା | 


ଭାଇନା ନନାଙ୍କ ବଡ଼ପୁଅ, ମୁଁ ସବା ସାନ, ବୋଉର କୋଡ଼ପୋଛା । 
ମଝିରେ ଭାଇ ଭଉଣୀ ହେଇ ପାଞ୍ଚଜଣ ଅକାଳରେ ଝଡ଼ିଯାଇଥୂଲେ । ଭାଇନା ପାଠ 
ପଢ଼ିଲେନି, ଚିତ୍ରକଲେ, ନାଟ ତାମସାରେ ମାତିଲେ । ନନା ମଧ୍ଯ ଚାହୁଁନଥୂଲେ 
ଭାଇନା ଇଂଲିଶ ପାଠ ପଢ଼ନ୍ତୁ । ଏସବୁ ଲାଗିବ ମରହଙ୍ଗିଆ ଧରଣ କଥା । ଏବେ 
ଲୋକେ ଏଭଳି କଥାରେ ହସିବେ, ଫୁତୃଵକାର କରିବେ । ଏବେ ତ ମେଞ୍ଚଡ଼ ଟୋକାଏ 
ମମ୍ମି ଡ଼ାଦ୍ଭି କହିବା ମା କୋଳରୁ, କାଖରୁ ଶିଖିଗଲେଣି । ସଂସ୍କୃତ ପଢ଼ିବା, ଆୟୁବେଦ 
ଚିକିତ୍ସା କରିବା, ଖଦଡ଼ ଲୁଗା ପିନ୍ଧିବା ଥୁଲା ନନାଙ୍କର ସଉକ । ମହାମ୍ବା ଗାନ୍ଧୀ ଏ 
ସବୁ ନୀତି କଥା ଲୋକଙ୍କୁ କହୁଥିଲେ ବୋଲି ନନା ଆମକୁ ଶୁଣଉଥୁଲେ । ମୁଁ ମହାମ୍ବା 
ଗାନ୍ଧୀଙ୍କୁ ଜୀବନରେ ଦେଖୁନି କିନ୍ତୁ ମୋ ନନା ମୋ ପାଇଁ ଥୁଲେ ମହାମ୍ବା ଗାନ୍ଧୀ । 
ମୁଁ ପଞ୍ଚମ ଜର୍ଜ ହାଇସ୍ତ୍ରଲରେ ପଢ଼ିଲି, ଚିତ୍ରାଟି କାମକଲି । ଇଂଲିଶ ପାଠ ମଧ୍ଯ 
ଶିଖୁଲି । ମୋ ବେଳକୁ ସବୁକଥା ସରଳ ସହଜ ହେଇଯାଇଥୁଲା | ନନା ମୋ ଉପରେ 
ତାଙ୍କର ସବୁ ସ୍ନେହ ଆଦର ଅଳାଡ଼ି ଦେଇଥୁଲେ । ମୁଁ ନବମ ଶ୍ରେଣୀରେ ପଢୁଥୁଲା 
ବେଳେ କେଶବ ମହାରଣାଙ୍କ ଗଂଜାମ ଜିଲ୍ଲା ଚିତ୍ର ଶିକ୍ଷକ ସଂଘର ସର୍ବଭାରତୀୟ 
ଶିଶୁ ଚିତ୍ରକଳା ପ୍ରଦର୍ଶନୀରେ ସ୍ଵର୍ଣ୍ଣ ପଦକ ପୁରସ୍କାର ପାଇଥୁଲି । ଗୋଟିଏ ନୁହେଁ 

—~ 


ନି ତିନିଟା ଲାଗଲାଗ ସ୍ଵର୍ଣ୍ଣ ପଦକ । ପ୍ରଥମବର୍ଷ ଶିବପାର୍ବତୀଙ୍କ ଛବିରେ, 
ତୀୟବର୍ଷ ପଣ୍ଡିତ ଜବାହରଲାଲ୍‌ ନେହୁରୁଙ୍କ ଆଲେଖ୍ୟରେ ଓ ତୃତୀୟବର୍ଷ ପାଠୁଆ 
ଲାଟିଏ ହାର୍‌କିନ୍‌ ଲାଇଟ୍‌ରେ ପାଠପଢୁଥୁବା ପେନ୍‌ସିଲ୍‌ ଚିତ୍ରରେ ମତେ ପୁରସ୍କାର 
ଳିଥୂଲା । ନନାଙ୍କର କି ଖୁସୀ ! ଦେଖୁବ । ପୁଞ୍ଜିକରୟୀ ବାଟ ଦେଇ ଯିଏ ଗଲା ସେ 
ନାକେତେ ଖାଲି ମୋ ପୁରସ୍କାର କଥା ହିଁ ଶୁଣିଲା । 


2) DD) OQ) HD) 


ନନା ଓ ଭାଇନାଙ୍କ ସାଙ୍ଗରେ ଡ଼ିମ୍ବୂଳା ଯାତ୍ରାରେ ନଚାକଣ୍ଢେଇ, ସୋଲପଫୁଲ 
ଓ ଗିରିଗିରି ଉଲିପରା ଫୁଲ ବିକିବା ମୋର ମନେଅଛି । ନଚାକଣ୍ଢେଇକୁ ନନା ନାଁ 
ଦେଇଥାନ୍ତି, ପିଲାକନ୍ଦା । ସୋଲପ୍ରଲ ଦିଣ୍ଡାମାଇପିଙ୍କ ଖୋସାରେ ମାସ ମାସ ଧରି 
ସଜଫ୍ୁଲ ଭଳିଆ ଦାଉ ଦାଉ ଦିଶୁଥାଏ । ସୋଲଫ୍ୁଲ ଭିତରେ ସେବତୀ, ମଲ୍ଲୀକଢ଼ି 
ଆଉ ଗୋଲାପ । ଏହି ଫୁଲଯାକରେ ଅତର ଛିଞ୍ଞା ହେଇଥାଏ | ଏଣୁ ସେଥ୍‌ରୁ ଭଣ 
ଭଣ ବାସ୍କା ବାହାରୁଥାଏ । ଆମ ହାତତିଆରି ଫୁଲ ପିରତି ଓ ସୋହାଗର ସନ୍ତକ 
ଭାବେ ଦକ୍ଷିଣ ଓଡ଼ିଶାର ଗାଁ ଗଣ୍ଡାରେ ଖେଳି ଯାଇଥୁଲା ! ଡ଼ିମ୍ବଳାର ବାଙ୍କେଶ୍ଵରୀ 
ଠାକୁରାଣୀ ବଡ଼ ପ୍ରତ୍ୟକ୍ଷ ଦେବୀ, ଦିଗପହଣ୍ଡି ଗଡ଼ର ଚାରି ପାଞ୍ଚ ମଇଲ ଦକ୍ଷିଣକୁ 
ଡ଼ିମିରା ଉପରେ ତାଙ୍କର ଆଦି ଆସ୍ତାନ । ଚାରିଆଡ଼େ ଅଝାଡ଼ ବଣ । ଠାକୁରାଣୀ 
ମନ୍ଦିରର ଜାନି କାଳକ୍ରମେ ବୁଢ଼ା ହେଇଗଲା, ଢ଼ିମିରା ଉପଚକୁ ଚଢ଼ି ପ୍ରତିଦିନ ମାଜଣା 
ଶୀତଳ ଭୋଗ ରାଗ କରିପାରିଲାନି । ଠାକୁରାଣୀ କଥା ହେଜିଲେ । ନିଜ ପୂଜା 
ଢ଼ାଳକୁ ଡ଼ିମିରା ଉପରୁ ତଳକୁ ଗଡ଼େଇଦେଇ ନିଜ ବିଜେ ଆସ୍ଥାନ ନିର୍ବାରିଲେ । 
ପ୍ରତିବର୍ଷ ଫାଲ୍‌ଗୁନ ପୂର୍ବ୍ତମୀରେ ଏଇଠି ଯାତ୍ରା ହୁଏ । ହଜାର ହଜାର ମାନସିକ 
ହେଇଥ୍‌ବା ବୋଦା କୁକୁଡ଼ା ବଳି ଦିଆଯାଏ । ଚାରିଆଡ଼େ ରକ୍ତର ସୁଅ ବହିଯାଏ | 
ଏ ଖଣ୍ଡମଣ୍ଡଳର ଗାଁ ଗଣ୍ଡାରୁ ଲୋକେ ଜମା ହୁଅନ୍ତି । 


ଡ଼ିମ୍ବଳା ଯାତ୍ରାକୁ ଉପଲକ୍ଷ୍ୟ କରି ଗାଁର ହାଲଚାଲ ସଂପର୍କରେ ଲେଖୁଥୁବା 
ଗୋପାଳ ଭାଇନାଙ୍କ ଗୀତରୁ ଦି” ପଦ ଶୁଣନ୍ତୁ: 


ଆସିଲା ଡ଼ିମ୍ବଳା ଯାତ ବିଜେ ବାଙ୍କେଶ୍ଵରୀ ଜଗତମାତ 
କଳାକୋକିଳ, 
କରେ ପ୍ରଥମରେ ପ୍ରଣିପାତ କଳାକୋକିଳ ॥ 

କଳା ପାଟ ବିମଣ୍ଡିତା, କଳାବଜାରରେ ହେଲେ କି ଭୀତା 
କଳାକୋକିଳ 
ଜନମନେ ଆସଇ ଏ ଚିନ୍ତା ॥ 
ଦାନାରୁ କନା ପର୍ଯ୍ୟନ୍ତ ଦର ବଢ଼ିବାରେ ନରହେ ଅନ୍ତ 
କଳାକୋକିଳ 
ଲୋକେ ହେଲେ ହନ୍ତ ସନ୍ତ ॥ 
ଗାଁଆରେ ବସି କୁମୁଟି ଗାଁଆ ବାଲାଙ୍କର ଧରିଛି ଚୁଟି 
କଳାକୋକିଳ 
ଦର ବଢ଼ାଇ କରେ ସେ ଲୁଟି ॥ 


ଏବେ ଡ଼ିମ୍ବୁଳା ଯାତ୍ରା ହଉଚି । ବଳିପ୍ରଥା ପ୍ରାୟ ବନ୍ଦ ହେଇଯାଇଛି । ନିଜର 
ଜିହ୍ଵାଲାଳସାକୁ ଚରିତାର୍ଥ କରିବାପାଇଁ ଠାକୁରାଣୀଙ୍କ ପରିତୃପ୍ତି ନାଁରେ ପଶୁ ବଳି 
ଦେବାର ଯାଥାର୍ଥ୍ୟ ନାହିଁ ବୋଲି ଉପଲବ୍ଧ କରି ଲୋକନାଥ ଭାଇନା ବଳି ବାରଣ 
କରିବା ଉଦ୍ଦେଶ୍ୟରେ ଗୀତଟିଏ ରଚନା କରି ତାକୁ କ୍ଷୁଦ୍ର ପୁସ୍ତିକା ଆକାରରେ ପ୍ରକାଶ 
କରିଥୁଲେ । ସେଇ ପୁସ୍ତିକାଟି ଆମ କଣ୍ଢେଇ ଦୋକାନରେ ଥାଏ । ଆଉ ଆମେ 
ଲୋକ ଦେଖ୍‌ ପ୍ରଚାର ପାଇଁ ଏହା ବାଣ୍ଡୁଥୁଲୁ । ପାଠକଙ୍କ ଗୋଚରାଥେ ତଳେ ଦି 
ତିନି ପଦ ଦିଆଗଲା : 
ନ ହାଣ ନ ହାଣ ଭାଇ ନିରୀହ ପଶୁକୁ 
ମାଂ କେବେ ଖାଉଛିକି ତାର ସନ୍ତାନକୁ । 
ଭାଇ ଭଉଣୀ ହେ । 
ଜିହ୍ନା ଲାଳସାକୁ ଭାଇ କରିଦିଅ ଦୂର 
ଜନନୀଙ୍କ ପାଖେ ନେଇ ପୁଅକୁ ନ'ମାର । 
ଭାଇ ଭଉଣୀ ହେ । 
ମାନସିକ ଥୁବ ଯେବେ ମାଆଙ୍କର ପାଶେ 
ଅମୃତ ମଣୋହୀ କର ଅତି ମନ ତୋଷେ । 
ଭାଇ ଭଉଣୀ ହେ । 

ଡ଼ିମ୍ଭୂଳା ଯାତ୍ରାପାଇଁ ଆମ ଘର ବାଡ଼ି ପଟେ ନଚାକଣ୍ଢେଇ ତିଆରି କରିବା, 
ରାଳ ଆଉଟେଇ ତା ଭିତରେ କଣ୍ଢେଇ ବୁଡ଼େଇବା, ଗଛକୁ ଗଛ ତିଗା ବାନ୍ଧି 
ନଚାକଣ୍ଢେଇ ଶୁଖେଇବା ଭଳି ସାଧାରଣ ଶିଳ୍ପ କାମରୁ ମୋ ଶିଳ୍ପୀଜୀବନ ଆରମ୍ଭ 
ଭାଇନା ଓ ମୁଁ ବାଘ ବେଶ ପକେଇବାପାଇଁ ନାଟ ଆଖଡ଼ାକୁ ଯିବୁ, ନନା ଆମ 
ସାଙ୍ଗରେ ଯିବେ । ଆମେ ଘରେ ସୋଲ ଫ୍ଲ ତିଆରି କରିବୁ, ସେ ଆମ ପାଖରେ 
ବସି ମେଦିରି ରଙ୍ଗରେ ଫୁଲ ରଙ୍ଗେଇବେ । ଆମେ ନାଟ ବହଣା ଧରିବୁ, ନନା ମୂଲ 
ଛିଶ୍ତେଇବେ । ଆମର ସବୁ କାର୍ଯ୍ୟରେ, ସବୁ ଉଦ୍ୟମରେ ନନାଙ୍କର ସଂପୃକ୍ତି ଥଲା, 
ଆନନ୍ଦ ଥୁଲା । ଏ ସବୁକର୍ମରେ ତାଙ୍କୁ ପରିଡୃପ୍ତି ମିଳୁଥଲା । ତାଙ୍କର ଅଦମ୍ୟ ଉତ୍ସାହ, 
ଅପାର ସାହସ, ବେପରୁଆ ଜୀବନ ମୋତେ ଗଭୀର ଭାବେ ଅନୁପ୍ରାଣିତ କରିଛି । 


ନନାଙ୍କର ଗୋଟିଏ ପୋଷା ଷଣ୍ଢ ଥୁଲା । ଦେଖୁବାକୁ ତ୍ରିପଣ୍ଡ କଳା, 
ତଳିପେଟ ଧୋବଲା ଆଉ ମୁଣ୍ଡରେ ଧଳା ଚାନ୍ଦ । ନାଁ ତାର ନନ୍ଦୀ । କିନ୍ତୁ ଲୋକେ 
ଜାଣୁଥଲେ ପାଢ଼ୀ ମହାପ୍ରର ଷଣ୍ଢ । ଷଣ୍ଢିତ ମହାଦେବଙ୍କ ବାହନ, ତାକୁ ଗୁହାଳ ଘରେ 
ବାନ୍ଧିବାକୁ କିଏ ସାହସ କରିବ ! ଖୋଲାମେଲାରେ ବାହାପିଆ ହେଇ ବୁଲିବା, ଯାହା 
ଯେତେବେଳେ ପର୍ଯ୍ୟାପ୍ତରେ ମିଳିଲା ତାହା ଖାଇବା ତାର ପ୍ରବୃତ୍ତି । ସକାଳୁ ଥରେ 
ପୁଞ୍ଜିକୟା ଯିବ, ନନା ଫଳମୂଳ, ଧାନ ଚାଉଳ ଯାହା ତାଟରେ କୁଢ଼େଇଦେବେ ତାକୁ 
ଖାଇବ ଆଉ ଦିଗପହଣ୍ଡି ଫେରିଆସି ବଡ଼ଦାଣ୍ଡରେ ଗଳିରେ ଗୁର୍ଜ୍ୀରେ ଆଦ୍ଗା କରିବ । 
ତାକୁ ସମସ୍ତଙ୍କ ଖାତିରି । ଲୋକେ ବି ପୁଣ୍ୟ ଅର୍ଡନ ହେବ ବୋଲି ନନାଙ୍କ ପାଖରେ 
ଷଣ୍ଢପାଇଁ ଧାନ ଚାଉଳ ମୁଗ ପହୁଞ୍ଚାନ୍ତି । ଲୋକେ ହାସ୍ୟ କରି କହନ୍ତି, ଶ୍ୟାମପାଠୀ 
ପୁଞ୍ଜିକୟାରେ ବାବାଜି ଆଉ ତା ଷଣ୍ଢ ତା ଲୋକ ହେଇ ଏଇଠି ଦିଗପହଡ୍ତିରେ ରଜା 
ରାଜୁତି କରୁଛି । ସବୁବେଳେ ସିଏ ଲସର ପସର, ଲୋକେ ହେଇ ହେଇ ଖାଇଲା 
ଖାଇଲା ରଡ଼ି କଲା ବେଳକୁ ସିଏ ଆସି ଅନ୍ୟ ଜାଗାରେ ହାଜର, ସୁନା ପିଲା ପରି 
ଠିଆ ହେଇଥୁବ । ପୁଞ୍ଜିକୟୀରୁ ଫେରି ସଞ୍ଜବେଳେ ନନା ବଜାର କରିବାକୁ ଗଲେ 
ନନ୍ଦୀ ନନାଙ୍କ ପାଖରେ ଆସି ଗେଲ ହେବ । ମୁଣ୍ଡ ଉପରକୁ ଉଠେଇଦେବ ଆଉ 
ଇଛିବ ନନା. ତାର କମଳକୁ ଆଉଁଷନ୍ତୁ । ରାତିରେ ବଜାର ଦାଣ୍ଡରେ ହିଁ ଶୋଇବ, 
ପାକୁଳେଇବ । ଅନ୍ଧାର ରାତିରେ ନନ୍ଦୀ ଷଣ୍ଠାସୂର ଭଳି ଦେଖାଯାଏ । 

ନନ୍ଦୀ ମୋତେ ବି ଭଲ ଭାବରେ ଚିହ୍ନିଆଏ । ବଜାରରେ ମୋତେ ଦେଖୁଲେ 
ମିଛି ମିଛିକା ଚାର ନିଦା ମୁଣ୍ଡଟାକୁ ଆଣି ମୋ ପାଖରେ ହାମୁଡ଼ିଲା ଭଳି ହେଇ 
ଡ଼ରେଇବ । ମୁଁ ତାକୁ ଛୁଇଁ ଜୁହାର ହେଉଥୁଲି । ମୋ ସାଙ୍ଗମାନେ ବି ମୋତେ 
ଦେଖାଦେଖ୍‌ ସିମିତି କରୁଥିଲେ |! ତା ଦେହରେ ହାତ ମାରିଦେଲେ ତାର ବହଳ ଚମ 
ସିରି ସିରି ହେଇ ପିଠି ଉପରେ ଲହଡ଼ା ଖେଳିଯିବ । ତା' ପରେ ସିଏ ତା ଲାଇୁଡ଼ରେ 
ତା ପିଠିକୁ ପୋଛିଆଣିବ । ତା ପିଠିଟା ମଖମଲ କନା ଭଳି ଚିକ୍କଣ । ସେ ତ୍ରିପଟା 
ତାଳରେ ତାର ଓଜନିଆ ଦେହଟାକୁ ହଲେଇ ହଲେଇ ଚାଲୁଥୁବ । ଯିମିତି ତାକୁ ସାମନା 
କଲାଭଳିଆ ପୁଅ ଗାଁରେ ଆଉ କିଏ ନାହିଁ । ଥରେ ତା'ର କଣ ହେଲା କେଜାଣି ବେଲମା 
ରଘୁର ଫଳନ୍ତି ଧାନ କିଆରିରେ ପଶି ସବୁ ଗଜା ଚରିଗଲା । ରଘୁଆ ରାଗରେ ତା 
ଗୋଡ଼କୁ ଲାଖକରି ଚୋଟେ ପକେଇଲା । ଗୋଡ଼ ଖଣ୍ଡିଆ ହେଇ ରକ୍ତ ବୋହିଲା । 
ନନାଙ୍କ ପ୍ରଚଣ୍ଡ କ୍ରୋଧର ପରିଣାମ ରଘୁ ଜାଣେ । ନନ୍ଦୀର ଏ ହିନସ୍ତା ଦେଖୁଲେ ସିଏ 
ନିଶ୍ଚୟ ରଘୁକୁ ଟାର୍ଟିଆରେ ହାଣିଦେବେ । ଇନ୍ଦ୍ରଚନ୍ଦ୍ର ପିଠିରେ ପଡ଼ିଲେବି ସେ ବର୍ଭିବନି । 
ପୁଞ୍ଜିକୟୀ ଯାଇ ରଘୁ ନନାଙ୍କ ଗୋଡ଼ ଧରିଲା । ନନା ତ ଉପ୍ତୋଧ୍ଵଆ ଲୋକ । ରଘୁ 
ତ ଜାଣତରେ କରିନି ତାକୁ ମାପ୍ଵ କରିଦେଲେ । ହଳଦୀ ଆଉ ସବୁ କଣ ଚେର ମୂଳି 
ଛେଚି ତା ଗୋଡ଼ରେ ବନ୍ଧାହେଲା । ନନ୍ଦୀର ଆଉ ଫୁର୍ଭି ରହିଲାନି। ସେ ଧୀରେ ଧୀରେ 
କାଇଲା ହେଇଗଲା ତାକୁ ଏବେ ଦେଖୁଲେ ବିକଳ ଲାଗିଲା । ଆଖିରୁ ଲେନ୍ଦରା ବୋହୁଥୁବ 
ଆଉ ଛୋଟେଇ ଛୋଟେଇ ଚାଲୁଥୁବ | ଶେଷରେ ନନ୍ଦୀ ମରିଗଲା ! ଷଣ୍ଢ ମହାଦେବଙ୍କ 
ବାହନ | ଏଣୁ ଲୋକେ ତାକୁ ଶଗଡ଼ରେ ପକେଇ ଗାଁ ସାରା ପଟୁଆରରେ ବୁଲେଇଲେ । 
ତାର ପେଟଟା ଅସ୍ଵାଭାବିକ ଭାବେ ଫ୍ରଲିଯାଇଥାଏ, ତା ଉପରେ ହଳଦିଆ ରଙ୍ଗର 
ନାଲି ଅକ୍ଷରରେ ଛପାହେଇଥୁବ' ନାମାବଳୀଟିଏ ଘୋଡ଼ିଆ ହେଇଥାଏ । ବେକରେ 
ଗଇଶ ଆଉ ଦୁଦୁରା ଫୁଲର ମାଳ ଚଢ଼ିଆହେଇ, ଶଗଡ଼ ଦଣ୍ଡାରେ ଗୋଛା ଗୋଛା 
ଉଦୁବତୀ ପଟୁଆରକୁ ମହକେଇ ଦେଉଥାଏ । ନନା ସବା ଶେଷରେ ଚାଲୁଥାନ୍ତି, ଖୁବ 
ବିମର୍ଷ ଆଉ ଚିନ୍ତିତ ଲାଗୁଥାନ୍ତି । ମୁଁ ତାଙ୍କ ସାଙ୍ଗରେ ମଶାଣି ପର୍ଯ୍ୟନ୍ତ ଯିବା ମୋର 
ମନେଅଛି । ନନ୍ଦୀ ଚାଲିଗଲା ପରେ ନନାଙ୍କ ଷଣ୍ଢ ସଉକ ଚାଲିଗଲା । ଅତି ଆପଣାର 
କାହାକୁ ଜଣେ ହରେଇଦେଲା ଭଳି ମୋତେ ଲାଗିଲା । 

ବସ୍ତୁ ଆବୋରିବାରେ, ଅଯଥା ଧନ ସଂପରି ବଢ଼େଇବାରେ ସେ ଆଗ୍ରହୀ 
ନଥୁଲେ । ତାଙ୍କର ନିଜ ଆବଶ୍ୟକତା ଖୁବ୍‌ ସୀମିତ ଥଲା । ତେଣୁ ସେ ନିଃସ୍ଵ ଥାଇ 
ମଧ୍ଧ ପ୍ରାଣପ୍ରାଚୁର୍ଯ୍ୟରେ ଭରି ହେଇଥୁଲେ । ସରକାର ଫରକାର, ନିୟମକାନୁନ, 
ପୁଲିସଫ୍ମଲିସ, କୋର୍ଟକଚେରୀ ମାନିବା ଲୋକ ସିଏ ନଥୁଲେ । ପୁଞ୍ଜିକର୍ୟାର 
ଜନମାନବ ଶୂନ୍ୟ ସବୁଜ ଭୂଖଣ୍ଡର ସେ ଥୁଲେ ମୁକୁଟ ବିହୀନ ସମ୍ରାଟ । ପୁଞ୍ଜକର୍ୟୀ 
ତାଙ୍କ ହାତଗଢ଼ା ଖଣ୍ଡେ ଆମ୍ମୀୟ ନିର୍ଜନତା । ତାହା ଦିଗପହଣ୍ଡି ଗଡ଼ର ରାଜତନ୍ତ୍ର 
ପ୍ରପୀଡ଼ିତ ସାମନ୍ତ ସଭ୍ୟତାଠାରୁ, ଜନପଦର ପଟାଟମ ଜଂଜାଳ ଓ ଭେଳିକି ଠାରୁ 
ସଂପର୍କ ତୁଟେଇ ଦେଇ ନିକାଞ୍ଚନ ମହାସାଗରରେ “ନିବୁଜ ଦ୍ଵୀପ ଖଣ୍ଡ' ଭଳି ଖେଟା 
ହେଇପଡ଼ିଥଲା | 


“ “ ଦେଖଇ ନେତ୍ର ଯାହା ଚଉଦିଗର, ସେ ସବୁର ଅଟଇ ମୁଁ ଅଧୀଶ୍ବର  , 
ଆଲେକ୍ଜାଣ୍ଡାର ସେଲ୍‌କର୍କଙ୍କ “ ନିର୍ବାସିତର ବିଳାପ” ' କବିତାର ଏଇ ପଂର୍ତି ଭଳି 
ତାଙ୍କ ମନର ସନ୍ତୁଳନ, ସଂବେଦନ । ଏହି ମାନସିକତା ଭିତରେ ପ୍ରିୟଜନମାନଙ୍କ 
ଠାରୁ ଦୂରରେ ରହିବାର, ଏକଲା ହେଇ ଯିବାର ତାଡ଼ନା ତାଙ୍କୁ କେବେ ଆନ୍ଦୋଳିତ 
କରୁନଥୂଲା । ଆଖରେ ଦିଗନ୍ତ ବିସ୍ତାରି ସ୍ଵପ୍ପ ମନରେ ସାଗରର ଉଚ୍ଚାଟିତ ଗାତ୍ଭର୍ଯ୍ୟ, 
ଦେହରେ ଅମାପ ଓଜ ତେଜ ଆଉ ନିଜ ସିବ୍ଧାନ୍ତରେ ହିମାଳୟ ଭଳି ସଦା ଅବିଚଳ 


ରହୁଥୁବା ଲୋକଟି ଥଲେ ମୋ ନନା । ଶ୍ଯାମ ସୁନ୍ଦର ପାଠୀ | 


ନନା ଥୂଲେ ସେ କାଳର ରେଙ୍ଗୁନ ଫେରନ୍ତା ଲୋକ । ନନାଙ୍କର 
ଦୁଃସାହସିକ ବିଦେଶଭ୍ରମଣର ଏହି ଦୁଃଖଦ ଅଧ୍ଯାୟଟି ମୋ ପାଖରେ ଗୋପ୍ୟ ହେଇ 
ରହିଯାଇଛି । ତାଙ୍କର ରେଙ୍ଗୁନ ଯାତ୍ରା ଓ ସେଠୁ ଭାରତ ପ୍ରତ୍ୟାବର୍ଭନ ଖୁବ୍‌ 
ସଂଘର୍ଷମୟ ଓ ମରଣାନ୍ତକ ହେଇଥୁବ, ବିଭୀଷିକାମୟ ହେଇଥ୍‌ବ ଏଣୁ ସେ 
କେବେହେଲେ ତାଙ୍କ ଗହନ ଅନୁଭୂତିର ପେଡ଼ି ମୋ ଆଗରେ ଖୋଲି ନାହାନ୍ତି । 
ପିଲାଲୋକ ଏ ସବୁ କଥା ଶୁଣି କାଳେ ମୁଁ ବାଉଳା ହେବି, ଏହି ଡ଼ରରେ । ଯିମିତି 
ଭାଇନାଙ୍କ କଲିକତାରେ ଚାକିରୀ କରିବାର ଖବର ମୁଁ ସଂଗ୍ରହ କରିଛି କିନ୍ଧ ସେ 
ସଂପର୍କରେ ସଠିକ ବିବରଣୀ ମୋ ପାଖରେ ନାହିଁ । କେବଳ ଏତିକି ଜାଣିଛି ସେ 
କୁଆଡ଼େ ମାଟି ମୂର୍ଭି ଗଢ଼ିବା କାମ କଲିକତାର କୁମ୍ଭାରଟୋଲିରୁ ଶିଖୁଥୁଲେ । 


24 ଜଞ ପୁଞ୍ଜିକର୍ୟାର ଫକୀର 


Digitized by srujanika@gmail.com 


ମଣିଷମାନେ କାଳକ୍ରମେ ଚାଲିଯାଆନ୍ତି । ତାଙ୍କ ସହିତ ବହୁ ସରସ କଥା, ବହୁ 
ଅନୁଭୂତିର ପ୍ରେରଣାଭରା ନିର୍ଯ୍ୟାସ ହଜିଯାଏ ଯାହା ହୁଏତ ଆମ ଜୀବନକୁ 
ଆଲୋକିତ କରିଥାନ୍ତା, ଆମକୁ ଅନୁପ୍ରାଣିତ କରିଥାନ୍ତା ! 


ଦୁଇ ଦୁଇଟି ବିଶ୍ବଯୁଦ୍ଧର ଘନଘଟା, ତା'ର ରୋମାଞ୍ଚକର ବିରଳ ଅନୁଭୂତି 
ନନା ଅଟ୍ଗେ ନିଭେଇଛନ୍ତି । ଦ୍ଵିତୀୟ ବିଶ୍ଵଯୁଦ୍ଧ ପରର ଓଡ଼ିଶା, ଲୋକେ ଦୈନ୍ଯ, 
ଦୁଃଖ, ଦାରିଦ୍ୟ୍‌ ଭିତରେ ସଢ଼ୁଛନ୍ତି, ଘୋଷାଡ଼ି ହେଇ ବଞ୍ଚୁଛନ୍ତି । ଆମ ଗାଁ ବଡ଼ଖେମଣ୍ଡି 
ରଜାଙ୍କ ଉପବନରେ ଅନ୍ନଛତ୍ର ଦିଆ ହେଉଛି । ମୁଁ ଅନେକଥର ଅନ୍ନଛତ୍ର ଆଣିବାପାଇଁ 
ଯାଇଛି । ଧାଡ଼ି ବାନ୍ଧି ବୁଭୁକ୍ଷୁ ମଣିଷମାନଙ୍କ ସାଙ୍ଗରେ ଆଶାନ୍ସିତ ହୋଇ ଠିଆ 
ହେଇଛି । ମୁଁ ଏବେ ଭାବୁଛି ନନା କିମ୍ବା ଭାଇନା ଏଭଳି କାର୍ଯ୍ୟରେ ନିଜକୁ ନିୟୋଜିତ 
କରିବାପାଇଁ ଶ୍ରେୟ ମଣିନାହାନ୍ତି । ମଣିଷର ପୁଣି ତ ଲାଜ ଅଛି, ମହତ ଅଛି । 
ସେମାନେ ନିରାପଦ ଭାବି ମୋତେ ପଠେଇଛନ୍ତି । ସେତେବେଳକୁ ମୁଁ ବୋଧହୁଏ 
ପାଞ୍ଚ ଛଂବର୍ଷର ପିଲାଥୁବି । ମୁଁ ଦାରିଦ୍ର ଦେଖୁଛି, ଅଙ୍ଗ ନିଭେଇଛି, ମୋ କନ୍ଧ 
ଉତ୍କଟ ଦାରିଦ୍ର୍ୟର ଗହ୍ଵର ଭିତରୁ । ଦାରିଦ୍ର୍ୟର ନିର୍ମମ କଠୋର ବେଷ୍ଟନି ଭିତରୁ ମୁଁ 
ଉତୁରି ଆସିଛି, ଦାରିଦ୍ୟୁ ମୋ ମନକୁ ପ୍ରାଣକୁ ଉନ୍ନବଳ କରି ଗଢ଼ି ଦେଇଛି, ତାର 
ପଙ୍କିଳ ପାରାବାର ଭିତରେ ଡୁବେଇ ଦେଇ ମୋତେ ଆବିଳ କରିଦେଇନି । 


ନନା ଜୀବନରେ କାହାଠୁ ହେଲେ କପର୍ଦକ ସୁଦ୍ଧା ଧାର ନେଇ ନାହାନ୍ତି । କାହା 
ଆଗରେ ହାତ ପତେଇ ନାହାନ୍ତି, ମୁଣ୍ଡ ନୁଆଇଁ ନାହାନ୍ତି । କବିର ଅଭିମାନରେ, ଅହଂରେ 
ସେ ଜୀବନ ବଞ୍ଚିଛନ୍ତି । ନନା କହୁଥିଲେ ପାହୁଲାଟିଏ କାହାଠାରୁ ଉଧାର ନେଇଥୂଲେ 
ଆଉଥରେ ମଣିଷହେଇ ଜନ୍ମ ହେବାକୁ ହେବ, ଧାର ପରିଶୋଧ କରିବାକୁ ହେବ । 
ନହେଲେ ମରିଚ ଗଛ ହେଇ ତା ବାଡ଼ି ଅଗଣାରେ ଚିରକାଳ ରହିଯିବାକୁ ହେବ । କି 
କଠୋର ଏ ବିଚାର, ଏ ସିବ୍ଧାନ୍ତ । ଯେଉଁ ଦିନ ଘରେ ଖାଇବାକୁ କିଛିନାହିଁ ସେଦିନ 
ସ୍ଵାଭାବିକ ଏକାଦଶୀ ପାଳନ । ଲୋକେ ଯେବେ ମୋତେ କହନ୍ତି ମୁଁ ଆଜି ଏକାଦଶୀ 
ପାଳୁଛି, କେବଳ ଅରୁଆ ଅନ ଡ଼ାଲମା ଭୋଜନ କରିବି ନହେଲେ ଖାଲି ଫଳସେବନ 
କରିବି ମୁଁ ମନେମନେ ତାସ୍ସଲ୍ୟରେ ଖୁବ ହସେ । ଏକାଦଶୀ ତିଥୁ ଅନୁସାରେ ମାସକୁ 
ଦି' ଥର କିନ୍ତୁ ଆବଶ୍ୟକତା ଦୃଷ୍ଟିରୁ ପାଞ୍ଚ ଦଶ ଥର ବି ପାଳି ହେଇଯାଏ, ନିର୍ଜଳା ପାଳନ 

କରାଯାଏ । ବିଶୁଦ୍ଧ ଜଳରେ ଜଠରାଗ୍ନିକୁ ବାରମ୍ବାର ନିର୍ବାପିତ କରାଯାଏ । କଠୋର 
ଆମ୍ମ ସଂଯମ ବଳରେ ଜଠରାଗ୍ନିର ଉଦ୍ଵଗୀରଣକୁ ପ୍ରଶମିତ କରାଯାଏ । ଅନ୍ନପୂର୍ଣ୍ାଙ୍କୁ 
ବାରମ୍ବାର ମନରେ ହୃଦୟରେ କେବଳ ସ୍ମରଣା କରାଯାଏ । ଏହା ହେଲା ମୋ ପାଇଁ 
ଏକାଦଶୀର ମହର୍ସ। ମୋ ଚିତ୍ରଗୁରୁ ଚିକିଟିଗଡ଼ର ରାଜପୁତ୍ର ଶିଳ୍ପାଚାର୍ଯ୍ୟ ଶରତଚନ୍ଦ୍ର ଦେବ 
ବି ମୀସକରେ ଚାରି ଛଅ ଥର ଏକାଦଶୀ ପାଳନ କରୁଥିଲେ, ଏ କଥା ତାଙ୍କଠୁ ମୁଁ 
ଜାଣିଛି । ଏ ଦେଶରେ ଶିଛ୍ଥୀମାନେ କବିମାନେ ହିଁ ନିର୍ଜଳ ଏକାଦଶୀ ପାଳନ କରିବାର 
ଧୈର୍ଯ୍ୟ ଓ ସଂଯମ ହାସଲ କରିଛନ୍ତି । ଆଉ ମଡ଼ର୍ଣ୍ଣ ଆଟିଷ୍ଟ ହେଇଗଲେ ତ କଥା ସରିଲା, 
ମାସେକ ଅଧାଦିନ ଏକାଦଶୀ । ପିକାସୋ ମନ୍ତ୍ରରେ ପୁରଶ୍ଚରଣ କରି ମୋନେ ମାନେ 
ପ୍ରଭୃତି ଆଧୁନିକ ଚିତ୍ରକଳାର ଅବତାରଙ୍କୁ ସଂପୁଟ କରି ନିଜ ଭାଗ୍ୟରେ ଧ୍ୟାନସ୍ଥହେବାକୁ 
ହୁଏ । 

ନନା ଗାନ୍ଧୀ ମହାମ୍ବାଙ୍କୁ ଭଲଭାବରେ ଖାଲି ଚିହ୍ନିନଥୁଲେ, ତାଙ୍କ ଆଦର୍ଶରେ 
ଅନୁପ୍ରାଣିତ ହେଇ ଜୀବନ ବିତେଇଥୁଲେ | ଆଣ୍ମ ପାଖରୁ ଗୋଡ଼ କଡ଼ କରି ଡ଼ାହାଣ 
ହାତ ତଳେ ଭରା ଦେଇ ଓ ବାଆଁ ହାତ ମୁହଁ ପାଖରେ ରଖି ଦେଶ କଥା ଭାବୁଥବାର 
ଗୋଟିଏ କଳାଧଳା ମହାମ୍ବା ଗାନ୍ଧୀଙ୍କ ଫୋଟଚିତ୍ର ଆମ ଘରେ ଥୁଲା । ମୁଁ ସେଇ ଗାନ୍ଧୀ 
ଫୋଟକୁ ଖରାଵେଳିଆ ଆଟୁ ଉପରେ ବସି ବିଭିନ୍ନ ବାଗରେ ସଜେଇ ଖେଳୁଥଲି । 
ଗାନ୍ଧୀଙ୍କ ଆମ୍ବସଂଯମ, ଇନ୍ଦ୍ରିୟନିଗ୍ରହ, ଆଉ ପରିଗ୍ରହର ପରିଭାଷା ସହିତ ନନା ନିବିଷ୍ଟ 
ଭାବେ ଜଡ଼ିତ ଥୁଲେ | ତାଙ୍କଠି ପର୍ଯ୍ୟାପ୍ତ ପରିମାଣରେ ଗାନ୍ଧିପଣ ଭରିରହିଥୁଲା । 
ଆଣ୍ତଯାଏ ତନ୍ତଲୁଗା, ଅଧୁକାଂଶ ଦିନ ଖାଲି ଦେହ, ବେଳେବେଳେ ଖଦୀର କାବା ଖଣ୍ଡେ । 
କାନ୍ଧରେ ପଦନାପୁରିଆ ଡ଼େରାଙ୍କ ହାତବୁଣା ଦୋସରା, ଅଣ୍ଟାରେ ଗାମୁଛାର କମର 
କସା । ଆଉ ଖାଲି ଅଭାବ ଥୁଲା ଅଣ୍ଟାଝୁଲା ଘଣ୍ଟା ଆଉ ହାତରେ ସୁତାକଟା ଅରଟ । 
ଆଜିକାଲି ଏ ଦେଶର ନେତା ଏ ଗାନ୍ଧୀଙ୍କୁ ନେଇ କେତେ ପ୍ରକାର ନୀତି କଥା ନକୁହନ୍ତି । 
ଏବେ ତାଙ୍କ ସାଙ୍ଗରେ ଆଉ ଦଳେ ଗାନ୍ଧୀବାଦୀ ପଣ୍ଡିତ ବାହାରିଛନ୍ତି । ସେମାନେ କୁଆଡ଼େ 
ଗାନ୍ଧୀଙ୍କ ଖାସ୍‌ ଲୋକ | ଗାନ୍ଧୀଙ୍କ ଦର୍ଶନକୁ ଯିମିତି ସେମାନେ ବାଟି ପିଇଦେଇଛନ୍ତି । 
କିନ୍ତୁ ସେମାନଙ୍କ ପାଖରେ ମଧ୍ଯ ତିଳେ ହେଲେ ଗାନ୍ଧୀପଣ ନାହିଁ । ଏ ଉଭୟେ ମିଛୁଆ, 
ଠକ | ମୁଁ ତ ଗାନ୍ଧୀବାଦ କି ଗାନ୍ଧୀପଣର ପାଖ ମାଡ଼ି ପାରିନି । 

ra 


ନନାଙ୍କର ନୀତି ହେଲା “ ‘ପେଟ ଗନ୍ତାଘର ଦେହ ଅନଳଗୁଣି'” । ଯେତିକି 
ଦେଖୁଛ ସେତିକି । ଆଉ ଉଭା ନାହିଁ କି ପୋତା ନାହିଁ । ବର୍ଭମାନରେ ସ୍ଥିତପ୍ରଜ୍ଞ 
ହେଇ ବଂଚିବାର କୌଶଳ ନନାଙ୍କୁ ଭଲଭାବରେ ଜଣାଥୁଲା । ଆଉ ସେଇ ନୀତି 
ନେଇ ସେ ସଫଳ ଜୀବନଟିଏ ନିର୍ବ।ହ କରିଦେଇ ଗଡ଼ରେ ଅକ୍ଷୟ ଯଶ 
ରଖିଦେଇଗଲେ । 


ପୁଞ୍ଜିକର୍ୟୀରେ ନନାଙ୍କର ଗୋଟିଏ ଛୋଟିଆ ଉଠାଦୋକାନ ଥୁଲା । 
ଉଠାଦୋକାନୀର ମାନସିକତା କ୍ଷଣିକ, ଅସ୍ିର, ଅପରାହୃଣର ଲମ୍ବା ଛାଇ ଭଳି । ଏ 
ଉଠାଦୋକାନ ସକାଳୁ ନନାଙ୍କ ସାଙ୍ଗରେ ପୁଞ୍ଜିକରୟୀ ଯାଏ ଆଉ ସନ୍ଧ୍ଯା ହେଲେ 
ତାଙ୍କ ସାଙ୍ଗରେ ଘର ଫେରେ । ଦିନକର ହିସାବ ନିକାସ ସନ୍ଧ୍ୟାବେଳେ ହିଁ ତୁଟିଯାଏ । 
ପୁଣି ସକାଳହେଲେ ଜୀବନର ଆଉ ଦିନଟିଏ ଆରମ୍ଭ ହୁଏ, ନୃତନ ଭାବରେ । ଏ 
ଦୋକାନ ନନାଙ୍କର ଥୁଲା ଏକ ବାହାନା, ଉତ୍କଟ ଦାରିଦ୍ର୍ୟର ବାସ୍ତବତା ଠାରୁ ଦୂରେଇ 
ଯାଇ ଦିନସାରା ଘରଛାଡ଼ି ପୁଞ୍ଜିକରୟୀରେ ଅଖଣ୍ଡ ଅମାପ ସବୁଜ ବେହରଣ ଭିତରେ 
ସମୟ କଟେଇବାର ବାହାନା । ଗଡ଼ ଭିତରେ ଦୋକାନ ଦେଇଥୁଲେ ହୁଏତ ବେଶି 
ରୋଜଗାର ହୁଅନ୍ତା । କିନ୍ତୁ ନନା ଚାହୁଁଥିଲେ ଜଂଜାଳଭିତରେ ଥାଇ ମଧ୍ଧ ମୁଳ୍ତି । 
ପଦ୍ମପତ୍ର ଉପରେ ଜଳବିନ୍ଦୁ ଭଳି । ଜଳେ ଥାଇ ବି ନ ଛୁଁଏ ପାଣି । ଜୀବନର 
ଅଭୁତ ହିସାବ ନିକାସ । 


ଉଠା ଦୋକାନରେ ରାଶିଖଜା, ଗଜା, ସୋଲି ସାଇବ ବରଗୁଡ଼ି ଚଣା, 
ମୁଢ଼ି, ଦୋଉଜା, ଦାନ୍ତିକୁଲୁ, ମୁଆଁ, ସବୁ ଶୁଖଲା ଦରବ । ପୁଡ଼ାରେ ଥୋଇ ଗରାଖ 
ହାତକୁ ବଢ଼େଇ ଦେଲେ କାମ ସରିଲା, ନିଷୁଚି । ନନା ଲୋକଙ୍କ ହାତକୁ ଛୁଏଇଁ 
ପୁଡ଼ିଆ ଦେବେନି, ପୁଡ଼ିଆ ବନ୍ଧା ହେବାର ବି ବ୍ୟବସ୍ଥା ନଥୁଲା, ପତ୍ରରେ ଥୋଇଦେଇ 
ଜିଣାଳି ହାତରେ ଉପରୁ ପକେଇଦେବେ | ବୋଉ ରାତିଅଧରୁ ଉଠିପଡ଼ି ଦୋକାନ 
ପାଇଁ ଲିଆ ଦୋଉଜାମୁଆଁ, ରାଶିଖଜା, ଗଜା, ବଲ୍ଭ କରିବସେ । ସକାଳ ହେବା 
ଆଗରୁ ତା କାମ ସରିଯାଇଥାଏ । ଟୋକେଇରେ ସବୁ ସଜଡ଼ା ହେଇ ସାରିଥାଏ ! 
ନନା ହନୁମାନଙ୍କ ପୂଜା ଅର୍ଚ୍ଚନା ସାରି ପୁଞ୍ଜିକୟାରୁ ଫେରନ୍ତି । ଘରେ ଠାକୁର 
ପୂଜାକରନ୍ତି । ଘର ପୂଜା ଖଟୁଲିରେ ପିତଳ ଗଣେଶ ଆଉ ଶାଳଗ୍ରାମ ଉଭା 

ହେଇଥାନ୍ତି । ସେମାନଙ୍କ ମାଜଣା ଅର୍ଚ୍ଚନା ମନ୍ତ୍ରପାଠ ଭିତରେ ବଢ଼େ । ତା'ପରେ ସେ 
ସକାଳଖୁଆ ସାରି ଦୋକାନ ନେଇ ପୁଞ୍ଜିକୟା ଫେରିଯାନ୍ତି । ନନା ସକାଳେ ଥରେ 
ପୁଣି ସଂଧ୍ୟାରେ ଥରେ ଦିଥର ଭାତ ଖାଆନ୍ତି, ମଝିରେ ନା ଚାହା ନା ଜଳଷଖୁଆ ନା 
ଆଉ କିଛି । ଦିନେ ଦିନେ ମହାବଳ ବାଘ ଚାଙ୍କୁଡ଼ି ଦେଇ ଉପରୁ ଗର୍ଜନ ତର୍ଜନ କଲେ 
ନନା ସଅଳ ସଅଳ ପୁଞ୍ଜିକର୍ୟାରୁ ଫେରିଆସନ୍ତି । ନହେଲେ ଫେରୁ ଫେରୁ ମୁହଁ ସଞ୍ଜ । 


ଖରାବ ର୍ଷା ଶୀତକାକର ବର୍ଷସାରା ସବୁବେଳେ ନନାଙ୍କ ଦୈନନ୍ଦିନ 
କାର୍ଯ୍ୟନିର୍ଘଣ୍ଟରେ ସାମାନ୍ୟ ବ୍ୟତିକ୍ରମ ଘଟେ ନାହିଁ । ସେତେବେଳେ ବି ଘଣ୍ଟାଉପରେ 
ଏତେ ଧରାକ ନଥୁଲା । ତଥାପି ନନାଙ୍କର ସବୁ କାର୍ଯ୍ୟ ଯିମିତି ଘଣ୍ଟା ମିନିଟ୍‌ 
ସେକେଣ୍ଡରେ ବନ୍ଧା ହେଇଥୁଲା । ହାତଘଣ୍ଟା ଓ ଗାଶ୍ଡିମୁଣାକୁ ନନାଙ୍କର ଭାରି ରାଗ । 
ନନାଙ୍କ ପରିଭାଷାରେ ପେଣ୍ଢହେଲା ଗାଣ୍ଡିମୁଣା । ସେ କାଳର ଟୋକାଟାକିଳିଆ 
ହାତଘଣ୍ଟା ପିନ୍ଧି ବାହାପିଆ ବୁବ୍ଧି ଦେଖଉଥୁବାରୁ ସେମାନଙ୍କୁ ଲକ୍ଷ୍ୟକରି ସିଏ ଗୀତ 
ବି ଭଣତି କରିଛନ୍ତି । 

ବାପାକୁ ପଚାର ପିଠିଟା ଥୋବଡ଼ା ଧାନ ବସ୍ତା ବୋହି ବୋହି 

ମାଁକୁ ପଚାର କଚିଟା ବାଙ୍କୁଆ ମାଣ୍ଡିଆ ଘୋରି ଘୋରି । 


ନନାଙ୍କ ଦେଖାଦେଖି ବୋଉର ବି ଘଣ୍ଟାକଣ୍ଟା ଅନୁସାରେ କାମ | ବୋଉ 
ଦେହରେ ପନ୍ଦର କୋଡ଼ିଏ ଭରି ସୁନା ଗହଣା, କାନରେ ଝିକା ଲଲାକୁଲୁ, ବେକରେ 
କଣ୍ଠି ପୋହଳା ମାଳି, ପିଟାଖାସୁ, ନାକରେ ନୋଥ ହଂସଗୁଣା ଦଣ୍ଡି, ବାହୁରେ ତାଇତ 
ଆଉ ହାତରେ ଖଡ଼ୁ । ବୋଉ ବୋଧହୁଏ ରାତି ତିନି ସାଢ଼େ ତିନି ବେଳକୁ ନିଦରୁ 
ଉଠିପଡ଼େ । ସାଇପଡ଼ିଶାର ମାଉସୀ ଖୁଡ଼ୀ ନାନୀମାନଙ୍କୁ ଅପେକ୍ଷାକରେ | ଆକାଶକୁ 
ଚାହିଁଲେ ଘଡ଼ି ଦଣ୍ଡ ନିର୍ଘଣ୍ଟ ଜଣାପଡ଼ିଯାଏ । ପାହାନ୍ତା ତାରା ତାକୁ ବେଳ କହିଦିଏ । 
ସେମାନେ ସାଙ୍ଗମେଳ ହେଇ ପୋଖରୀ ପାଣି ପାଇଁ ସାନବନ୍ଧକୁ ବାହାରନ୍ତି । 
କାଖରେ ଗରା, ମାଠିଆ | ରଜାଘର ମଣିମା ଖୋଳେଇଥୁୂବାରୁ ତା ନା ହେଇଥାଏ 
ମଣିମା ବନ୍ଧ । କାଉ ଆଖି ଭଳି ହେମାଳ ପାଣି । ନାଲି ନୀଳ କଇଁ ଫୁଲରେ ବନ୍ଧ 
ଭରି । ବନ୍ଧ ମଝିରେ ଦୀପନାସି । ମଣିମାବନ୍ଧ ଆମ ଘର ପାଖରୁ ନାକ ସଳିଖା ଦେଢ଼ 

ଫାଲାଙ୍ଗ ବାଟ ହେବ । ମଣିମା ବନ୍ଧ ହୁଡ଼ା ଉପରେ ରାତି ବେଳା ଘୁଅଖୁଆ 
ଡ଼ାହାଣୀମାନେ ଉଦଶ୍ଡ ଲଙ୍ଗଳା ହେଇ ଗୋଡ଼ ଦିଟା ଉପରକୁ ଉଠେଇ ହାତରେ 
ଚାଲନ୍ତି । ସେମାନେ ବନ୍ଧ ହୃଡ଼ାର ଯେତେକ କଞ୍ଚା ଘୁଅ ଚରିଯାନ୍ତି । ତାଙ୍କ ପାଟିରୁ 
ହାଲୁ ହାଲୁ ନିଆଁ ବାହାରୁଥାଏ । ଦୈବାତ୍ଵ ଲୋକଟିଏ ହାବୁଡ଼ରେ ପଡ଼ିଗଲେ କାଳେ 
ସିଏ ତାଙ୍କର ବନ୍ଧ ତୁଠରେ ଛାଡ଼ି ଆସିଥୁବା ପିନ୍ଧାଲୁଗା ନେଇଯିବ ବୋଲି ଭାବି 
ଗୋଡ଼େଇ ଆସନ୍ତି । ଡ଼ାହାଣୀ ବୋଲି ସିମିତି କିଛି ନିର୍ଦିଷ୍ଟ ଜାତି ନାହିଁ । ବଡ଼ ଘରର 
ଅଭିଆଡ଼ି ଝିଅମାନେ ମଧ୍ଧ ଡ଼ାହାଣୀ ହୁଅନ୍ତି ବୋଲି ବୋଉ କହୁଥୁଲା । 


ଗାଁ ପାରିହେଲୀ ପରେ ବାଟିରେ ପନ୍ଦରାବାଡ଼ କଡ଼େ କଡ଼େ ବୃଢ଼ୀ 
ଠାକୁରାଣୀ ମନ୍ଦିର । ଏଇଠି ଗାଁଟା ଯାକର ଏନ୍ତୁଡ଼ି ପାଉଁଶ, ବାରହାଷଶ୍ଡି, ଛୁତ୍ରିକା ମୁତ୍ରିକା 
ମାରୁଲୁଗା ବିଣ୍ଡା, ତା ସାଙ୍ଗକୁ ଘୁଅ ଗୋବର । ଏଇ ଜାଗାଟା ଟିକିଏ ଦୁକୁଦୁକିଆ, 
ତା ପଛକୁ ବେଲମାଘର ବିଲ ହୁଡ଼ାରେ ଧାଡ଼ିଏ କରୟାଗଛ । ଏକା ଏକା ସନ୍ୟାସୀଙ୍କ 
ଭଳି ଦିଶନ୍ତି । ଏଇଠି କୁଆଡ଼େ ବାମୁଣ ଭୂତ ରହନ୍ତି । ବୋଉ କହେ ଏତକ ପାରି 
ହେଇଗଲେ ଆଉ ଅସଲଟ ନାହିଁ । ବୋଉର ଭୂତକୁ ସେତେ ଡ଼ର ନଥୁଲା । ଭାଲୁକୁ 
ତାର ପ୍ରାଣଭୟ । ପନ୍ଦରା ସାର ମାସିଆରୀ ଭୁଆଷୁଣୀ ଯାକ ରୋଡ଼ରେ ଖଣି 
ଉପରେ ଖରାଦିନିଆ ଲଙ୍ଗଳାମୁକୁଳା ହେଇ ଶୋଇଥାନ୍ତି । ଭାଲୁ ମଣିଷ ଗନ୍ଧ ବାରି 
ସାଇ ଭିତରେ ପଶେ ଓ ଭୁଆଷୁଣୀମାନଙ୍କୁ ଲହୁ ଲୁହାଣ କରିଦିଏ, ଆତକାତିଆ 
କରିପକାଏ । କି ଲାଜକଥା | ଏମିତିକା କଥା ବହିରେ ପ୍ରଘଟ ନହେଲେ ଭଲ । ଏଣୁ 
ବୋଉର ଧାରଣାଥୁଲା ପାହାନ୍ତା ପହରର ଖୋଲ ଫେରନ୍ତା ଭାଲୁ ବଡ଼ ବିରାଣିଆ । 


ବୋଉର ସାଙ୍ଗମାନେ ସାଇପଡ଼ିଶାରୁ ପିତଳ ଚଟୁରେ ନିଆ ନେବାକୁ ଆମ 
ଘରକୁ ଆସିବେ । ବାହାନା ହେଲା ନିଆ ନେଲେ ଚୁଲୀ ଲାଗିବ, ରୋଷେଇ ଆରମ୍ଭ 
ହେବ | ସାଧାରଣ ଲୋକେ ନିରଆଁପେଡ଼ି, କିଣୁ ନ ଥୁଲେ । ଗାଁ ଗଣ୍ଡାରେ ନିଆଁପେଡ଼ି 
ଲୁଣ ଆଉ ମାଟିତେଲ ପାଇଁ ବେଳେବେଳେ ହାତ ପତେଇବାକୁ ହେଉଥୁଲା | ତାକୁ 
ଛାଡ଼ି ଆଉ ସବୁ ଦରବ ଲୋକେ ଉପ୍ପଜାଉଥୂଲେ, ଥରେ ଏମାନେ କଥା ଆରମ୍ଭକଲେ 
କଥା ଲମ୍ଭିଯାଏ । “ଯାଉଚି ହେ ଦିନ୍ନାଥର ବଉ, ଯାଉଚି ହେ ଲୁକନାଥର 
ବଉ 'କହୁଥିବେ କିନ୍ତୁ ଚକାମାଡ଼ି ବସି ରହିଥୂବେ । ନନା ପୁଞ୍ଜିକର୍ୟାରୁ ଫେରିବା 

ବେଳ ଉଣ୍ଡି ଉଠିବେ । ମିଛରେ ତରବର ହେବେ । କଥା ଭିତରେ ସଂସାର ଯାକର 
କଥା, କିମିତି ଭଣ୍ଡାରିଘର ପୋଖତି ବୋହୂ ମଣିମାବନ୍ଧକୁ ଯାଇଥଲା, ଉଦୁଉଦିଆ 
ଖରାବେଳ, ଚଢ଼େଇ ଚିରଗୁଣୀଟିଏର ବି ସ୍ଵର ଶବଦ ନାହିଁ । କୁଆଡୁ ଥଲା ଡ଼ାମଣା 
ସାପ କେଜାଣି ବାଉଁଶ ବୁଦାମୂଳକୁ ଝପଟି ଆସିଲା, ବୋହୂ ଦେହରେ ଗୁଡ଼େଇ 
ହେଇଗଲା, ଗୋଡ଼ରୁ ମୁଣ୍ଡଯାଏଁ । ତାପରେ ଅନରୁ କ୍ଷୀର ଚୁଷିନେଲା । ଦୁଧ ସାଙ୍ଗରେ 
ରକ୍ତ । ରକ୍ତ ସାଙ୍ଗରେ ପ୍ରାଣ । କୃଷ୍ଣଚନ୍ଦ୍ର ପୁତନାର ପ୍ରାଣ ନେଲାପରିକା କଥା । 
ବୋହୂଟା ସାଙ୍ଗେ ସାଙ୍ଗେ ନେଳି ପଡ଼ିଗଲା । ହଣାବ୍ରଳ୍ଛ ଭଳିଆ ସେଇଠି ହିଁ ଟଳି 
ପଡ଼ିଲା । ‘ଆହା ! ଆହା ! ଉଦିଆଚନ୍ଦ୍ର ଭଳିଆ ମାଇପିଲାଟା, ବଡ଼ ଗୁଣର 
ବୋହୂଟା, ହଁ ଯିଏ ଯେତିକି ଦିନ କପାଳରେ ଲେଖ୍ଛି ସେତିକି ହେ ସେତିକି ।” 
କଥା ହେଉ ହେଉ ଜଣେ ଅଧେ ଆଖୁରୁ ଲୁହ ଗଡ଼େଇ ପକେଇବେ । 
ପଣତ କାନିରେ ଲୁହ ପୋଛୁ ପୋଛୁ ମୋ ବୋଉ ପାଖକୁ ମୁହଁକୁ ଲଗେଇ ଆଣି 
କାନରେ ଫୁସ୍‌ଫୁସ୍‌ ହେଇ କହିବେ । ' 'ଶତପଥୀଘର ମାଇପିଲାହେ' ', ନିଜ ବୋହୂକୁ 
ଉଦ୍ଦେଶ୍ୟକରି, “ନା ଲଗା, ନା ପଘା, ନନାଥିଲେ ଏତକ ହୋନ୍ତା ନା ମୁଁ ଏ 
-ଆଖୁରେ ଦେଖନ୍ତି । ଖରାବୈଳଟାରେ ପାଇକ ବନ୍ଧକୁ ଯିବ କହି କୁଆଡ଼େ ଯାଉଚି 
କେଜାଣି, ସାଇର ଶୁଣ୍ଢିଟୋକାଟା ସାଙ୍ଗରେ ପିରତି କଲାଣି, ପୁଅତ ଚଟକଳରେ । 
ଏମିତି ଭୂଆଷୁଣୀ ବୋହୂକୁ ଘରେ ଏକୁଟିଆ ରଖୁଲେ ଆଲରା । ମୋତେ ଖାଲି 
ଡ଼ାମଣା ସାପକଥା ଡ଼ର ଲାଗୁଛି ହେ, ସିମିତିକା ଅଘଟଣ ହେଲେ ସବୁକଥା ଦାଣ୍ଡରେ 
ପଡ଼ି, ହାଟରେ ଗଡ଼ିବ ! ଇ ଦୁଃଖ, ଲୋକହସା ପ୍ରଭୁ କାହାକୁ ନ ଦିଅନ୍ତୁ ।” 


ଗାଁ ଲୋକଙ୍କ ପାଖରେ ସମୟ ଜ୍ଞାନ ନଥାଏ । ସବୁ ଜାଣୁଥୁବେ, ଭାଷୁକୁଟି 
ପଡ଼ିଗଲେ ବେଳ ଗଡ଼ିଯିବ, ଆଉ କେଉଁ କଥାକୁ ପରବାୟ ନଥୁବ | ନନା କିନ୍ତୁ 
ଦୋସରା ମଣିଷ । ସିଏ ସମୟ ପାଖରେ ବନ୍ଧା | ସବୁବେଳେ ଚଳ ଚଂଚଳ । 
ଦିଗପହଣ୍ଡି ଗଡ଼ରେ ଥଲେ ସିନା ନାନା ପ୍ରକାର ଅଯଥା ଜଂଜାଳ । ପୁଞ୍ଜିକୟୀରେ 
ସିଏ ନିଧଡ଼କ | ଝଡ଼ବେଗରେ ପୁଞ୍ଜିକୟାରୁ ଆସିବେ, ପୁଣି ଝଡ଼ବେଗରେ ସେଠିକି 
ଫେରିଯିବେ । 

ନନା ବଡ଼ କଉଡ଼କିଆ ମଣିଷ । ସେ ପୁଜିକ ୟା ଆମତ୍ବମତୋଟାର ବାଡ଼ 

ବୁଜିବା ପାଇଁ ବା ଆମ୍ବଗଛମାନଙ୍କର ତଦାରଖ କରିବା ପାଇଁ ରୋଡ଼ ଉପରେ ଫେର 
କାଟିଲା ଅବସ୍ଥାରେ ବେଳଉଣ୍ଡି ଜଣେ ଅଧେ ଆଖପାଖ ଗାଁର ଚିହ୍ନା ପରତ ଲୋକ 
ନନାଙ୍କୁ ନାସ ମାଗିବେ । ନନା ଅନ୍ୟମନସ୍କରେ ନାସ ଦାନିଟିକୁ ତା ହାତକୁ 
ବଢ଼େଇଦେବେ । ଲୋକଟିର ନାସ ଖାଇବା ଉଦେଶ୍ୟ ଥିବ । ନାସ ବିଡ଼ି ମଦ ବଡ଼ 
ଲେସିଡ଼ିଆ ନିଶା, ସବୁବେଳେ ହାତ ପତେଇ ଦେବାକୁ ଇଛାହେବ । ନିଶା କଥା 
ମନେପଡ଼ିଗଲେ ମନ ଖୁଜୁମୁଜୁ ହେବ, ପାଖରେ ନଥୂଲେ ଭରସିକରି ମାଗିଦେବାକୁ 
ମନ କହିବ । ନନାଙ୍କ ନାସ ଖାଇବା ପାଇଁ ନୁହେଁ, ସେବନ ପାଇଁ ହିଁ ଭଦିଷ୍ଟ । 
ଲୋକଟି ଦାନିଟି ପାଇଲାପରେ ତା ବାଁ ହାତର ପାପୁଲିରେ ଦାନି ଠୁକି ଠୁକି ଅଧା 
ଅଧ୍‌ ଖାଲିକଲା ସରିକି ନନାଙ୍କ ମନେପଡ଼ିଯିବ, ଲୋକଟି ଠୁକି ଠୁକି ଦାନିରୁ ନାସ 
ଉଦ୍ଗାରୁଥ୍‌ବା ବେଳେ ସଂଭ୍ରମରେ ଆମ୍ବଗଛ ଆଡ଼କୁ ଲକ୍ଷ୍ୟକରି ନନାଙ୍କୁ ବାହାଦୁରିଆ 
କଥା କହିବ, ˆ ପାଢ଼ୀମହାପୁ ! ଏ ବର୍ଷର ବଉଳ ସଂସାର ବଉଳ ନୁହେଁ । ଆମ୍ବ 
ପାଞ୍ଚଦଶ ଶଗଡ଼ ଫଳିବ ଲାଗୁଛି ।”” ନନା ହଠାତ୍‌ ତା ଆଡ଼କୁ ବୁଲିପଡ଼ି ତା ଡ଼ାହାଣ 
ହାତକୁ ଧରିପକେଇବେ । ଲୋକଟି ପାଟି ଆଁ କରି ନନାଙ୍କ ମୁହଁକୁ ଚାହିଁବ । ନନା 
ପରିହାସ କରି କହିବେ । ବାବୁ ଆଗେ ନାସତକ `ଦାନିରେ ଭରିକରିଦିଅ ତାପରେ 
ବଉଳ ବିଷୟରେ କଥାହେବା । ନନା ତାଙ୍କ ଭଣତା ଗୀତରୁ ପଦେ ବୋଲିବେ । 
କଳେ ଜିଇଁ ଥଲେ ସିନା କିସ କରିବୁରେ 
ରେ ନବୀନା ନାସ ଶୁ୍ଦିବୃତ ଶୁ!୍୍ଘେରେ । 

ନାସ କଳ୍ପେ କଳେ ଖୁଆଯାଏ, ମାତ୍ର ଚିମୁଟେ ଚିମୁଟେ ଶୁଙ୍ଘାଯାଏ । 
କବିତାର ତାପୂର୍ଯ୍ୟ ବଡ଼ ଘେନାଣିଆ । କଳ୍ତେ କଳ୍େ ନାସ ଖାଇ କଳ୍ପ ଯାଏଁ ବଞ୍ଚି କି 
ଯଶ ଲଭିବୁ ! ଚିମୁଟେ ମାତ୍ର ଶୁଙ୍ଘ, ପ୍ରେୟସୀ କଥା ମନେପଡ଼ିବ । ନାସ କୁଆଡ଼େ 
ରତି ସୁଖ ଉଦ୍ରେକ କରୁଥଲା | ବାସ୍ସାୟନଙ୍କ କାମସୂତ୍ରରେ ତାମ୍ବୁଳ କଥା ଲେଖାଅଛି । 
ନନା ଏ ଆଇଡ଼ିଆ କୁଆଡୁ ଆଣିଥୂଲେ କେଜାଣି ! 


ଆଉ ଗୋଟିଏ ଘଟଣା ଏଠି ମୋର ମନେପଡୁଛି । ଫରେଷ୍ଟ ଗାର୍ଡ଼ ଭେଙ୍କଟ 

ରାଓ ନନାଙ୍କ ଅତି ଅନ୍ତରଙ୍ଗ । ଆଗକୁ ତାଙ୍କ କଥା ବିସ୍ତାର କରିବି । ଭେଙ୍କଟ ରାଓ 

ବିପନ୍ଵୀକ ଥଲେ ନତୁବା ମୂଳରୁ ବିଭା ହେଇନଥଲେ । ଅହର୍ନିଶ ଗଂଜେଇ ପୁଳେ 

ଦିପୁଳା ଟାଣିଦେଇ ଆଖ ଜାମକୋଳିଆ। ନାଲି କରି ରଖିଥୁବେ । ନନାଙ୍କ ଦୋକାନ 
ପାଖ ପୋଡ଼ାମାରୀ ରୋଡ଼ ଶଙ୍ଖ ଉପରେ ବସି ଅପରାହରଣର ବେଳଲେଉଟାଣି 
ନିକାଞ୍ଚନ ବେଳାକୁ ଉପଭୋଗ କରୁଥବେ | ବାରମ୍ବାର ନିଶ ହଳକୁ ସାଉଁଳଉଥବେ । 
ଦଳେ ଭୁଆଷୁଣୀ ବାଉରାଣୀ କାଠଗୋଛା ମୁଣ୍ଡରେ ନେଇ ବଣରୁ ଫେରୁଥବେ । 
ଉପେନ୍ଦ୍ର ଭଂଜ ବାଉରାଣୀଙ୍କୁ ଲକ୍ଷ୍ୟକରି କବିତା ଲେଖ୍‌ଛନ୍ତି କି ନାହିଁ ଘୁମୁସରିଆ 
ବାଗ୍ଧୀ ଗୌରୀକୁମାର ବ୍ରହ୍ମା ହୁଏଡ ଜାଣିଥୁ୍‌ବେ | କାଠ ଗୋଛାର ଭାରରେ ଅଣ୍ଟା 
ପାଖରୁ ମୁଣ୍ଡମାଏ ହଲିଯାଉଥ୍‌ବ । ବେକଦଣ୍ଡା ସଳଖଥୁୂବ ସିନା ନିତମ୍ବ ଘୋରି 
ହେଇଯାଉଥୁୂବ । ବଡ଼ ଅନନ୍ୟ .ଏ ଦୃଶ୍ୟ । ସେମାନେ ତ୍ରିଭଙ୍ଗ ଠାଣୀରେ ମୁଣ୍ଡରେ 
କାଠ ଗୋଛାଟି ମାନ ଧରି ସାଇଁ ସାଇଁ ଝପଟି ଆସୁଥିବେ | ସେମାନଙ୍କ ରସାଳ ଥନ 
ଯୁଗଳ ଦୋହଲି ଯାଉଥୁବ । ମାଂସାଳ ଜଙ୍ଘ ଦିଟା ଲଙ୍ଗଳ ଫାଳ ଭଳି ଲହପି ଯାଉଥୁବ, 
ସେକାଳରେ ନା ରାଇକା ନା ସାୟା ! ଦେହରେ କରିଆ ଖଣ୍ଡିଏ ଗୁଡ଼ିଆ ହେଇଥୂବ । 
ପବନ ପିନ୍ଧାବସ୍ତରୁ ଅଧାରୁ ଅଧ୍ଵକ ଉଡ଼େଇ ନେଇଯାଉଥୁବ । ଫରେଷ୍ଟ ଗାର୍ଡ଼ଙ୍କ 
ନିଦାନ ସେମାନଙ୍କ କାଠଗୋଛା ଉପରୁ ଉଡୃରିପଡ଼ି ତାଙ୍କର ଅଙ୍ଗ ସୌଷ୍ଠବ ଉପରେ 
ନିବଦ୍ଧ ହେଇଯାଇଥୁୂବ । ସେ ତୁଛାଟାରେ ସେମାନଙ୍କୁ ଭଡ଼କେଇବାପାଇଁ ବାଘଭଳି 
ଗୁରାଳି କରି ପଚାରିବେ, ଧମକେଇଲା ଭଳି କହିବେ, ତମେ ସବୁ ବଣରୁ ଶାଳକାଠ 
ଚୋରିକରି ଆଣିଚ, ଗୋଛାରଖ, ସରକାରଙ୍କ ପାନୁ ଦବାକୁ ପଡ଼ିବ | ମୁଁ ରସିଦ 
କାଟିଲି, କହି ମିଛଟାରେ ରସିଦ ବହିକୁ ତାଙ୍କ ଆଖ ଆଗରେ ମେଲେଇ ଧରିବେ । 
ଜଣ ଜଣକୁ ଆଠଣା ଲେଖା ଜୋରିମାନା । ସେମାନେ କାଠ ଗୋଛା ଯାକକୁ ମେରୁ 
ପର୍ବତ ଭଳି ରୋଡ଼ଉପରେ ଠିଆକରି ତା'ରି ପାଖରେ ପଛକଡ଼ିଆ କରି ଭେଙ୍କଟ 
ରାଓଙ୍କୁ ଅନେଇବେ । ଏ ଅନାଣିରେ ହରିଣୀର ଘାବରିଆ ଭାବ ଥୁବ ! ଗରୀବ 
ଲୋକ । କାଠ ଗୋଛାକ ବିକିଲେବି ଆଠଣା ହେବନି । ପରସ୍ପରକୁ ଚହାଁ ଚହିଁ 
ହେବେ ତା ପରେ ସାହସ ବାନ୍ଧି କହିବେ, “ବାବୁ ଦେଖୁନ ଝୁଞ୍ୁରି ଯାକ ଗୋଟା 
ଗୋଟି କରି ଆଣିଚୁ, ତମେ ଏମିତିକା କିସ କଉଚ ବାବୁ !” ? ଏତକ କଥାରେ ବାବୁ 
ଘିଅ ଠେକି ଭଳି ତରଳିଯିବେ । କହିବେ ˆ ‘ହଉ ତମକଥା ହେଲା ମୋତେ ଦି'ପଦ 
ଗାଳି କରିଦିଅ ମୁଁ ତମକୁ ଛାଡ଼ିଦେବି ।” ? ସେମାନେ ବାଡ଼ି ଲେଉଟିଆ ରଡ଼ ଆଟିକାରେ 
ପଡ଼ି ଶାଗେଇ ଗଲାଭଳି ଲାଜେଇଯିବେ, କହିବେ “'ଇ'ମା ଏତା କି କଥା ବାବୁ 

କଉଚି । ଅଣ୍ଡରା ଲୋକଟାକୁ ଆମେ କିପାଇଁ ଗାଳି କରିବୁ”। ତାପରେ ଭେଙ୍କଟ 
ରାଓ ରହସ୍ୟକରି ଦୋ ଅକ୍ଷରୀ ଭାଷାରେ ସେମାନଙ୍କ ରୂପକୁ ଯଉବନକୁ ଆକଳନ 
କରି ପଦେ ଦି'ପଦ ଓଖାଳି ଦେବେ । ଏତକ କାନରେ ପଡ଼ିଗଲେ ହୁଆଷୁଣୀ 
ବାଉରାଣୀ ଯାକ ନାଗ ସାପ ଭଳି ଫଣା ଟେକି ଫି ଫି ଗୋଡ଼େଇ ଆସିବେ ଓ ସେହି 
ଆକ୍ରୋଶ ଭିଚରେ ସେମାନଙ୍କ ପାଟିରୁ ଦି” ଚାରୋଟି ଦୋ” ଅକ୍ଷରୀ ଅଶାଳୀନ 
ଭାଷା ବାହାରି ଆସିବ ଅଜାଣତ । ସେମାନେ ତା'ପରେ ଲାଜରେ ଜିଭ କାମୁଡ଼ି 
ପକେଇବେ, ମୁହଁ ତଳକୁ କରିଦେବେ ଏବଂ ଭେଙ୍କଟ ରାଓ ଠିଆହେଇ ମନଖୋଲା 
ହସି ପକେଇବେ, କହିବେ ˆ ଶାଳୀମାନଙ୍କୁ ସେତକ ପାଇଁ ପ୍ରଥମରୁ କହୁଥୁଲି 
କାନରେ ଭୁକୁ ନଥୁଲା, ଦେଖଲ ତମ ତୁଣ୍ଡରେ ଗାଳିଯାକ କେଡ଼େ ଭଲ ଲାଗିଲା ।' 
ଫରେଷ୍ଟ ଗାର୍ଡ଼ ଏବେ ଅନୁମତି ଦେଇଦେବେ । ସେମାନେ ମୁରୁକି ମୁରୁକି ହସି କାଠ 
ଗୋଛାମାନ ମୁଣ୍ଡରେ ମୁଣ୍ଡେଇ ଗାଁ ଆଡ଼େ ମୁହେଁଇବେ । 

ନନା ବଂଧୁଙ୍କର ଏ ରସିକତା ଲକ୍ଷ୍ୟ କରିଥୂବେ । ସବୁ କଥା ଅକଥା ତାଙ୍କ 
କାନରେ ପଡ଼ିଥୁବ । ନନା କହିବେ ବୁଝିଲ ସାଙ୍ଗ, ପୁରାଣରୁ ପଦେ ଶୁଣ । 

ଗାଳି ଶୁଣଇ ଗୋପୀ ମୁଖେ 
ବେଦ' ନଶୁଣେ ତେଡ଼େ ସୁଖେ । 

କୃଷ୍ଣଚନ୍ଦ୍ର ମଧ୍ଯ ଗଉଡୁଣୀଙ୍କ ତୁଣ୍ଡରୁ ଗାଳି ଶୁଣିବା ପାଇଁ ଶ୍ରେୟ ମଣୁଥୂଲେ । 
ବ୍ରନ୍ଦାବନର ଖାରିଆ ପାଣି, ଗୋଖର କଣ୍ଟା ଭିତରେ ବି ସିଏ ତାଙ୍କ ଦିନତକ 
ମହାଆନନ୍ଦରେ କାଟୁଥ୍ୂଲେ । ବେଦ ପୁରାଣ ତାଙ୍କ ହୃଦୟକୁ ତରଳେଇ ଦେଉନଥୁଲା 
ଯିମିତି ରସରେ ଭରି ଦେଉଥୁୂଲା ଗୋପୀଙ୍କ ଗାଳି । ସେ ଭେଙ୍କଟ ରାଓଙ୍କ 
ଉଦ୍ଦେଶ୍ୟରେ କବିତାଟି ବୋଲିଦେବେ । 

ଶିବଙ୍କୁ ପାଣି ବ୍ରାହ୍ମଣଙ୍କୁ ବାଉରାଣୀ 
ଗାରକୁ ଘାସ ପୁରୋହିତକୁ ନାସ ॥ 

ପୁଞ୍ଜିକର୍ୟା 

ବ୍ରହ୍ମପୁର ସହରରୁ ପଶ୍ଚିମ ମୁହଁ। ହେଇ ରାସ୍ତାଟିଏ ଦିଗପହଶ୍ତି, 
ପୋଡ଼ାମାରୀ, ତପ୍ତପାଣି ଦେଇ ମୋହନା, ଛେଳିଗଡ଼, ଅଡ଼ବାର ଅଖଝାଡ଼ 
ମାଳଆଡ଼େ ଲମ୍ଭିଯାଇଛି । ସେମିତି ଆଉ ଗୋଟିଏ ରାସ୍ତା ଦକ୍ଷିଣରେ ଆନ୍ଧ୍ରସୀମା ଠାରୁ 
ଉତ୍ତରମୁହାଁ ହେଇ ଚିକିଟିଗଡ଼,ପେଣ୍ଟ, ନୂଆଗାଁ, ବାଗଡ଼ା, ଓଡ଼ାସିଟି, କଲ୍ୟାଣପୁର, 
ପଦନାପୁର, ଦିଗପହଣ୍ଡି, ପାଟପୁର, ଶେରଗଡ଼ ଦେଇ ଆସିକା ସାଙ୍ଗରେ 
ମିଶିଯାଇଛି । ଏହି ଦୁଇଟି ରାସ୍ତା ଯେଉଁଠି ପରସ୍ପରକୁ କଟାକଟି ଛନ୍ଦାଛନ୍ଦି ହେଇଛନ୍ତି 
ସେଇ ଜାଗାଟା ପୁଞ୍ଜିକର୍ୟା, ଚାରିଛକି ପୁଞ୍ଜିକୟା । ପୁଞ୍ଜହେବ କୟାଗଛ ଥୁବା 
ଯୋଗୁଁ ଛକର ନାମ ପୁଞ୍ଜିକୟୀ ବୋଧେ । ଗାଁ ଠାରୁ ମାତ୍ର ମାଇଲେ ବାଟ ହେବ । 


ପୁଞ୍ଜିକର୍ୟା ସମତଜ ଓ ମାଳ ଭିତରେ ସଂଯୋଗକାରୀ ଜାଗା, ଏଇଠୁ 
ଉପକୃଳିଆ ସମତଳ ଭୂମି ଶେଷ ଓ ପାହାଡ଼ିଆ ବଣୁଆ ଭୂମି ଆରମ୍ଭ ! ପୁଞ୍ଜିକୟାୀରେ 
ବଣ ବୋଇଲେ ଘୋର ନିଘଞ୍ଚ ବଣ । ଜାମ, ଓସ୍ତ, ଆମ୍ବ ହରଡ଼ା, ବାହାଡ଼ା, ବେଲ 
ବାବୁଲ, ଶାଳ ସାହଜ ଗଛରେ ଉର୍ଜି । ରାସ୍ତା ଦି କଡ଼କୁ ଗଛଯାକ ଲଇଁ ଆସି ଛତା 
ଭଳିଆ ଆବୋରି ରଖିଥାନ୍ତି । ସୂର୍ଯ୍ୟ କିରଣ ଭୂଇଁରେ ପଡ଼ିବାକୁ ନାହିଁ । ମଝିମଝିରେ 
ଡ଼ାଳ ହଲିଗଲେ ଦଲକାଏ ଦଲକାଏ ଖରା ମାଟି ଉପରେ ଆଉଟା ସୀସା ଭଳି 
ଅଜାଡ଼ି ହୋଇ ପଡ଼େ । ଦିନବେଳେ ବି ଜାଗାଟା ବଡ଼ ନିଚ୍ଛାଟିଆ ଲାଗେ, ମାଡ଼ି 
ପଡ଼ିଲା ପରି ଲାଗେ । ଲାଗେ ନୀରବତା ଚାରିଆଡ଼ୁ ଗୋଡ଼େଇ ଆସୁଛି । ହଲିଲା 
ପତ୍ରର ଛାଇକୁ ଚାହିଁଲେ ଲାଗେ ବୁଦା ଆଢ଼ୁଆଳେ କନ୍ତୁଟିଏ ଚାହିଁଛି । ଏମିତିକା 
ବୁଦାମାନଙ୍କରେ ଜନ୍ଧମାନେ ଦିନବେଳା ଛପି ରହିଥାନ୍ତି । ଖାଲି ଯାହା ସେମାନଙ୍କ 
ଆଖିଯାକ କାଚବାଟି ଭଳି ଦାଉଦାଉ ଜଳୁଥାଏ । ଦିନସାରା ଝିଙ୍କାରିମାନଙ୍କର 


ପୁଞ୍ଜିକୟୀର ଫକୀର ଞ 35 


Digitized by srujanika@gmail.com 


କାନଫଟା ରଡ଼ିରେ ଜାଗାଟି ଆଉରି ତ୍ରସ୍ତ ଲାଗେ । ବେଳେ ବେଳେ କୁମ୍ଭାଟୁଆ 
ମାନେ ରହି ରହି କୁହାଟନ୍ତି, ମାଙ୍କଡ଼ମାନେ ଦଳବଦ୍ଧ ହେଇ ହୁଙ୍କାରି ଉଠନ୍ତି, ଗଛରୁ 
ଗଛକୁ ଡ଼େଇଁ ବଣଭୂଇଁକୁ କଂପେଇ ଦିଅନ୍ତି । 


ଚାରିଛକର ଦକ୍ଷିଣ ପଶ୍ଚିମ କୋଣରେ ବିରାଟ ଆତ୍ମ ତୋଟା । ଉତ୍ତର 
ପଟକୁ ଚଉଡ଼ା ହୋଇ ଦକ୍ଷିଣ ଆଡ଼କୁ ମୂଷା ଲାଚ୍ୁଡ଼ିଆ ହୋଇଯାଇଛି । ଆତ୍ବମତୋଟା 
ଭିତରେ ହନୁମାନଙ୍କ ମନ୍ଦିର | ଗୁଡ଼ ଶଗଡ଼ ଭଳି ମନ୍ଦିରର ଛାତ, ଛାତ ମୁଣ୍ଡ ଉପରେ 
ଦଧ୍ୂବନଉତି ଆଉ ଲୁହା ତ୍ରିଶୂଳ ଆୟୁଧ, ନେତ ନାହିଁ । ଏ ମନ୍ଦିରର ସ୍ଥାପତ୍ୟ ଶୈଳୀ 
କଳିଙ୍ଗ ଦେଶର ପାରମ୍ପରିକ ଧାରାଠାରୁ ସଂପୂର୍ଣ୍ଣ ଭିନ ଧରଣର, ନା ନାଗର, ନା 
ବେସର, ରେଖ ନୁହେଁ କି ଖାକାର ବି ନୁହେଁ । ଏଭଳି ମନ୍ଦିରକୁ କ'ଣ ବା କହିହେବ, 
ମଂକୁଶ୍ରୀ ନା ମେରୁ ପ୍ରସ୍ତାର? ମନ୍ଦିର ଆଗରେ ଚଉରସିଆ ମେଲା ଚାନ୍ଦିନୀ, ଚାନ୍ଦିନୀ 
କଡ଼େକଡ଼େ ଆଉଜାଣି । ଚାନ୍ଦିନୀ ଉପରେ ଠିଆ ହେଲେ ସମଗ୍ର ମନ୍ଦିରଟି ବୁକେ ଉଚ୍ଚ 
ହେବ ପରା । ହନୁମାନ ହେଲେ ମନ୍ଦିରର ମୂଳ ଦେବତା ଓ ନନାଙ୍କର ଇଷ୍ଟ । ଏକ 
ଫାଳିଆ ପଥରରେ ଖୋଦେଇକରା ନିଦା ମୂର୍ଭି । ଡ଼ାହାଣ ହାତରେ ଗନ୍ଧମାର୍ଦନ 
ପର୍ବତ ଓ ବାଁ ହାତରେ ଗୋଟିଏ ପ୍ରକାଣ୍ଡ ନଡ଼ିଆ ଗଛ । ହନୁମାନ ବୀରଭଙ୍ଗିରେ 
ଠିଆ ହୋଇଛନ୍ତି । ଦେହସାରା ସିନ୍ଦୁର ଚର୍ଚ୍ଚିତ । ପ୍ରତକ୍ଷ୍ୟ, ଡ଼ାକିଲେ “ଓ” କଲା 
ଦେବତା | ହନୁମାନ । ତାଙ୍କରି ବଇଠା ତଳକୁ ଚିତ୍ରିତ କାଠ ଖୋଦେଇର ତିନୋଟି 
ପଟାଦିଅ, ବ୍ରହ୍ମା, ବିଷ୍ଣୁ ଓ ମହେଶ୍ବର । କାଠପଟା ଉପରେ ଆପୁଚି ଅଠାରେ କନା 
ମଡ଼େଇ ଖଡ଼ି ବୋଳଦେଇ ଚିତ୍ରାର୍ଗି ହେଇଛି । ମନ୍ଦିରକୁ ବନ୍ଦ କରିବା ପାଇଁ ଲୁହାର 
ଜାଲି କବାଟ, ନାମକୁ ମାତ୍ର । ଘିଅ ବାସ୍ମା ଶୁଙ୍ଘି ଶୁଙ୍କି ରାତିରେ ଭାଲୁମାନେ ଜାଲି 
କବାଟକୁ ମେଲା ମୁକୁଳା କରି ଦିଅନ୍ତି । ତ୍ରିନାଥ ଠାକୁରଙ୍କୁ ଏଣେତେଣେ ଫିଙ୍ଗି ଦିଅନ୍ତି । 
କିନ୍ତୁ ମହାବଳୀ ହନୁମାନଙ୍କର କେଶାଗ୍ର ସୁଦ୍ଧା ସ୍ପର୍ଶ କରିପାରନ୍ତି ନାହିଁ । ହନୁମାନ ଓ 
ଜାମ୍ବବାନଙ୍କ ଭିତରେ ସଂପର୍କ ନିବିଡ଼ ଭଳି ଏ ସଂପର୍କ ଅନ୍ତରଙ୍ଗ, ଉଭୟେ ରାମଙ୍କ 
ଭକ୍ତ ! ତୋଟା ଭିତରୁ ଗୋଟା ଗୋଟି କରି ନନା ପଟାଦିଅଙ୍କୁ ପୁଣି ଆଣି ଯଥା 
ସ୍ଥାନରେ ଥାପନା କରନ୍ତି । ବରଷକୁ ଥରେ ପଟାଦିଅଁଙ୍କ ବନକ ହୁଏ । ମୁଖଶିଙ୍ଗାର 
ହୁଏ । ସେଦିନ ଖେଟାକରି ଅନ୍ନ ଭୋଗ ଲାଗେ, ସଞ୍ଜବେଳା ମେଳା ହୁଏ । 

ଏହି ତୋଟାର ଉତ୍ତରମୁଣ୍ଡ କଡ଼େ କଡ଼େ ଗହିରିଆ ନାଳଟିଏ ପୋଡ଼ାମାରୀ 
ରାସ୍ତାକୁ ଭେଦି ପାଟପୁର ଆଡ଼େ ବହିଯାଇଛି । ରାସ୍ତାଉପରେ ଶଙ୍ଖ, ଶଙ୍ଖ 
ଦି' ବାହାରେ ସିମେଣ୍ଟର ଦଣ୍ଡା, ବାଟୋଇମାନେ ହାଲିଆ ମାରିଵାକୁ ଦଣ୍ଡେ ଘଡ଼ିଏ 
ଦଣ୍ଡା ଉପରେ ବସିପଡ଼ି । ବ୍ବିଟିଶ ସରକାର ଅମଳର ଏ ଶଙ୍ଖ ଏବେ ଆଉ ନାହିଁ । 
ଆମ ସରକାର ଶଙ୍ଖ ବଦଳରେ ସିମେଣ୍ଟ ଗୋଜ ମାନ ତିଆରି କରୁଛନ୍ତି । ଉଦ୍ଦେଶ୍ୟ 
ହେଲା ଲୋକେ ରାସ୍ତା କଡ଼େ ଆଉ ନ ବସନ୍ତୁ । 


ମୋ ନନା ଶ୍ୟାମସୁନ୍ଦର ପାଠୀ ହନୁମାନଙ୍କର କେବଳ ସେବକ ନୁହଁନ୍ତି ଏ 
ଆମ୍ବତୋଟା ଏବଂ ପୁଞ୍ଜିକର୍ୟା ଇଲାକ!ର ସନ୍ତ୍ବାଧୂକାରୀ । ତୋଟା ଭିତରେ 
ଜାତିଜାତିକା ଆମ୍ବ ଗଛ, ଗଶ୍ଡିମାନ କୁଣ୍ଢେମୋଟ ! ଆମ୍ଭ ଭିତରେ ଦହିହାଶ୍ରିଆ, 
କଲମିଆ, ଗାଣଶ୍ରିସୂନ୍ଦରୀ, ବଉଳଙ୍ଲିଆ, ଚମ୍ପା ଆଉ ଠୁରୀ । ଠୁରୀ ଆମ୍ଭ ଜାକ ଖୁବ 
ସାନ କିନ୍ତୁ ଭାରି ମିଠା, ଥରେ ଚୋସାଡ଼ି ଦେଲେ ଟାକୁଆ ପାଟିରେ ଓ ଚୋପା 
ହାତରେ । ଦି ଚୋସଡ଼ା ବେଳକୁ ପୁରା ଚୋଚଡ଼ା ହେଇ ଯାଇ ଆମ୍ଭ ଶେଷ । 
ଦହିହାଶଣ୍ଡିଆ ଆମ୍ବଯାକ ସାଇଜିରେ ବଡ଼ । ଗୋଟିଏ ଗୋଟିଏ ଆମ୍ଭ ମଣିଷ ମୁଣ୍ଡ 
ପ୍ରମାଣେ ହେବ । ଟାକୁଆ ଖୁବ ଛୋଟ ଆଉ ବାକି ସବୁ ତକ ରସ, ଦହି ଭଳିଆ 
ଦଲଦଲିଆ ରସ ରସିଆ । ଏହି ଆମ୍ଭକୁ ଭାଲୁଙ୍କର ଭାରି ଶ୍ରଦ୍ଧା । କଲମି ଆମ୍ବ ଟିକେ 
ଟାଣ । ଗଛରୁ ହଠାତ ପଡ଼ିଗଲେ ମଧ୍ଯ ଫାଟ ଦିଏନି । ଗାଣ୍ରିସୂନ୍ଦରୀ ଆମ୍ବ ନାସି ଆଡ଼କୁ 
ନାଲିଆ ଆଉ ନାକ ଆଡ଼କୁ ପୋଚାଳିଆ । ଆମ ଗାଁ ପଞ୍ଚମ ଜଙ୍ଟ ହାଇସ୍ତ୍ଲର ଡ୍ରଇଁ 
ମାଷ୍ଟ୍ରେ ନଟବର ମାର୍ଥା ଏହି ଆମ୍ବର ରୂପ ଓ ବର୍ଣ୍ଣ ବିନ୍ୟାସର ଅନୁକରଣ କରି ଆମକୁ 
ଆମ୍ବ ଚିତ୍ର କରିବା ଶିଖାଉଥୂଲେ । ନନା ସବୁବେଳେ ହନୁମାଙ୍କଡ଼ଙ୍କର ପଛଟାକୁ ଏହି 
ଆମ୍ବ ସହିତ ତୁଳନା କରୁଥୁଲେ । ଆମ ସ୍ତୁଲ ହେଡ଼୍‌ପଶ୍ତିତେ କବିସୂର୍ଯ୍ୟ ଭାରି କ୍ରୋଧ । 
ପିଲାଙ୍କ ଉପରେ ରାଗିଗଲେ ପିଲାଙ୍କ ପିଚାଯାକକୁ ପିଟି ପିଟି ହନୁମାଙ୍କଡ଼ଙ୍କ ପଛଭଳି 
ନାଲି କରିଦେବେ ବୋଲି ଧମକ ଦେଉଥୁୂଲେ । ଗଞ୍ଜାମ ଆଡ଼ର ଭୁଆଷୁଣୀଙ୍କ 
ଗାଲଯାକ ହଳଦିଆଚୁରେ ମାଖିହେଇ ଗାଣ୍ଡିସୂନ୍ଦରୀ ଆତ୍ମ ଭଳିଆ ଦିଶୁଥାଏ । 


ଆମ ଆଡ଼େ ପ୍ରବାଦ ଅଛି ସବୁ ହନୁଯାକର ମୁହଁ ଆଉ ପିଚା ଆଗରୁ ନାଲିଆ 
ଥୁଲା । ହନୁରୁ ହନୁମାନ | ତେଣୁ ହନୁମାନଙ୍କୁ ସିହୁର ଚିତ କରାଯାଏ । ଲଙ୍କାପୋଡ଼ି 

ପରେ ହନୁମାନ ସୀତାଙ୍କୁ ଜିଜ ପାରିଲା ପଣିଆ ଜଣେଇବା ପାଇଁ ଆସି ତାଙ୍କ ଆଗରେ 
ହାତଯୋଡ଼ି ଠିଆହେଲେ । ସୀତୟା ହନୁମାନଙ୍କ ମୁହଁ ଓ ଦେହରେ ଘରପୋଡ଼ି କଳା 
ଲାଗି କାଳିଆ ହେଇଯାଇଥୁବା ଦେଖି ମୁରୁକି ମୁରୁକି ହସିଲେ । ହନୁମାନ ସୀତୟାଙ୍କ 
ଉଦ୍ଦେଶ୍ୟ ବୁଝିପାରି କଳା ଲାଗିନି ବୋଲି ପ୍ରମାଣ କରିବା ପାଇଁ ମୁହଁ ଦେହରେ ହାତ 
ବୁଲେଇ ପୋଛି ଆଣିଲେ । ଯାହାତ କାଳିଆ ଦିଶୁଥୁଲା । ଏବେ ମୁହଁ ଦେହରେ କଳା 
ଲେସି ହେଇଗଲା । ତା ପରଠୁ କଳାମୁହାଁ ହନୁ ଦେଖାଦେଲେ। ସେହି ହନୁଯାକକୁ ଗୁଲଞ୍ଜା 
କୁହାଯାଏ । ଗୁଲଞ୍ଜାଙ୍କ ଭିତରେ ଯିଏ ମୋଟା ତାକୁ ଗୋଧା, ଆହୁରି ମୋଟା ଓ ଭୟଙ୍କର 
ଯିଏ ଦେଖାଯାଉଥୁଲେ ସିଏ ହେଇଯାଏ ଚକ୍ରଗୋଧା । 


ବଉଳ ଦିନେ ପୁଞ୍ଜିକୟୀ ତୋଟା ଭଣ ଭଣ ବାସୁଥାଏ ! ଗଛଯାକରେ 
ଭଅଁର, ମହୁମାଛି ରଣଭଣ ହେଉଥାନି । କୋଇଲି କୁହାଟ ମାରୁଥାଏ । 
ଆତ୍ବତୋଟାରେ ଉଚ୍ଚାଟ ଆସେ । କସିଧରିବା ଆଗରୁ ଅପୂର୍ବ ସୁଗନ୍ଧରେ ତୋଟା 
ଫାଟି ପଡ଼େ । ଖରାଦିନେ ଅଦିନ ମେଘ ପାଣି ପବନ ମାଡ଼ରେ ଗଛ ମୂଳେ ଆମ୍ଭ 
କୁଢ଼ ହୋଇଯାଏ । ବୋଉ ଅଖା ଟୋକେଇ ନେଇ ପୁଞ୍ଜିକୟୀ ପହଞ୍ଚିବା ପାଇଁ. 
ମୋତେ କହେ । ମୁଁ ସେଇଦିନ ଝଡ଼ା ଆମ୍ବ ବସ୍ତାଧରି ଘର ପୁଞ୍ଜିକୟା ତିନି ଚାରିଥର 
ହୁଏ । ଚାପରେ ତିନି ଚାରିଦିନ ଧରି ସକାଳୁ ସଂଜ ଶାମୁକାରେ ଆମ୍ବଚୋପା 
ଛେଲାହୁଏ । ହାରି ହାଣ୍ଡି ଆମ୍ବଲ ଅଡ଼ଙ୍ଗା ତିଆରି ହୁଏ । ଆତ୍ଭୁଲ ଚାରୁ ଗରମ 
ହାଉହାଉଆ ଭାତ ସାଙ୍ଗରେ ସରସ ଲାଗେ । ଇ' ଆଡ଼ର ଲୋକେ କହିବେ ଚାରୁପାଣି 
ଗଞ୍ଚାମୀଙ୍କ ଖାଦ୍ୟ କିନ୍ତୁ ତାଙ୍କ ହାବୁଡ଼ରେ ପଡ଼ିଲେ ଗିନା ଗିନା ଗିଲାସ ଗିଲାସ 
ପିଇଯିବେ । ଚାରୁରେ ପଡ଼ିଥୁବା ହିଙ୍କୁ ଜୀର୍ଣ୍ଣ କାରକ । ମେରିସିଙ୍ଗା ପତ୍ର ପଡ଼ିଗଲେ 
ଚାରୁର ବାସ୍ମା ବର୍ଣ୍ଣ ହେବନି । ଯେଉଁ ପାକଳ ଆମତ୍ମଦେହରେ ମାଡ଼ ଲାଗି ନଥାଏ 
ସେଭଳି ଆମ୍ବ ବଛାବଛି କରି ବୋଉ ପାଣିଆତମ୍ବ କରେ । ଅଡ଼ଙ୍ଗା ଭଳିଆ ପାଣିଆନମ୍ବ 
ବେଶିଦିନ ସାଇତି ହୁଏନି । ପାଞ୍ଚ ଛ” ମାସ ଭିତରେ ଖାଇ ପିଇ ସାରି ଦେବାକୁ 
ହୁଏ । ଘଡ଼ଘଡ଼ି ମାରିଲେ ଆମ୍ଭ ଭିତରେ କୁଆଡ଼େ ପୋକ ହୋଇଯାଏ । ନିବୁଜ ଆମ୍ଭ 
ଭିତରକୁ ପୋକ କୁଆଡୁ ଆସେ କିଜାଣି, କିଏ ବା ଭିଆଣ କରେ କିଜାଣି । 

ତୋଟାରେ ଆମ୍ବ ସାଙ୍ଗକୁ କରୁଣା, ଜମ୍ଭିର, ରାମଫଳ, ସୀତାଫଳ, ଡ଼ାଳିମ୍ବ 
ଓ ବେଲ | ବେଲ ପାଚିଲେ କାଉର କିଛି ଯାଏ ଆସେନି । ନନା କହୁଥିଲେ ରାମଚନ୍ଦ୍ର 

ବନବାସକାଳରେ ଯେଉଁ ଗଛ ଲଗେଇଥୁଲେ ତା ନାଁ ରାମଫଳ ! ବଡ଼ ମଜାଳିଆ 
କଥା | ସୀତା ମଧ୍ଯ ରାମଙ୍କ ଦେଖା ଦେଖୁ ନିଜ ନାଁରେ ଆଉ ଗଛଟିଏ ଲଗେଇଲେ । 
ତା ନାଁ ହେଇଗଲା ସୀତାଫଳ । ରାମଫଳ ଯାକ ହୃତ୍ଵପିଣ୍ଡରଳି ଗଛରୁ ଝୁଲିଥାନ୍ତି । 
ସୀତାଫଳ ଡ଼ବଡ଼ବିଆ, ଦେହ ସାରା ଟିପିଟିପିଆ ହେଇଥାଏ । ରାମଫଳ ଭିତର 
ସିନା ବାଲିବାଲିଆ, କାବୁକାଚୁଆ, ରଗଡ଼ିଆ ସୀତାଫଳର ଭିତର କିନ୍ତୁ ବଡ଼ 
ଚିକ୍କଣିଆ । ଭାରତ ଅନ୍ୟଆଡ଼େ ଲକ୍ଷ୍ମଣଫଳ ବି ଅଛି । ଆମ ଆଡ଼େ ନାହିଁ । ଫୁଲ 
ଭିତରେ ପେଛ୍ା ରଙ୍ିଣି, ସୁନାଫ୍ରଲ, ହାଉମରିଚ, କାମିନୀ, ମଧୁମାଳତି, କରିବର, 
ଟଗର ଆଉ ମନାସଚମ୍ପା ବା ନାଗବଲ୍ଲୀ ! ନନା ମୋତେ ମନାସଚମ୍ପା ଖଛ ପାଖକୁ 
ଯିବାକୁ ମନା କରନ୍ତି । କହନ୍ତି ମନାସଚମ୍ପାର ତୀବ୍ର ଗନ୍ଧର ମୋହରେ ଶାଗୁଆ ରଙ୍ଗର 
ଡ଼ଙ୍କୁଆନାଗ ଗଛ ଡ଼ାଳରେ ମୋଡ଼ି ହୋଇ ରହିଥାଏ । ଏ ଶାଗୁଆ ନାଗ ପବନରେ 
ସାଇଁ ସାଇଁ ଉଡ଼ି ଲୋକଙ୍କୁ ଆକ୍ରମଣ କରେ । ତା” କବଳରୁ ନିସ୍ତାର ପାଇବା ସହଜ 
ନୁହେଁ । ଏମାନେ ଲାଉଡ଼ଙ୍କିଆଙ୍କ ଅପେକ୍ଷା ଆହୁରି ମାରାମ୍କ । ମନାସଚମ୍ପା 
ଦେଖିବାକୁ ଖୁବ୍‌ ଲୋଭନୀୟ, କଢ଼ ବେଳେ ଶାଗୁଆ ଆଉ ଫୁଟିଗଲେ ସୁନା ପାତରେ 
ତିଆରି ଫୁଲ ପରି ଦିଶେ । ପାଖୁଡ଼ା ଗୁଡ଼ିକ ଖୁବ୍‌ ବହଳ । ଠିଆ ଠିଆ ଡ଼େମ ପାଖରୁ 
ଚାରିଆଡ଼କୁ ମେଲେଇ ହୋଇ ପଡ଼ିଥାଏ, ମଝିରେ ଶିବଲିଙ୍ଗ ଭଳି କେଶର ଟିଏ । 
ଗଛରେ ପଫୁଟନ୍ତା ଫ୍ୁଲଟିକୁ ଦେଖିଲେ ଲାଗିବନି ସତେ ଫ୍ରଲପରି, ମନେହେବ 
ହାତଗଢ଼ା ଫ୍ରଲ | ଗୋଟିଏ ଫୁଟିଥୁଲେ ଖଣ୍ଡମଣ୍ଡଳ ମହକେଇ ଦେଉଥ୍‌ବ । କହନ୍ତି ଏ 
ଫୁଲଟିଏ ଧରି ଯେଉଁ ବାସନା ମନାସିବ ସେପରି ଏହା ବାସିବ । 


ନନା ଚାନ୍ଦା ଭେଦା କରି ତ୍ରିନାଥ ମହାପ୍ରଭୁ ଓ ହନୁମାନଙ୍କ ପାଇଁ ଆଉଗୋଟିଏ 
ଦି' ଶାଉଡ଼ିର ବଡ଼ ମନ୍ଦିର କରିବା ପାଇଁ ଯୋଜନା କରି ଅଧାଅଧ୍‌ କାମ କରି ଦେଇଥୁଲେ । 
ପଇସା ଅଭାବରୁ ସେହି ମନ୍ଦିରଟି ସଂପୂର୍ଣ୍ଣ ହୋଇ ନପାରି ତାଙ୍କର ମୃତ୍ୟୁ ପର୍ଯ୍ୟନ୍ତ ସେମିତି 
ପଡ଼ିରହିଲା । ବେଳେବେଳେ ଭୋଜିଭାତ ହେଲେ ଆମେ ସବୁ ଏହି ମନ୍ଦିରରେ ବସି 
ଭୋଗ ଖାଉ | ଖରା, ବର୍ଷା ସହ ସହି ଏହି ମନ୍ଦିରର କାନ୍ଧ ଶିଉଳି ମାଡ଼ି ଯାଇଥାଏ । 
ତେଣୁ ଖରାଦିନେ ଏହି ଖୋଲା ମନ୍ଦିର ଭିତରେ ବସିଲେ ମଧ୍ଯ ଖୁବ ଥଣ୍ଡା ଲାଗେ, 
ପୁଞ୍ଜିକରୟା ତୋଟାରେ ଉତ୍ତର ପୂର୍ବ କୋଣକୁ ନନା ଗୋଟିଏ ଚାଳି ଘର କରିଥାନ୍ତି । 

ଆଗକୁ ବାରଣ୍ଡା ପାଇଁ ଖୋଲା ଜାଗାଟିଏ ଛଡ଼ା ହୋଇଥାଏ ଓ ପଛପଟେ ନିବୁଜ 
ହୋଇଥବା ଏକ ଛୋଟ ବଖରା, ପଛ ଆଗ ହେଇ ଦୁଇଟି କବାଟ, କବାଟ ମାନେ 
ବାଉଁଶର ତାଟି , ଶିକୁଳି ନାହିଁ, ଭିଡ଼ିଆଣି ଦଉଡ଼ିରେ ବାନ୍ଧି ଦେବାକୁ ହୁଏ | ପୁଞ୍ଜିକୟୀ 
ତୋଟା ଚାରିପଟେ ଅମରି ଲଟାର ବାଡ଼ | ଏଣୁ ଭାଲୁଙ୍କ ଚଳପ୍ରଚଳରେ କେବେ ବାଧା 
ରହେନି । ନନାଙ୍କ କାମହେଲା ପ୍ରତିଦିନ ବାଡ଼ ବୁଜିବା ଓ ଭାଲୁଙ୍କ କାମ ହେଲା ପ୍ରତିଦିନ 
ବାଡ଼ ଭାଙ୍ଗିବା । ନନା ଅମରିଲଟାକୁ ଗ୍ରାମଫୋନ୍‌ ଫୁଲଗଛ କହୁଥିଲେ । ତା'ର ଫୁଲଯାକ 
ଏଚ୍‌ ଏମ୍‌ ଭି ଗ୍ରାମଫୋନ୍‌ଵର ଛତର ଭଳି ହେଇଥାଏ । ରଙ୍ଗ ଫାକୁଣ୍ଡିଆ ଜାମକୋଳିଆ, 
ମୂଳ ଆଡ଼କୁ ଗାଢ଼, ଫନ୍ଦ ଆଡ଼କୁ ପାଣିଚିଆ । ଦୃଦୁରା ଫ୍ଲ ମଳିଛିଆ ଧଳା | ଦୁଦୁରା : 
ମଧ୍ଧ ଗ୍ରାମଫୋନର ଛତର ଭଳି ଦେଖାଯାଏ କିନ୍ତୁ ତା ମୁହ ଅମରୀ ଫୁଲ ଭଳି ଗୋଲିଆ 
ନୁହେଁ କଣ କଣିଆ । 


ପୁଞଜିକୟାର ପୂର୍ବପଟକୁ ରୋଡ଼ ଡ଼େଇଁଲେ ଗୋଟିଏ ବନ୍ଧ, ବନ୍ଧଟି ବିଶେଷ 
ବଡ଼ ନହେଲେ ମଧ୍ଯ ନିହାତି ଛୋଟ ନୁହେଁ । ଚଉରସ ବନ୍ଧ ହୃଡ଼ା ଉପରେ ଚାରିକଡ଼େ 
ଆମ୍ବ ଓ କ୍ୟାଁ ଗଛର ଧାଡ଼ି । ଆତ୍ବମଦିନେ ଗଛର ଡ଼ାଳଗୁଡ଼ିକ ଆମ୍ବ ଭାରରେ ବନ୍ଧ 
ଭିତରକୁ ନଇଁ ଆସନ୍ତି । ବନ୍ଧର ପାଣି ଖୁବ୍‌ ନିର୍ମଳ, କାଉ ଆଖି ଭଳି ଡ଼ଳଢ଼ଳ | ନାଲି 
ନେଳୀ କଇଁ ଫ୍ରଟିଲେ ବନ୍ଧଟି ବଡ଼ ସୁନ୍ଦର ଦେଖାଯାଏ । ବନ୍ଧ ମଝିରେ ଗରୁଡ଼ଖମ୍ବ, 
ଗରୁଡ଼ଖମ୍ବ ମୁଣ୍ଡ ଉପରେ ଗରୁଡ଼ ନଥାନ୍ତି, ସୁଦର୍ଶନ ଚକ୍ରଟିଏ ଖଞ୍ଞା ହୋଇଥାଏ । ନନା 
ବନ୍ଧରେ ଗଡ଼ିଶ, ଶେଉଳ ଛାଡ଼ିଥାନ୍ତି । ବନ୍ଧରେ ଗୋଟିଏ ବୋଲି ପଥର ତୁଠ, ପାହାଚ 
ପାହାଚ ହେଇ ପାଣି ଭିତରକୁ ଲମ୍ବିଯାଇଥାଏ । ନନା ସକାଳର ତାଙ୍କ ନିତ୍ୟକର୍ମ ଏଇଠି 
ସାରନ୍ତି, ତାପରେ ତୋଟାରୁ ଜହ୍ନି, ତୋରଡ଼ା, ଲାଉ, ଭେଣ୍ଡି, କଣ୍ଢିଆଳି, ବାଇଗଣ 
ବୋଇତାଳୁ, ଯୋ” ଦିନରେ ଯାହା ପରିବା ଫଳିଥାଏ ତାକୁ ତୋଳନ୍ତି, ଘରେ ଠାକୁର 
ପୂଜା ପାଇଁ ଫୁଲ ସଂଗ୍ରହକରି ଗାମୁଛାରେ ବାନ୍ଧନ୍ତି । ଗାମୁଛାର ଗୋଟିଏ କାନି ଫୁଲ 
ତ ଆଉ ଗୋଟିଏ ପଟେ ପନିପରିବା, ଫଳମୂଳ । ବେଳେବେଳେ ଏହି ବନ୍ଧରୁ ହାଡ଼ିପିଲା 
କି ଦଣ୍ଡାସିପିଲା ମାଛ ଧରିଲେ ତାକୁ ହାତରେ ଅଲଗା ଝୁଲେଇ ଧରି ଆଉ ମୁଣ୍ଡରେ 
ଜାଳେଣି କାଠର ଗୋଛାଟିଏ ମୁଣ୍ଡେଇ ଘରେ ପହଁଚନ୍ତି । ମୋ ବୋଉ ମୁଗ ଜାଇ 
ପକେଇ ଭଲ ଜହ୍ନି ତରକାରୀ କରେ । ତୋରଡ଼ା ଭାଜେ ଆଉ ଶେଉଳ ମାଛ ଆମ୍ଭିଳା 

କରେ । ଶେଉଳ ମାଛର ଆମ୍ଭିଳା ଏଡ଼େ ସୁଆଦ ଯେ ମୁଁ ଏବେ ବି ଭୁଲିପାରିନି । 
ଖଟାମିଠାର ଅନନ୍ୟ ବ୍ୟଞ୍ଜନ । ଆଜି କାଲି ଏତେ ଭଲ ମଧୁର ମାଛ ମିଳୁନି ବୋଧେ । 
ମୁଁ ତ ଅନେକ ବର୍ଷ ହେଲା ଆଉ ମାଛ ମାଂସ ଖାଉନି ତଥାପି ଆନ୍ଦାଜ କରିପାରୁଛି 
ପୁଞ୍ଜିକରୟୀର ଗଡ଼ିଶ, ଶେଉଳ ମୋ ଠେ ସ୍ମ ତି ହୋଇ ରହିଯାଇଛି । ନନା ବେଳେବେଳେ 
ମହୁନାଡ଼, ଶାକରକନ୍ଦା, କରିଡ଼, କୁଜିସାରୁ, ପିଲିସାରୁ ଆଣିଥାନ୍ତି । ଏସବୁ ତାଙ୍କୁ ଭେଟି 
ମିଳିଥାଏ । ଚାଇୁଡ଼ିଦେଇ ପାହାଡ଼ ଉପରେ ଆମର ଗୋଟିଏ କନ୍ଧଘର ସଙ୍ଗାତ ଥାନ୍ତି । 
ବୋଉ ସେମାନଙ୍କ ସାଙ୍ଗରେ ମଇତ୍ର ବନ୍ଧେଇ ଥାଏ । ସେମାନେ ହଳଦୀ, ମହୁ, ପାଳୁଅ 
ଆଉ ଆତ୍ଭସଢ଼ା ନେଇ ଆମ ଘରେ ପହଞ୍ଚନ୍ତି । ଏସବୁ ରଖି ବୋଉ ତାଙ୍କୁ ତାର ପୁରୁଣା 
ପିନ୍ଧାଲୁଗା ବଦଳ ଦେଇଥାଏ । 


ପୁଞ୍ଜିକୟୀର ବନ୍ଧ ନନାଙ୍କର ଜୀବନ ନାଟିକା । ବନ୍ଧର ପାଣି ପରିଷ୍କାର 
ରହିବା ପାଇଁ ନନା ଦୁନିଆ ନୀତି ନିୟମ କରିଥାନ୍ତି । ବନ୍ଧରେ ଶୌଚ କରିବା, ସାବୁନ 
ଲଗେଇ ଲୁଗାପଟା ଧୋଇବା ମନା । ଖରାଦିନେ ଶଗଡ଼ିଆମାନେ ବନ୍ଧରେ ପୋଡ଼ 
ଭର୍ରି କରିଦିଅନ୍ତି । ପୁଞ୍ଜିକୟାରେ ନନାଙ୍କ ଉପସ୍ଥିତିରେ ଏଭଳି ଅନୀତି କାମ ତ 
ଅସମ୍ଭବ, ତାଙ୍କ ଅନୁପସ୍ଥିତିରେ ଏଭଳି କାଣ୍ଡ ଘଟିଥୂଲେ ନନା ଶଗଡ଼ିଆଙ୍କ ନାଁ ଗାଁ 
ଲୋକଙ୍କୁ ପଚାରି ଉଚାରି ମନେ ରଖିଥାନ୍ତି । ସେମାନେ ପୁଣି ପୁଞ୍ଜିକର୍ୟା ବାଟେ 
ଫେରିଲେ ସେମାନଙ୍କ ସାଙ୍ଗରେ ନନାଙ୍କ ରଫାଦଫା ହୁଏ । ନନାଙ୍କ ସାହସ 
ଅପରିସୀମ । ଦଶ ଦଶଟା କୋବାଳିଆ ଶଗଡ଼ିଆ ମୁଁହ ଆଗରେ ଠିଆ ହୋଇଥୂଲେ 
ମଧ୍ଯ ଉଁ ଚୁ ନକରି ସେ ପିଟି ଦେଇ ଯିବେ । ଜଣେ ମାଡ଼ ଖାଇଗଲେ ବଳକା ତକ 
ଛାନିଆରେ ପଛଘୁଞ୍ଚା ଦେଇଦେବେ । ନନାଙ୍କର ମତହେଲା ଶଗଡ଼ିଆଙ୍କ ସାଙ୍ଗରେ 
ଅଯଥା ବକର ବାକର ହେଲେ ପରିସ୍ଥିତି ଥଣ୍ଡା ପଡ଼ିଯାଏ ପୁଣି ଉଷ୍ୁମେଇ ଗରମା 
ଗରମ କରିବାପାଇଁ ଆହୁରି ଅଯଥା ଭାଷା ଖଟ କରିବାକୁ ପଡ଼େ । ଥରେ ଥୋବଣି 
ଉପରକୁ ମାଡ଼ହୋଇ ନାକରୁ ସରସର ରକ୍ତ ନିଗିଡ଼ିଗଲେ ପରିସ୍ଥିତି ଭୟଙ୍କର 
ହେଇପଡ଼େ | ତାପରେ ଆଣ୍ତର ଚକ୍ତି ଆଉ ଠଙ୍ଗିହାଡ଼କୁ ଲକ୍ଷ୍ୟ କରି ଠେଙ୍ୁଣି ମାଡ଼ 
ବସିଗଲେ ସେତିକିରେ ଯେତେ ବଳୁଆ ହେଲେ ବି ସାଷ୍ଟାଙ୍ଗ | ଆଉ ବଳକା 
ଶଗଡ଼ିଆତକ ଛାନିଆରେ ଜାଗା ଛାଡ଼ି ପଳେଇଯାନ୍ତି । 

ବ୍ରାହ୍ମମୃହୁର୍ଭରୁ ନନା ନିଦରୁ ଉଠନ୍ତି । ଅଣ୍ଟାରେ କାତିଟିଏ ଖୋସନ୍ତିୟ ଆଉ 
କାନ୍ଧରେ ଟାଙ୍ଗି ଆଟିଏ ପକେଇ ପୁଞ୍ଜିକୟା ବାହାରି ପଡ଼ନ୍ତି । ନନା ନିଜ ହାତରେ 
କାତି ପଜାନ୍ତି ଓ ତା ପାଇଁ ବେଣ୍ଟ ତିଆରନ୍ତି । ସଦଳଓଷ ମଂଜକରି ଲୁହା କାତିକୁ 
କାଠ ବେଣ୍ଟରେ ପିନ୍ଧାନ୍ତି । ସଦଳଓଷର ବାସନା ବଡ଼ ରୋଚକ, ଗୋପାଳ ୱାନିସ୍‌ର 
ବାସନା ସଙ୍ଗେ ସମାନ । ଝୁଣାକୁ ଗଞ୍ଜାମରେ ସଦଳଓଷ କହନ୍ତି । 


ମୋର ମନେଅଛି ପଚାଶ ବର୍ଷ ତଳେ ଦିଗପହଣଶ୍ଡିରୁ ପୁଞ୍ଜିକର୍ୟା ରାସ୍ତା ଭାରି 
ବିପଦସଂଙ୍କୁଳ ଥଲା । ଏବେ ସବୁ ଖୋଲାମେଲା ହୋଇଗଲାଣି, ରାସ୍ତା ଦିଂକଡ଼େ 
ଅନେକ ସରକାରୀ ଓ ବେସରକାରୀ କୋଠାଘର ତିଆରି ହୋଇଗଲାଣି । ବିଜୁୂଳିବତୀ 
ଲାଗିଗଲା ପରେ ଆଉ ଭୟ ନାହିଁ । ରାତିଟା ଦିନ ଭଳି ଲାଗୁଛି, ଦିନ କଥା ଛାଡ଼ । 


ଦିଗପହଣ୍ଡି ଗଡ଼ରୁ ପୁଞ୍ଜିକୟାରେ ପହଞ୍ଚିବା ପାଇଁ ଦୁଇଟି ରାସ୍ତା । ଗୋଟିଏ 
ଗଡ଼ଚୈତନ୍ୟପୁର ଶାସନ ଦେଇ ଜାଙ୍କସନ୍‌ ବାଟେ ସିଧା ପୁଞ୍ଜିକର୍ୟୀ ଓ ଅନ୍ୟ ରାସ୍ତାଟି 
ବଡ଼ବନ୍ଧ ହୃଡ଼ାରେ ହୁଡ଼ାରେ ମେଦିରି ସାହି ବାଟେ ବାଉରୀ ସାହି, ହାଡ଼ି ସାହି ହେଇ 
ପୁଞ୍ଜିକରୟୀ । ଜାଙ୍କସନନ ବାଟେ ଗଲେ ରାସ୍ତାରେ ରଜାମଶାଣି ପଡ଼େ । ରଜା ମଶାଣିରେ. 
ଖରାବେଳେ ରଜାଭୂତ ବାହାରେ ।! ତମେ ତମ ବାଟରେ ଯାଉଥୁୂବ, ତମ କଡ଼େ କଡ଼େ 
ଟପ୍ଟାପ୍‌ ଘୋଡ଼ା ଛୁଟେଇ ରଜାଭୂତ ଚାଲିଥୂବ, କିଛି ଦୃଶ୍ୟ ହେଉନଥୁୂବ | ଭେଟଣା 
ହେଇଗଲେ ଦେହ ହେମାଳ ପଡ଼ିଯିବ । ରଜାଭୂତ ବଡ଼ ପ୍ରତାପୀ, ବାରହାତ ଖଣ୍ଡାବୁଲାଏ | 
କର୍କଶ ସ୍ଵରରେ ପୈକାଳି ବଜାଏ, ଏଣୁ ଏଇ ରାସ୍ତା ନନାଙ୍କ ପସନ୍ଦ ନୁହେଁ । କାରଣ 
ନନା ସେ ବାଟେ ଗଲେ ମୁଁ ମଧ୍ଯ ଯିବା ପାଇଁ ମନ ବଳେଇବି | ସେ ସବୁବେଳେ ବଡ଼ 
ବନ୍ଧ ରାସ୍ତାଦେଇ ଯିବାଆସିବା କରନ୍ତି । ଏଇ ରାସ୍ତାଦେଇ ଗଲେ ପୁଞ୍ଜିକୟୀ ଅନ୍ବାଟ 
ପଡ଼େ । ଘରୁ ବାହାରି ଅନ୍ପୂର୍ଣ୍ଠା ସାହି ଭିତର ଦେଇ ରାଧାକାନ୍ତ ମନ୍ଦିର ବାଟେ ରଜାଙ୍କ 
ନଅର ପାଚେରୀ କଡ଼େ କଡ଼େ ହେଡ଼ପଶ୍ଡିତ କବିସୂର୍ଯ୍ୟଙ୍କ ଘର ପାରି ହେଇ ତା ପରେ 
ଇଞ୍ଜିନ୍‌ ଘରକୁ ପଛରେ ପକେଇ ବଡ଼ବନ୍ଧ ହୃଡ଼ାରେ ହୃଡ଼ାରେ ଗଲେ ପୁଞ୍ଜିକର୍ୟୀ । ବାଉରୀ 
ସାହି ଓ ହାଡ଼ି ସାହିରେ ବି ଦି” ଚାରିଗଣ୍ଡା ଦଣ୍ଡବତ ନନାଙ୍କୁ ପ୍ରାପତ ହେଇଯାଏ । ଏବେ 
ରଜାଙ୍କ ଇଞ୍ଜିନ ଘରେ ଦିନା କେତେ ବାଳିକା ସ୍ତ୍ରଲ୍‌ ଚାଲିଲା, ତାପରେ ତାକୁ ମହିଳା 
ମହାବିଦ୍ୟାଳୟ କରିବା ପାଇଁ ଯୋଜନା ଚାଲିଛି । 

ଏହି ରାସ୍ତାରେ ତିନିଟା ଘାଟି, ପ୍ରଥମଟି ହେଲା ଦଣ୍ଡାସି ସାହି ମୋଡ଼, 
ସେଇଠି କୁଆଡ଼େ ଦିନରେ ମଧ୍ଯ ଭୂତ ବାହାରେ । ଦିଣ୍ଡା ମାଇକିନା ଭୂତମାନେ ଲମ୍ବା 
ଲମ୍ବା ଜିଭ କାଢ଼ି ଡ଼ରାନ୍ତି । ଯଦି ମୋଡ଼ ପାରି ହେଇଗଲ ଆଗକୁ ଡ଼ାହାଣ ପଟେ 
ପଡ଼ିବ ହାଡ଼ିସାହିଁ, ଏଠି ଘୁଷୁରୀ ଭୂତ । ଦୈବାତୃ ଯଦି ଘୁଷୁରୀ ଭୂତ ଦି'ଗୋଡ଼ ସନ୍ଧି 
ଦେଇ ଗଳି ଚାଲିଗଲା ତା ହେଲେ ଝାଡ଼ା ବାନ୍ତି ନ ହେଇ ଆଉ ରକ୍ଷା ନାହିଁ । ଯଦି 
କୌଣସି ମତେ ଏହି ଘାଟିଟା ପାରିହୋଇଗଲେ ଆଗରେ ପଡ଼ିବ ଶିପଚୂନ ଭାଟି । 
ପିଲାବେଳେ ମୁଁ ଶୁଣିଥୁଲି ଏଇଠି ବଡ଼ ବଡ଼ ହେମଦସ୍ତାରେ ଧଳା ଧଳା ଭୂତମାନେ 
ଶିପଚୂନ କୁଟନ୍ତି । ସେଇ କୁଟିବା ତାଳ ନିର୍ଜନ ଖରାବେଳଟାରେ ମଧ୍ଯ ଭୟ ସଞ୍ଚାର 
କରିଦିଏ । ଲାଗେ ସତେ ଯେମିତି କିଏ ଛାତି ଉପରେ ଦୁମ୍‌ ଦୁମ୍‌ ମାଡ଼ କରୁଛି । 
ବେଶ୍‌ ଏହି ଘାଟିଟା ପାର ହେଲେ ପଡ଼େ ପୁଞ୍ଜିକର୍ୟୀ । ନନା ମୋତେ କହିଥାନ୍ତି 
ଭୂତର ସାମାନ୍ୟ ଦକ ଲାଗିଲେ କାନରେ ପଇତା ମୋଡ଼େ ଦେଇ ପରିସ୍ରା କରିସାରି 
ସେହି ପରିସ୍ରା ବାଲିକୁ ଚାରିଦିଗକୁ ଛିଞ୍ଚିଦେଲେ ଭୂତର ଆଣ୍ଟ କମିଯାଏ । ନନାଙ୍କୁ 
ନିଶ୍ଚିତ ଭାବେ ଏସବ ଘାଟି ଫାଟି ଭୂତ ଫୁତ ଭୟ ନଥୁଲା । ନହେଲେ ସେ କାହିଁକି 
ସକାଳଟାରୁ ପୁଞ୍ଜିକୟୀ ଯାଉଥାନ୍ତେ । ନନା ସବୁବେଳେ ମୋତେ ଗୋଟେ କଥା 
କହୁଥୂଲେ ଯେ ସେ ସକାଳୁ ସକାନୁ ଗଣ୍ଡେ ଦିଗଣ୍ଡା ଭାଲୁ ହାବୁଡ଼ରେ ପଡ଼ନ୍ତି । 
ଭାଲୁମାନେ ରାତିସାରା ତାଙ୍କର ଆଧାର ଖାଇସାରି ପାହଁନ୍ରିଆ ପାହାନ୍ତି ଆରୁ 
ଖୋଲକୁ ଗଡୁଥାନ୍ତି । ସେ ସମୟରେ ତାଙ୍କୁ ବିଜାର କଲେ ସେମାନେ ପ୍ରବଳ ରିଶା 
ହେଇଯାଆନ୍ତି । ତେଣୁ ନନା ଭାଲୁଙ୍କୁ ଦେଖିଲେ ଦଣ୍ଡେ ଠିଆହେଇ ପଡ଼ି ସେମାନଙ୍କୁ 
ବାଟ ଛାଡ଼ି ଦିଅନ୍ତି । ହାତରେ କିନ୍ତୁ ଟାଙ୍ଗିଆଟା ଟାଣ ଥାଏ । ସାମାନ୍ୟ ଓଲମ୍‌ ବିଲମ୍‌ 
ହେଲେ ଭାଲୁ ନନାଙ୍କ ହାତରୁ ନିସ୍ତାର ଯାଏନି । 

ପୁଞ୍ଜିକର୍ୟା ଛକର ଉତ୍ତର ପଟେ ଝିକର ଛପର ଗୋଟିଏ ଦି'ସାଉଡ଼ି ଘର 
ଥାଏ । ସେଇଟା ହେଉଛି ଫରେଷ୍ଟ ଚେକ୍୍‌ଗେଟ୍‌ । ନନାଙ୍କ ଅତି ଅନ୍ତରଙ୍ଗ ସାଙ୍ଗ 
ଭେଙ୍କଟ ରାଓ ଏଇଠି ରହୁଥିଲେ । ସେ ରାତିସାରା କେମିତି ଏକୁଟିଆ ଏହି ଘର 
ଭିତରେ ରହିଯାନ୍ତି ତାହା କେବଳ ତାଙ୍କୁ ହିଁ ଜଣା । ଅବଶ୍ୟ ସଂଧ୍ୟା ବେଳୁ ଭେଙ୍କଟ 
ରାଓ ଦି'ଚାରିଟା କୁକୁଡ଼ା ତା ସାଙ୍ଗକୁ କାଞ୍ଚେ ଦି କାଞ୍ଚ ଦେଶୀ ଚଢ଼େଇ ଦେଇଥାନ୍ତି । 

ତାଙ୍କର ଆଖିଯାକ ଜାମକୋଳି ଭଳି ଲାଲି ହେଇଯାଇଥାଏ । ଭେଙ୍କେଟ ରାଓଙ୍କର 
ବେଶ ପୋଷାକ ପୁଲିସଲୋକ ଭଳିଆ । ଖାକି କନାର ହାପ୍ପ୍ୟାଣ୍ଟ, ସାର୍ଟ ମଯ 
ଖାକିର, ଦି'ଟା ଛାତି ପକେଟ, ଦି କାନ୍ଧଉପରେ ଦିଟା ବକ୍ଲିସ୍‌ । ଗୋଲିଆ ଫୁଲକା 
ମୁହଁ, ଜମାଣିଆ ବାଘୁଆ ନିଶ ହଳେ । ସାର୍ଟଟା ପେଣ୍ଟ ଭିତରକୁ ପଶେଇ ଦିଆ 
ହେଇଥାଏ ଓ ଅଣ୍ଟାରେ ଚମଡ଼ାର ଚଉଡ଼ା ବେଲ୍‌, ବେଲ୍‌ ଆଗରେ ଅଣ୍ଡାକୃତି ପିତଳର 
ମୋହର, ତା” ଉପରେ କଣ ଖୋଦିଆ ହୋଇଥୂଲା କେଜାଣି ସେଆଡ଼କୁ ମୋର 
ଏତେ ଲକ୍ଷ୍ୟ ନଥୁଲା | ଭେଙ୍କଟ ରାଓଙ୍କୁ ମୁଁ ସଙ୍ଗାତ ବାପା ଡ଼ାକୁଥୁଲି । ନନା ସକାଳୁ 
ଯାଇ ଭେଙ୍କଟ ରାଓଙ୍କୁ ନିଦରୁ ଉଠାନ୍ତି | ଭେଙ୍କଟ ରାଓଙ୍କର ଅତି ଅତିରଙ୍ଗ ହେଲେ 
ମଧ୍ଯ ନନାଙ୍କର ଶୁଣ୍ଢିପାଣି ଚଳେନି ¦ ମାତ୍ର ଅଧ୍କାଂଶ ଦିନ ଭେଙ୍କଟ ରାଓଙ୍କ ସାଥୂରେ 
ନନାଙ୍କର ଦିନବେଳା ଗଞ୍ଜେଇ ଆସର ଜମେ । 

ନନାଙ୍କର ଗୋଟିଏ ଚିଲମ ବଟୁଆ ଥାଏ । ସେଇଟା ବେଳେବେଳେ ତାଙ୍କ 
ଅଣ୍ଡାରେ ଗାମୁଛା ସାଙ୍ଗରେ ଗୋଡ଼ିଆ ହେଇଥାଏ ତ ଆଉ ବେଳେ ପୁଞ୍ଜିକୟା ଘର 
ଚାଳରେ ଖୋସିଆ ହେଇଥାଏ ନହେଲେ ହନୁମାନ ମନ୍ଦିରର ଠ୦ଣାରେ ମାଟି ଘଡ଼ି 
ଭିତରେ ଥୁଆଂ ହୋଇଥାଏ । ବଟୁଆ ଭିତରର ସାଜ ସରଂଜାମ ହେଲା ପାଞ୍ଚୋଟି 
ପୋଡ଼ାମାଟିର ଚିଲମ ନଳୀ, ଗଞ୍ଜେଇ କାଟିବା ପାଇଁ ଚାରି ଆଙ୍କୁଳ ଚଉଡ଼ାର 
ଚ଼ାଖଣ୍ଡେ ଛୋଟ ଖଲପଥର, ପ୍ରେମକଟାରୀ, ଛାପକନା ଓ ଗୁଳି । ପ୍ରେମକଟାରୀ 
ଲିହଣ ଆକାରର ଖଣ୍ଡିଏ ଧାରୁଆ ଛୁରୀ |! ଲୁହାଭାଗଟା ଲିହଣ ଭଳି, ଏତେ ବେଶି 
ଲମ୍ବାନୁହେଁ । ଲୁହାର ଧାର ମୁହଁଟା ଅର୍ଵଚନ୍ଦ୍ରାକୃତି, ପେଟୁଆ ହେଇ ଟୁମୁକୁଳେଇ 
ଥାଏ । ପ୍ରେମକଟାରୀର ବେଣ୍ଟଟା ହାତୀ ହାଡ଼ର, ହାତ ସାଙ୍ଗରେ ରଂଜଘଷ ହେଇ 
ହେଇ ଚିକ୍‌ ଚିକ୍‌ କରୁଥାଏ । ଖୁବ୍‌ ମଉଜରେ, ଧୀରେ ଧୀରେ ପ୍ରେମରେ ଗଂଜେଇପତ୍ର 
ଆଉ ଜଟ କାଟିବାକୁ ହୁଏ ବୋଲି ନନା ନାଁ ଦେଇଥାନ୍ତି ପ୍ରେମକଟାରୀ । ଏହି 
ନାମକରଣରେ ଦୁର୍ଟାଙ୍କ ଆୟୁଧର ମଧ୍ଯ ସଂକେତ ଅଛି । ମଣିଷକୁ ଆସୁରୀ ପ୍ରଭାବରୁ 
ମୁକ୍ତ କରି ସାତ୍ଧିକ ମାନସିକତାରେ ପହୃୁଞ୍ଚେଇବାରେ ସାହଯ୍ୟକରେ ବୋଲି କଟାରୀ 
ଶବ୍ଦର ପ୍ରୟୋଗ କରାଯାଇଛି । କଟାରୀ ସଂପର୍କରେ ନନାଙ୍କ ବୟାନ 
ପ୍ରଣିଧାନଯୋଗ୍ୟ । କଟାରୀର ମୁହଁଟା ଡ଼ଙ୍ଗା ଆହୁଲାର ଅଗଭଳିଆ ଦେଖାଯାଏ । 
ଡ଼ଙ୍ଗା ଯିମିତି ସଂସାର ସାଗରରୁ ମଣିଷକୁ ପାରିକରେ ସିମିତି କୁଆଡ଼େ ଶିଳପଥର 


44 ଛ ପୁଞ୍ଜକର୍ୟାର ଫକୀର 


Digitized by srujanika@gmail.com 


ଓ କଟାରୀ ଡ଼ଙ୍ଗା ଆଉ ଆହୁଲା ହେଇ ମଣିଷକୁ ସଂସାରରୁ ପାରିକରିଦିଅନ୍ତି । ଦିପୁଳା 
ଗଂଜେଇ ଟାଣିଦେଲେ ଜୀବନର ଯେତେକ ଜଂଜାଳ ହଟିଯାଏ । ମନ ଦିବ୍ୟ 
ଭାବନାରେ ଭରିଯାଏ ।! ମଣିଷ ମାଟିରୁ ଉତ୍ତରିତ ହେଇ ଆକାଶରେ, ଶୂନ୍ୟରେ 
ବିଚରଣ କରେ । ପବନ ପୁତ୍ର ହନୁମାନ ଶିବଙ୍କ ସଂପ୍ରଦାୟର ଦେବତା ବୋଲି ତାଙ୍କ 
ପାଖରେ ଗଞ୍ଜେଇ ଧୂଆଁ ଚଳେ । ହନୁମାନ କୁଆଡ଼େ ଗଞ୍ଜେଇ ଦିପୁଳା ଟାଣିଲାପରେ 
ଅନାୟାସରେ ସମୁଦ୍ଵ ଲଫି ସ୍ଵର୍ଣ୍ଣ ଲଙ୍କାରେ ପହଁଞ୍ଚୟଲେ ବୋଲି ପ୍ରବାଦ ଅଛି । 


ଗଂଜେଇ ତିଆରିବାରେ କାରିଗରି ଅଛି, ପତ୍ର ଓ ଜଟକୁ ଶିଳପଥର ଉପରେ 
ପାରିଦେଇ ପ୍ରେମକଟାରୀରେ ଟିକିଟିକି କରି କାଟି ଦିଆଯାଏ । ତାପରେ ବାଁ 
ପାପୁଲିରେ କଟାପତ୍ରପୁଳାକ ଧରି ଟୋପେ ଦି ଟୋପା ପାଣି ପକେଇ ଡ଼ାହାଣ 
ହାତର ବୃଢ଼ାଆଟ୍ୁଳି ଟିପରେ ଦଳି ଦିଆଯାଏ । ପତ୍ରଯାକ ସାଙ୍କୁଡ଼ି ଯାଇ ପରସ୍ପରକୁ 
ଛନ୍ଦି ଯାଆନ୍ତି । ତାପରେ ହାତ ବନ୍ଧୁକରେ ଦାରୁ ଭର୍ଭିକଲାପରି ଗଂଜେଇ ପତ୍ରକୁ 
ଚିଲମରେ ଖୁନ୍ଦି ଦିଆଯାଏ । ତା ଆଗରୁ ଗୁଳିଟି ପୁରେଇ ନଳୀର ତଳ ଭାଗକୁ 
ବନ୍ଦକରି ଦିଆଯାଇଥାଏ । ଗଂଜେଇ ପତ୍ର ଭର୍ଭି ହେଇଗଲେ ନଳୀ ମୁହଁକୁ ଆଙ୍ଗୁଠିରେ 
ଟିପି ଦିଆଯାଏ । ବର୍ଭମାନ ଚିଲମ ରେଡ଼ି । ଛାପକନାକୁ ଓଦା କରି ଚିଲମ ନଳୀର 
ତଳଭାଗକୁ ପିନ୍ଧେଇ କରପତ୍ର ମୁଦ୍ରାରେ ପାଟି ପାଖରେ ଧରାଯାଏ । ଆଉଜଣେ 
ଚିଲମ ମୁହଁରେ ଅଗ୍ନି ସଂଯୋଗ କରେ । ମୁଁ ଦେଖିଛି ନନା ହାପୁ ହାପୁ କରି ତିନି ଚାରି 
ଥର ନିଶ୍ଵାସ ଶୋଷାଡ଼ନ୍ତି । ଚିଲମ ମୁହଁରେ ନିଆଁ ହାଲୁ ହାଲୁ ହେଇ ଜଳିଉଠେ, 
ସୁଡ଼ଙ୍ଗ ଦେଇ ଧୁଆଁ ଛାଡ଼ି ରେଳଗାଡ଼ି ଆସିଲାଭଳି ଲାଗେ । ତାପରେ ମୁହଁରୁ 
ଚିଲମଟା କାଡ଼ିଦେଇ ପେଟ ଭିତରର ଗଂଜେଇ ଧୂଆଁକୁ ଗବ ଗବ କରି ନାକ ଓ 
ପାଟିବାଟେ ବାହାରକୁ ଛାଡ଼ନ୍ତି । ରେଳ ଇଞ୍ଜିନ୍‌ରୁ ଫୁଟାପାଣିର ଗରମ ବାମ୍ଫ ଇଂଜିନ 
ତଳବାଟେ ଅବିକଳ ଏଭଳି ଭସ୍‌ ଭସ୍‌ ହେଇ ବାହାରେ । ଗଂଜେଇ ଧୂଆଁର ସାଭ୍ଵିକ 
ମହକରେ ମନ୍ଦିର ଚାନ୍ଦିନୀ ଓ ଖଣ୍ଡମଣ୍ଡଳ ମହକି ଉଠେ । ମୁଁ ଏ ଗନ୍ଧରେ ମତୁଆଳ 
ହେଇଯାଏ । 


ଆଉ କିଏ କିଏ ଉର୍ବମୁଖ ହେଇ କୁଣ୍ଡଳୀ କରି ଧୂଆଁ ଉପରକୁ ଛାଡ଼ନ୍ତି । ଏହି 
କୁଣ୍ଡଳୀ ଗୁଡ଼ିକ ଛୋଟରୁ ବଡ଼ହେଇ ଧୂମକେତୃ ଭଳି ଶୂନ୍ୟରେ ମିଳେଇ ଯାଆନ୍ତି । ଗଂଜେଇ 

ଶୋଷାଡ଼ିଲା ଆଗରୁ ଚିଲମଟିକୁ ମୁହଁରେ ଦେଇ ˆ ହର ହର ମହାଦେବ, ବଂ ବଂ 
ଭୋଳେ ନହେଲେ ˆ ବଜରଙ୍ଗ ବାଲି ନତୁବା ସେ ଏ...ଏ...ଏ ତ, ଅର୍ଥ ସୀତାରାମ 
କହି ଆବାହନ କରାଯାଏ । ଏହି ଉଚ୍ଚାରଣ ଭୈରବୀ ରାଗ ଆଳାପ କଲାପରେ ପାଟିରୁ 
ନୁହେଁ ନାଭିରୁ ଉଦ୍ଧଗାରା ଯାଏ, ଏହା ଏତେ ଜୋର ହୁଏଯେ ପୁଞ୍ଜିକୟୀର ଗଗନ ପବନ 
କମ୍ପି ଉଠେ । ଜନ୍ତୁ ଜୁନ୍ତା ଛାନିଆରେ କାନ ପାରି ରହିଯାନ୍ତି । ଗଂଜେଇ ସେବନ କର୍ମ 
ପ୍ରାଣାୟାମ ପ୍ରକ୍ରିୟା ବା ରବିଶଙ୍କରଙ୍କ ସୁଦର୍ଶନ କ୍ରିୟା ସହିତ ସମାନ । ଗଂଜେଇ ଧୂଆଁ 
ସହିତ ନିଶ୍ଵାସକୁ ନାକ ବାଟେ ଫୁସ୍‌ଫୁସ୍‌ ଭିତରକୁ ନେଇ ତାକୁ ସ୍ତମ୍ଭନରେ ଦେହ ଭିତରେ 
ଅଟକେଇ ପୂଣି କିଛି ସମୟ ପରେ ଉଦ୍ଧଗାରିବାକୁ ହୁଏ । ଗଂଜେଇ ସେବନ ମାଧ୍ଯମରେ 
ନିଶ୍ନାସ ନଳୀ, ଫୁସ୍‌ଫୁସ୍‌ ସାର୍ଧିକ ସୁଗନ୍ଧରେ ଉଚ୍ଟାଟିତ ହେଇଯାଏ । ନନା କହନ୍ତି ଏମିତିରେ 


ଅଭ୍ୟାସ ଗଭୀର ହେଲେ କୁଣ୍ଡଳିନୀ ଜାଗ୍ରତ ହୁଏ | 


ଶୁଣ୍ଚି ପାଣି ନିଶା ଭଳି ଗଂଜେଇ ନିଶା ହଠାତ ମୁଣ୍ଡକୁ ଚଢ଼େନି । ଧୀରେ 
ଧୀରେ ମୁଣ୍ଡ ତଥା ସମଗ୍ର ଶରୀରକୁ ବାୟବୀୟ ପଦାର୍ଥ ଭଳି ହାଲୁକା କରିଦିଏ । 
ନିଶା ଟଢ଼ିଲା ବେଳେ ଗୁଣକୁ ଦିଗୁଣ ହେଇବଢ଼େ । ଶୁଣ୍ଢିପାଣି ନିଶା ବଡ଼ ମାରାମବକ, 
ଫଡ଼ଫଡ଼ିଆ । ମୁନ୍ଦେ ପେଟରେ ପଡ଼ିଗଲେ ଅଗ୍ନିତେଜ ହେଇଯାଏ । ଗୁରାଳି କରିବାକୁ 
ଇଛାହୁଏ । ଏଣୁ ଆଗକାଳେ ଶୁଣ୍ଢିନିଶା ବାମୁଣେ ଘେନୁ ନଥଲେ । ଏସବୁ ନନାଙ୍କ 
କହିବା କଥା ! କିନ୍ତୁ ଏକଥାରେ ସଂଲଗ୍ଧତା ଥୁଲାଭଳି ମୋତେ ଲାଗୁନଥୂଲା । ମୋର 
କକାପୁଅ ଗୋଦାବରୀ ଭାଇନା ଓ ହରିହର ଭାଇନା ପ୍ରବଳ ଦେଶୀ ମଦ ପିଉଥୂଲେ 
ଓ ମୋ ନନା ଏ ସଂପର୍କରେ ସଂପୂର୍ଣ୍ଣ ସଚେତନ ଥୁଲେ । ଆମ ଘର ଆଗ ଗୂର୍ଚଚୀ 
ମୁଣ୍ଡରେ ଶୁଣ୍ଢିସାହି ଥୁଲା ଓ ସେମାନେ ପେଟେ ପେଟେ ପିଇ ସାରିଲାପରେ ଆମ 
ଘର ଥାଗ ଦେଇ ଆମ ପଡ଼ିଶା ତାଙ୍କ ଘରକୁ ଫେରୁଥିଲେ | ଆଜିକାଲି ସବୁ ଖୋଲା 
ମେଲା, ବ୍ରାହ୍ମଣ ଅବ୍ରାହ୍ମଣ ବିଚାର ନାହିଁ, ବାମୁଣେ ସବୁ ଖାଇଲେଣି । କଥାଟାକୁ 
ତଳେଇ ଦେଖୁଲେ ଲାଗିବ ବାମୁଣ ଯାକ ସଦାକାଳେ ସର୍ବଗିଳା, ଯାହା ପେଟରେ 
ପଡ଼ିଲା ତାହା ଭସ୍ମ ଅନିର୍ବାଯ୍ୟ । 


ଦିଗପହଡଶ୍ଡିରେ କନ୍ଧ ହେଇ ବଢ଼ିଥିବାରୁ ସବୁପ୍ରକାର ନିଶା ସହିତ ମୋର 


ପରିଚିତି ଅଛି, ସଂପୃକ୍ତି ନୁହେଁ । ଏହି ପରିଚିତି ପୁଣି ପରୋକ୍ଷ, ପ୍ରତ୍ୟକ୍ଷ ନୁହେଁ । 

ନନା ତ ନାସ ଆଉ ଗଞ୍ଜେଇ ସେବନ କରୁଥଲେ । କକାପୁଅ ଭାଇନାମାନେ ଶୁଣି 
ପାଣିଭିତରେ ବୁଡ଼ି ରହୁଥିଲେ । ମୋ ଜେଜେ ମା'ଙ୍କ ପାଇଁ ଆପୁ ଲୋଡ଼ା ହେଉଥୁଲା । 
ପାନକୁ ପ୍ରେମ ସାଙ୍ଗରେ କବିମାନେ କେଉଁ ପୁରୁଣା କାଳରୁ ଯୋଡ଼ି ଦେଇଛନ୍ତି । 
ପାଠୀ ବଂଶର ଲୋକମାନେ କବି ଓ କବିଭାବାପନ୍ନ ଥୁଲେ ମଧ୍ୟ ସେମାନଙ୍କର 
ପାନ ଚଳୁ ନଥୁଲା । ନାସ ସେବନ ସହିତ ମୁର୍ବନାର ସଂପର୍କ ଥୁବାରୁ ମୁର୍ଵଣ୍ୟ 
ପଣ୍ଡିତମାନେ ତାକୁ ଆଦର କରୁଥୂଲେ । 


ଗୋପାଳକୃଷ୍ଣ ପାଠୀଙ୍କ 'ଆପୁଆ ଘର କଳି” ଗୀତରୁ ଏଠି ଉଦ୍ଧୃତି ଦେବା 
ଅବାନ୍ତର ହେବ ନାହିଁ । 


ସ୍ତ୍ରୀ - 


ପୁରୁଷ - 


ସ୍ପ୍ୀ - 


ଥିଲା ମୋ କପାଳେ ସିନା 
ହାତ ଧରି ହେଲି ମୁଁ ଦୀନ ହୀନା । 
ଅଫିମପ୍ରାଣ ହେ, ତୁମ ବୁଦ୍ଧି ଗଲା ଚିହ୍ନା ॥ 


ମୁଁ କି ଅବାଧୁଆ ଲୋକ, 

ସବୁ ଜାଣି ବୁଝେ ସଂସାର ଯାକ 

ଫଟା କପାଳିଲୋ), ତୁ କି ବୁଝିବୁ ସଉକ ॥ 
ସଉକି ଜାଣିଛି ସବୁ, 

ଅଫିମ କିଣାରେ ସାରିଲ ଡ଼ାବୁ 

ଅଫିମ ବାବୁହେ, ମୋତେ କହ ହାବୁଡ଼ୁବୁ ॥ 


କହୁ କେତେ ମୁଣ୍ଡ ଲାଡ଼ି, 
କାଲି ଆଣିଦେବି ରେଶମୀ ଶାଢ଼ୀ 
ରସିକା ମଣିଲୋ, ଅଭିମାନ ଯିବ ଛାଡ଼ି । 


ଜଳି ପୋଡ଼ି ଯାଏ ହାଡ଼ 
ପଇସା ବଦଳେ ଦେଉଛ ମାଡ଼ 
ଆପୁ କିଣା ବେଳେ କଅଁଳେ କହୁଛ ବଡ଼ ॥ 

ପୁରୁଷ - କଳି ମୋ ସାଥେ ଲଗା, 
ବାପଘରୁ ଯେଉଁ ଆଣିଛୁ ଲୁଗା 
ବନ୍ଧା ଦେଇଥାଲୋ, ଦି ଦିନରେ ଶୁଝିଦେବା ॥ 


ଭେଙ୍କଟ ରାଓଙ୍କ ସହିତ ଗଂଜେଇ ଆସରରେ ଏତେ ଆ୍ୟପଚାରିକତା ନାହିଁ, 
ଯାହା ତ୍ରିନାଥ ମେଳାରେ ଅଛି । ପୁଞ୍ଜକର୍ୟାରେ ପ୍ରତି ରବିବାର ସନ୍ଧ୍ୟାରେ ତ୍ରିନାଅ 
ମେଳାହୁଏ । ତ୍ରିନାଥମେଳା ପାଇଁ ନନା ହାତ ପତେଇ ମାଗଯାଚ କରନ୍ତି ନାହିଁ । 
ବିଭିନ୍ନ ଭକ୍ତମାନେ ମେଳାରେ ଆବଶ୍ୟକ ହେଉଥିବା ବିଭିନ୍ନ ସାମଗ୍ରୀ ସମର୍ପଣ 
ସୂତ୍ରରେ ଦେବାପାଇଁ ଆଗରୁ ଚୁକ୍ତିବଦ୍ଧ ଥାଆନ୍ତି । ପୁଞ୍ଜିକରୟାର ଗଣି ଡ଼ାକୁଆ 
ଦେଶିପାନ ଆଉ ସୁପାରୀ ଦିଏ । ଦିଗପହଣ୍ଡି ବଡ଼ ବଜାର ଗଳିର ଉନ୍ନା ତ୍ରିନାଥ 
ଗଂଜେଇ ତିନିପୁଡ଼ା, କୁମୁଟି ଲାଚ୍ଛନା ଚୁଡ଼ା ଓ ନବାତ ଦିଅନ୍ତି । ବ୍ରହ୍ମା ବିଷ୍ଣୁ ମହେଶ୍ଵର 
ପଟାଦିଅଁଙ୍କ ଆଗରେ ତିନିଠା'ରେ ଗଂଜେଇ ଭୋଗ ପିତଳ ଚିଲମରେ ବଢ଼ାଯାଏ । 
ତା ସାଙ୍ଗରେ ଦେଶିପାନ ଓ ସୁପାରୀ ବି ଭୋଗ ଲଗାଯାଏ । ଚୂଡ଼ାଘସା ଭୋଗ ତିନି 
ଠାକୁରଙ୍କ ପାଇଁ ଗୋଟିଏ ପିତଳଥାଳିରେ ଓ ହନୁମାନଙ୍କ ପାଇଁ ଆଉ ଗୋଟିଏ 
ଥାଳିରେ ପୂଜା ହୁଏ । ଖରାଦିନେ ଚୂଡ଼ାଘସା ସାଙ୍ଗରେ ନବାତପଣା ନୈବେଦ୍ଯ 
ହୁଏ । ନବାତ ପଣା ପାଇଁ ବମ୍ବେଇ ରୂପାର ତିନୋଟି ଢ଼ାଳ ଆମଘରେ ଥୁଲା । 
ବାଘଭାଲୁ ଭୂତପ୍ରେତ ଜନ୍ତଜୁନ୍ତାକୁ ଖାତିରି ନକରି ମେଳାରେ ଆଠଦଶ ଭକ୍ତ ସାମିଲ 
ହେଇଯାଆନ୍ତି । ତ୍ରିନାଥ ମେଳାରେ ପୁରାଣ ପଢ଼ାହୁଏ । 


ବ୍ରହ୍ମା ବିଷ୍ଣୁ ମହାଦେବ ସ୍ଵରୂପଂ ବ୍ରତମୁତ୍ତମଂ 
ଦେବ ଦେବ ତ୍ରିନାଥଂଚ ବ୍ରହ୍ମା ବିଷ୍ଣୁ ମହେଶ୍ବରଃ । 
ତ୍ରିଶୂଳ ଧାରଣେ ଦେବୋ ତ୍ରିମୂର୍ଭେୟେ ନମୋନମଃ 
ନମାମି ଦେବ ଦେବେଶଂ ତ୍ରିନାଥଂ ଭକ୍ତବସ୍ସଳଂ ॥ 


ଶୁଣ ସୁଜନେ ଦେଇ ମନ । ତ୍ରିନାଥ ମେଳାର ଆଖ୍ଯୟାନ ॥ 
ଶୁଣିବା ହେଇ ଏକ ଚିତ୍ତ । ପଦ ପଦକେ ଏ ଅମୃତ ॥ 
ଶ୍ରୀପୁର ବୋଲିଣ ଯେ ଗ୍ରାମ । ବିପ୍ର ମଧୁସୂଦନ ନାମ ॥ 

ଦରିଦ୍ର ବିପ୍ର ସେ ଅଟଇ । ଭିକ୍ଷା ମାଗିଣ ଦିନ ନେଇ ॥ 


ସେ ଦ୍ଵିଜବର କଥା ଶୁଣ । ହୋଇଲା ତାର ପୁତ୍ର ଜନ୍ମ ॥ 
କ୍ଷୀର ନୋହିଲା ବ୍ରାହମଣୀର । କି ଖାଇ ବଞ୍ଚବ କୁମର I 
ବ୍ରାହ୍ମଣୀ ମନେ ବିଚାରିଲା । ଶୁଣ ଦ୍ଵିଜବର ବୋଇଲା ॥ 
ପୁତ୍ରକୁ କ୍ଷୀର ଦେବାପାଇଁ । ଖୋଜି ଆଣ ଦୁହାଁଳ ଗାର ॥ 
ଶୁଣି ବ୍ରାହ୍ମଣ କହେ ବାଣୀ । ବାଇକି ହୋଇଲୁ ବ୍ରାହ୍ମଣୀ ॥। 
ଗରିବ ଦ୍ଵିଜ ମୁହିଁ କାହିଁ । ପାଇବି ଦୁହାଁଳିଆ ଗାଇ ॥ା 
ଧନ ରନା୍ଦି ଥବା ଲୋକ । କାର୍ଯ୍ୟରେ ଅଟଇ ବିବେକ ।॥ 
ଚଣ୍ଡାଳ ଥାଇ ଯେଉଁ ଜନ । ଧନ ସଂପଦେ ପରିପୂର୍ଣ୍ଣ ॥ 
ତାହାକୁ ଲୋକେ ସଦା ଡ଼ରେ । ବ୍ରାହ୍ମଣକୁ ବା କେ ପଚାରେ ॥। 
ଏମନ୍ତେ ଦ୍ଵିଜବର ବାଣୀ । ଶୁଣି ଦୁଃଖିତ ସେ ବ୍ରାହ୍ମଣୀ ।। 
ଆହେ ବିଧାତା ତୁ କି କଲୁ । ଦରିଦ୍ର ଘରେ ପୁତ୍ର ଦେଲୁ ॥ 
କି ଖାଇ ବଞ୍ଚବ କୁମର । ବାଳକ ହତ୍ଯା ହେବ ମୋର ॥। 
କ୍ଷୀର ନ ଖାଇ ବସ୍ପମଣି । କାନ୍ଦିଣ ଲୋଟଇ ଧରଣୀ ॥ 
ଦେଖି ବ୍ରାହ୍ମଣୀ ବିଚାରର । କି ବୁଦ୍ଧି କରିବଇଁ ମୁହିଁ Il 


ହରିବୋଲ, ଏକ ବାରେ ହରି ହରି ବୋଲ । 


ଉପସ୍ଥିତ ଭକ୍ତମାନେ ଏକ ସ୍ଵରରେ ହରିବୋଲ ଡ଼ାକ ପକାନ୍ତି । ତାପରେ 
ମେଳାର ପୁରାଣ ଆଗକୁ ଆଗକୁ ଗଡ଼ିଚାଲେ । 

ଏତେବଡ଼ ପୁଞ୍ଜିକରୟା ଛକ ରାତି ଦିନ ପ୍ରାୟ ସମାନ ଲାଗେ । ଦିନବେଳେ 
କା ଭାଁ ଦି ଚାରିଜଣ ବାଟୋଇ ଛକ ପାରିହୋଇ ପୋଡ଼ାମାରୀ ଆଡ଼େ, ପାଟପୁର 
ନହେଲେ ଦିଗପହଣ୍ଡି ଆଡ଼େ ଯାଆନ୍ତି । ସେ ସମୟରେ ପଶ୍ଡା ମୋଟର ସର୍ଭିସ୍‌ର 
ଦି'ଖଣ୍ଡି ଗାଡ଼ି ବ୍ରହ୍ମପୁରରୁ ଏଜେନ୍‌ସି ମାଳ ଆଡ଼େ ଯିବା ଆସିବା କରୁଥଲା | ଗାଡ଼ି 
ପୁଞ୍ିକୟାରେ ଲାଗିଲେ ସାମାନ୍ୟ କୋଳାହଳ ହୁଏ । ଲାଗେ ଯିମିତି ଶେଷଶାୟୀ 
ବିଷ୍ଣୁ ସପ୍ରଫେଣୀ ଅନନ୍ତ ନାଗ ଉପରେ କଡ଼ ଲେଉଟାଇବାରୁ ପାଣିରେ ଖଳଖାଳ 
ଶବ୍ଦ ହେଲା | 

ଜଣେ ଦି'ଜଣ ଗୁଡ଼ିଆପିଲ। ପିତଳ ଥାଳିରେ ଦାଚନ୍ତିକିଲୁ, ସୁପୁଲୁ, 
ରାଶିଖଜା, ବଣ୍ଡା, ସେଗଡ଼ାଲୁ, ବଲ୍ଭ ଓ ଆପଡ଼ାଲୁ ଧରି ବସ୍‌ ଚାରିପଟେ ମାଛିଭଳି 
ଘୁରି ଆସନ୍ତି । ଯାତ୍ରୀଙ୍କ ଭିତରୁ ଜଣେ ଅଧେ ପୁଅ ଝିଅ, ଭାଇ ଭଉଣୀ ବା ନାତି 
ନାତୁଣୀଙ୍କ ପାଇଁ ମିଠେଇ କିଣନ୍ତି । ଦୁଇ ତିନି ଯାତ୍ରୀ ଗାଡ଼ିରୁ ଓହ୍ଲାନି, ଦୁଇ ତିନି 
ଗାଡ଼ିରେ ଚଢ଼ନ୍ତି । ମିଶାଣ ଫେଡ଼ାଣ ସମାନ ହେଇଯାଏ । ଡ୍ରାଇଭର ଗାଡ଼ିରୁ ଓହ୍ଲାଇ 
ଅଣ୍ଟା ସଳଖେ, କଣ୍ଡକ୍‌ର ପରିସ୍ରା ଯାଏ, ପରିସ୍ରା ଯିବା ପାଇଁ ଯାତ୍ରୀଙ୍କୁ ମଧ୍ଯ ସୁଯୋଗ 
ମିଳିଯାଏ । ଅଣ୍ଡିରାଲୋକେ ତ ରାସ୍ତା ତଡ଼େ ବସିଯାନ୍ତି । ମାଇକିନା ଲୋକ ଦଳ 
ହେଇ ବୁଦା ଆରକାନି ଯାଆନ୍ତି । ଜନ୍ତୁ ଜୁନ୍ତାକୁ ଭୟଥାଏ । କ୍ଲିନର କୋଇଲା ଆଣି 
ଗାଡ଼ି ପଛପଟ ଲୁହା ଚୁଲି ଭିତରେ ଭର୍ରଭି କରେ, ଆଉ କଳା କଳା ଧୁଆଁ ଆକାଶ 
ଉପରକୁ ଉଠେ, ସିଏ ତାପରେ ବ୍ଲୋର୍‌ ଖଞ୍ଜି କୋଇଲାକୁ ଉତ୍ଵଖାତ କରେ। 
ବ୍ଲୋଏର୍‌ର ବିକଟ ଚିଢ଼ାରରେ ଵସ୍‌ ଗଁ ଗଁ କରେ ! ପୁଞ୍ଜିକରୟୀର ନୀରବତାରେ କ୍ଷଣକ 
ପାଇଁ ଭଟ୍ଟା ପଡ଼ିଯାଏ । ଲାଗେ ପୁଞ୍ଜିକର୍ୟୀ ନିଦ ଭାଙ୍ଗି ଉଠିଲା । ଗାଡ଼ି ଉପରେ ଚଢ଼ି 
ଯାତ୍ରୀମାନଙ୍କୁ କଣ୍ଡକ୍ଟର ରଡ଼ି ପକାଏ, ଯିଏ ଜୁଆଡ଼େ ଅଛ ବେଗି ବେଗି ଆସ, ଗାଡ଼ି 
ଛାଡ଼ିବ । ଇଞ୍ଜିନ୍‌ ନିଆଁ ଧାପରେ ସିଲିଣ୍ଡରରେ ଥୁବା ପାଣି ଟକ୍ମକ୍୍‌ ଫୁଟେ ଆଉ 
ସେଥୁରୁ ଧଳା ଧଳା ବାମ ବାହାରେ । ଡ୍ରାଇଭର ବ୍ରେକ୍‌ ଢ଼ିଲା କରେ ଆଉ ଗାଡ଼ି 
ଘୁଡ଼ଘୁଡ଼ୁ ହେଇ ଆଗକୁ ଗଡ଼ିଚାଲେ । ଗାଡ଼ିର ସିଟ୍‌ ଯାକ ସାଦା ପଟାରେ ତିଆରି, 
ଆଉଜାଣି ମଧ୍ଯ ସାଦା ପଟାର, ଦି'ପଟକୁ ଲମ୍ବା ବାଗିଆ ହେଇ ପଛରୁ ଆଗ ଯାଏଁ 
ପଡ଼ିଥାଏ । ଆଗ ଆଡ଼କୁ ଦି'ତିନି ଥାକ ସିଟ୍‌ ଚଉଡ଼ା କଡ଼ିଆ ଖଂଜାହେଇ ଥାଏ । 
ଏଇ ସିଟ୍‌ରେ ବସିଲେ ଗାଡ଼ି ଯୋଉ ଆଡ଼କୁ ଯିବ ସେ ଆଡ଼କୁ ଅନେଇ ହେବ । 
କଶ୍ଡକ୍ଵର ସେଇ ସିଟ୍‌ଯାକ ଗାଁର ବଡ଼ ବଡ଼ ଲୋକ ଯଥା ଆପନା ରାଜ, କାଁ 
ଶ୍ୟାମସୁନ୍ଦର ପାଢ଼ୀ, କଂଗ୍ରେସ ନେତା ଗୋପାଳ ଦାସ ଓ ହାଇସ୍ତ୍ୁଲ୍‌ ହେଡ଼୍‌ମାଷ୍ଟ୍ରେ 
ରାମନାରାୟଣ ପାଢ଼ୀଙ୍କ ପାଇଁ ରିଜର୍ଭ ରଖୁଥାଏ । ଏମାନଙ୍କ ଭିତରୁ ଦୈବାତ୍ଵ 
କିଏ ହେଲେ ନଆସିଲେ ଧୋବଧାଉଳିଆ ଲୋକଙ୍କୁ ସେଇ ସିଟ୍‌ ଯାକ ମିଳେ । 


ଗାଡ଼ି ଚାରିପଟେ ସରୁଆ ସରୁଆ କାଠ ବାଦା ପଟା ନାଟୁ ବୋଲ୍ଲରେ 
ଭିଡ଼ା ହେଇଥାଏ । ଆଉ ନେଳି ୱାର୍‌ନିସ୍‌ରେ ଚାରିଆଡ଼ ଚିତ୍ରିତ ହୋଇଥାଏ । 

ଗାଡ଼ିର ଛାତ ଉପରେ ମୁକୁଟ ଭଳିଆ ଚାରି ପଟକୁ ସରୁଆ ପଟାର ବାଦା ପିନ୍ଧେଇ 
ଦିଆ ହୋଇଥାଏ । ତା ଉପରେ ହଳଦିଆ ରଙ୍ଗ ଦେଇ ନାଲି ଅକ୍ଷରରେ ଗାଡ଼ି କୋଉଠୁ 
କୋଉଠିକୁ ଯିବ ଲେଖା ହୋଇଥାଏ । ପୋଡ଼ାମାରୀ ବସ୍‌ରେ ଶୁଣ୍ଢିପଲ୍ଲୀ, 
ମଉଳାଭଣଜା, ଡ଼େଙ୍ଗାଓସ୍ତା, ଧରମପୁର, କଂସାମାରୀ ଓ ପୋଡ଼ାମାରୀ ଏବଂ 
ବ୍ରହ୍ମପୁରଆଡ଼େ ଯିବା ବସ୍‌ରେ ଅନକପୂର ( ଅନଙ୍ପୂର ), ଗୋକର୍ଣ୍ଣପୁର, 
ଗଣି ଆନାଳ, ନରଣପୂୁର, ଡ଼େଙ୍ଗାପଦର, ପୀତାମ୍ଭରପୁର, ବାଲି ପଡ଼ା, 
ବାଇଗଣବାଡ଼ି, ଲାଞ୍ଜିଆ, ଦକ୍ଷିଣପୂର, ଆମ୍ବଗଡ଼ ଓ ବ୍ରହ୍ମପୁର ଲେଖା ହେଇଥାଏ । 
ଲେଖା ବାଟେ ଲେଖା, ଗାଡ଼ିରେ ଉଠିଲା ବେଳକୁ ଯାତ୍ରୀମାନେ ଥରକୁ ଥର 
ପଚାରନ୍ତି, ଏ କଣ୍ଡକ୍ଟର ପିଲା ଗାଡ଼ି କୁଆଡ଼କୁ ଯିବ ହେ” ତାପରେ ଅଖାବସ୍ତା 
ଟ୍ରାଙ୍କ ତାଟକୁଲା ଟୋକେଇ ବୁଜୁଳା ବୁଜ୍ଜଳି ମୁଣ୍ଡରେ ଧରି ଗାଡ଼ିକୁ ଉଠନ୍ତି । ନିଜ ଝିଅ 
ସଦଖୁଆକୁ କିଏ ପିଠା ପଣା, ଆରିସା, କାକରା, ଅଡ଼ଙ୍ଗା ଆମ୍ବଲ ବୁଜୁଳା ବାନ୍ଧିଥାଏତ 
ଆଉ କିଏ ଝିଅ ଘରକୁ ସାବିତ୍ରୀ ଭାର ନେଇକରି ଯାଉଥାଏ । ଭାର ସାଙ୍ଗରେ 
ଏମାନେ ଭାବ ପିରତି ମାୟା ମମତା ଗଣ୍ଠିଲି ବାନ୍ଧିଥାନ୍ତି । ସକାଳ ଦଶ ଘଣ୍ଟ ବେଳେ 
“ଥରେ ଆଉ ଉପରଓଳି ତିନିଟା ଚାରିଟା ବେଳେ ଥରେ ଗାଡ଼ି ଯାଉଣୁ ଆସୁଣୁ 
ପୁଞ୍ଜିକରୟାରେ ରହେ । 

ନନା ନିର୍ବିଘ୍ନରେ ସକାଳୁ ସଂଧ୍ୟା ପୁଞ୍ଜିକର୍ୟା ଯା” ଆସ କରନ୍ତି । 
ବେଳେବେଳେ ମୋର ସ୍ତୁଲ ଛୁଟି ଥୁଲେ ନନାଙ୍କୁ ଦେଖା କରିବା ପାଇଁ ନହେଲେ 
ବୋଉ କୋଉ କାମରେ ହେଲେ ପଠେଇଲେ ମୁଁ ପୁଞ୍ଜିକୟୀ ଯାଏ । ସମସ୍ତେ ଜାଣିଥାନ୍ତି 
ମୁଁ ପାଢ଼ିମହାପୁରୁଙ୍କ ସାନ ପୂଅ । ଏଣୁ ବାଟରେ କିଏ କେବେ ଜଣେ ଅଧେ 
ଦେଖାହେଇଗଲେ ଭାରି ସ୍ଵେହରେ ମୋତେ ମୋର ପାଠପଢ଼ା କଥା, ଭଲମନ୍ଦ 
କଥା ପଚାରନ୍ତି । ଆମ ଗାଁର ଚିଠି ଲେଖାଳି ଦାମପଣ୍ଡା ଭେଟିଗଲେ ମୋତେ ବଡ଼ 
ପ୍ରଶଂସାକରି କଥା କହନ୍ତି । କହନ୍ତି ମୁଁ ସରସ୍ବତୀଙ୍କ ପୁତ୍ର ମୋର ପାଠ ଯିମିତି ଚିତ୍ର 
ସିମିତି । କେଲେଣ୍ଡର ଭଳିଆ ସରସ ଛବି । ଯଦିଓ ଦିନ ବେଳେ ଭାଲୁ ଆଉ ଭୂତ 
ଭୟ ନହେବା କଥା, କିନୁ ମୁଁ ସବୁବେଳେ ଡ଼ରିଡ଼ରି ଚାରି ଆଡ଼କୁ ଅନେଇ ଅନେଇ 
ପୁଞ୍ଜିକର୍ୟାରେ ପହଞ୍ଚେ । ଏତେ ଭୟ ଏବେ କୁଆଡ଼େ ଗଲା କେଜାଣି । ଆଗେ 
ଭୂତଙ୍କୁ ଡ଼ର ଲାଗୁଥିଲା, ଏବେ ମଣିଷମାନଙ୍କୁ ଡ଼ର ଲାଗୁଛି । 

ଆମ୍ବ ଦିନେ ଆତ୍ମ ଆଉ ଜାମକୋଳି ବେଳେ କୋଳିପାଇଁ ପୁଞ୍ଜିକୟାୀରେ 
ଭାଲୁ ପ୍ରବଳ ମାତନ୍ତି । ଜାମକୋଳି ଖାଇବା ପାଇଁ ଫର୍ଚା ବେଳ ଯାଏଁ ଗଛ ମୂଳ 
ମାନଙ୍କରେ ସେମାନେ ଗୁରୁଣ୍ଡୁଥାନ୍ତି, ସୁଁ ସୁଁ ହେଉଥାନ୍ତି । ରାତି ସାରା ଜାମକୋଳି 
ଗଛରୁ ଝଡ଼ି ରୋଡ଼ ଉପରେ ଗଦା ହେଇଯାଏ । ଦଳାଚକଟାରେ କୋଳି ଯାକ 
ପିତିପିତା ହେଇ ରାସ୍ତାଘାଟ ନାଲିଚିଆ, କଷିଡ଼ିଆ ଦିଶେ । ଜାମକୋଳି ଖାଇଲେ 
ଆଖିଧରେ, ଆଖିରେ ଲେନ୍ଦରା ହୁଏ ବୋଲି ବୋଉ ଜାମକୋଳି ଖାଇବାକୁ ବାରଣ 
କରିଥାଏ । କିନ୍ତୁ ଜାମକୋଳି ଦେଖିଲେ ପାଟି ଟକଟକ କରେ । ଗଣ୍ଡେ ଦି'ଗଣ୍ଡା 
ଖାଇଦେଲେ ଜିଭରେ ନେଳିଆ ସର ପଡ଼ି ମୋଟା ହେଇଯାଏ । ବୋଉ 
ଗାଳିଦେବବୋଲି ଆମେ ନିମ୍ବ ଡ଼ାଳ ଜିଭକୋରାରେ ଜିଭ ଛେଲାଛେଲିକରି ଘରକୁ 
ଫେରୁ । ମୁଁ ଭାବେ ଭାଲୁଙ୍କର ମଧ୍ଯ ଅନୁରୂପ ଦଶା ହେଉଥୁବ । 


ଆମ୍ବ ଭାଲୁଙ୍କର ଅତି ପ୍ରିୟ ଖାଦ୍ୟ । ସେମାନେ ଅନାୟସରେ ଆତ୍ଗଛ 
ଉପରେ ଚଢ଼ି ପାରନ୍ତି । ବେଳେବେଳେ ଅନ୍ଧାରିଆ ଭୁଲରେ ବିରୁଡ଼ି ବସାକୁ ଆମ୍ବ 
ବୋଲିଭାବି ପାଟିରେ ପୁରାଇ ଦେଲେ ଭାଲୁଙ୍କ ଅବସ୍ତା ଦି' ଗଣ୍ଡା ଦି” କଡ଼ା 
ହେଇଯାଏ । ବିରୁଡ଼ି ଭୟରେ ସେମାନେ ଦି” ଚାରିଦିନ ତୋଟା ଭିତରେ 
ଭରସନ୍ତିନି । ଚାରିଦିନ ପରେ ପୁଣି ଯାହାକୁ ତାହା | ପୁଞ୍ଜିକର୍ୟା ତୋଟାର ଆମ୍ବ ଯା 
ପାଟିରେ ଥରେ ଲାଗିଛି, ମଣିଷ ହେଉ କି ଭାଲୁ ହେଉ ସେ କଣ ସହଜେ ତାକୁ 
ଛାଡ଼ିପାରିବ! ଭାଲୁ ବେଶୀ ଉତ୍ପାତ କଲେ ନନା ଓ ଭେଙ୍କଟ ରାଓ ଭାଲୁଙ୍କ ମାରଣ 
ପାଇଁ ବିଭିନ୍ନ ଉପାୟ ପାଞ୍ଚନ୍ତି, ଦି ସାଙ୍ଗ ଦିନବେଳା ବଡ଼ ବଡ଼ ପଥର ଉଠେଇ ନେଇ 
ଗଛ ଡ଼ାଳ ସନ୍ଧାମାନଙ୍କରେ ଖଞ୍ଜି ରଖିଥାନ୍ତି ଓ ରାତିହେଲେ ଗଛ ଉପରେ ବସି 
ଭାଲୁଙ୍କୁ ଲକ୍ଷ୍ୟ ରଖୁଥାନ୍ତି । ଭାଲୁ ଗଛ ମୂଳକୁ ଆସି ଆମ୍ବ ଖାଇବା ଆରମ୍ଭ କଲେ ତା 
ଅଣ୍ଟାକୁ ଲାଖ କରି ପଥର ଛେଚି ଦିଅନ୍ତି । ଭାଲୁର ମେରୁ ହାଡ଼ଟା ଦି'ଗଡ଼ି 
ହେଇଯାଏ । ଭାଲୁକୁ ଅକ୍ତିଆର କରିବା ସହଜ ହେଇପଡ଼େ । ନହେଲେ 
ବେଳେବେଳେ ପଟାସ ବାଣଭିଡ଼ି ପାକଲା ଆମ୍ବ ଭିତରେ ଲୁଚେଇ ଗଛ ତଳେ 
ଏଣେ ତେଣେ ପକେଇ ଦେଇଥାନ୍ତି, ରାତିରେ ଭାଲୁ ଆମ୍ବ ଖାଇବାକୁ ଆସେ, ପ୍ରଥମ 
କାମୁଡ଼ାରେ ହିଁ ପଟାସ ଫୁଟିଯାଏ ଆଉ ଭାଲୁର ପାଟି ଓ ତାଳୁ ଛତ୍ରା ହୋଇଯାଏ । 

ଏମାନଙ୍କର ଚାଲାକି ସାଙ୍ଗକୁ ଭାଲୁମାନଙ୍କର ଚାଲାକି ମଧ୍ଯ କିଛିକମ୍‌ ନୁହେଁ । 
ସେମାନେ ବେଳେ ବେଳେ ଅସମ୍ଭବ କ୍ରୋଧୀ ହୋଇ ସେମାନଙ୍କର ଶତ୍ରୁକୁ ଆକ୍ରମଣ 
କରନ୍ତି । ଭାଲୁ ମାଂସାସୀ ନୁହେଁ, ବାଘ ଭଳି ମଣିଷ ଶିକାର କରେନି । ରାଗରେ 
ଦେହରୁ ଚମ ଆଉ ମାଂସ ଛପରଘର ଓଲାରିଲା ଭଳି ଓଲାରି ପକାଏ । ତା ଛେପ 
ବଡ଼ ମାରାମୂବକ । ଯୋ” ଠେ ପଡ଼ିଲେ ସେଠି ଘା । ଥରେ ଭେଙ୍କଟ ରାଓଙ୍କ ଖପୁରୀକୁ 
ଭାଲୁ ଓଲାରି ଦେଇଥୂଲା । ସେ ବହୁଦିନ ବେମାର ପଡ଼ିଲେ । ମୁଁ ଦେଖିଛି ତାଙ୍କ 
ମୁଣ୍ଡରେ ଖପୁରୀ ନଥୁଲା ଓ ଦହି ଭଳି କଣ ସବୁ ପଦାର୍ଥ ଭର୍ରି ହୋଇଥଲା । 
ଚୈତନ୍ୟଦଦା ପ୍ରତିଦିନ ମେଲା ଖପୁରୀ ଭିତରେ ଗରମ ଭେଲ ଢ଼ାଳି ଢ଼ାଳି ଖପୁରୀକୁ 
ଯୋଡ଼ି ପକେଇଲେ । ଭେଙ୍କଟ ରାଓଙ୍କର ଖପୁରୀ ଯୋଡ଼ି ହୋଇଗଲା ସିନା ମୁଣ୍ଡରେ 
ଆଉ ବାଳ ଉଠିଲାନି । 


ଥରେ ମୋ ନନାଙ୍କୁ ଭାଲୁ ଗୋଡ଼େଇଲା । ନନା ଅତ୍ରଛିଆ ଗୋଟେ ଆମ୍ବ 
ଗଛ ଉପରେ ଚଡ଼ି ପଡ଼ିଲେ । ଭାଲୁ ମଧ୍ଯ ତାଙ୍କ ପଛେ ପଛେ ଗଛରେ ଚଢ଼ିଲା । ରକ୍ଷା 
ହେଇଚି ନନା ଟାଇିଆକୁ ବେଣ୍ଟକଡ଼ିଆ ଭାଲୁ ପାଟିରେ ପୁରେଇ ଦେଲେ କିନ୍ତ 
ନନାଙ୍କର ଗୋଡ଼ ନଳୀଗଣ୍ା ଭାଲୁ ପାଟି ଭିତରେ ରହିଗଲା । ନନା ଅସମ୍ଭବ 
ସାହସୀ । ଅଣ୍ଟାରୁ କାଡି ବାହାର କରି ଭାଲୁକୁ ଘାଇଲା କଲାରୁ ଯାଇ ଭାଲୁ ନନାଙ୍କୁ 
ଛାଡ଼ିଦେଲା । ନନାଙ୍କର ଘୀ ଶୁଖିବା ପାଇଁ ଦେଢ଼ ମାସ ସମୟ ଲାଗିଲା । ଭାଲୁକାମୁଡ଼ା 
ସତ୍ତ୍ଵେ ଉଭୟ ସାଙ୍ଗଙ୍କର ଭାଲୁ ପ୍ରତି ଖାତିରି ନଥାଏ । ସେମାନେ ଭାଲୁକୁ ଦେଖିଲା 
ମାତ୍ରେ ଗୋଡ଼େଇ ଗୋଡ଼େଇ ମାରୁଥୁଲେ । ଚିକିଟିର ରଜା ସଚ୍ଚିଦାନନ୍ଦ ଦେଓ ପ୍ରବଳ 
ଭାଲୁ ଶିକାରୀ ଥଲେ । ସେ ଖୋଲା ଜିପ୍‌ରେ ଆସି ନନାଙ୍କୁ ଆଉ ଭେଙ୍କଟ ରାଓଙ୍କୁ 
ସାଙ୍ଗ କରି ଭାଲୁ ଶିକାର କରୁଥିଲେ । ବନ୍ଧୁକରେ ଭାଲୁ ଶିକାର କରିବାରେ କୁଆଡ଼େ 
ବଡ଼ ମଜା ଥାଏ ! ମୁଁ ନନାଙ୍କଠୁ ଶୁଣିଛି ଭାଲୁ ଦେହରେ ଗୁଳିବାଜିଗଲାପରେ ସେ 
ଠିଆ ହୋଇ ହାତ ଯୋଡ଼େ, କାକୁତି ମିନତି ହୁଏ । ଏ ଦୃଶ୍ୟ ବଡ଼ କରୁଣାନ୍ତକ । ଏଣୁ 
ନନା ଧୀରେ ଧୀରେ ଭାଲୁ ଶିକାର ଛାଡ଼ିଦେଲେ । ଭାଲୁର ଏହି କାକୁତି ମିନତି ଦୃଶ୍ୟ 
ବୋଧହୁଏ ତାଙ୍କ କବି ହୃଦୟକୁ ବିଗଳିତ କରିଦେଲା । ସେ ସିନା ପିଲାଳିଆ ଢ଼ଙ୍ଗରେ 


~~ ~~ 


ସାଙ୍ଗମେଳରେ, ଚିକିଟି ରାଜାଙ୍କ ଓପ୍ରୋଧରୁ ମାତି ଯାଇଥୂଲେ କିନ୍ତୁ ଭାଲୁ ଶିକାର 

କରିବା ତାଙ୍କର ଅସଲ ଉଦ୍ଦେଶ୍ୟ ନଥୁଲା । ଭାଲୁଟିଏ ମରିଗଲେ ଗାଁ ଭିତରକୁ ଖବର 
ଆସେ । ଆମେ ସବୁ ପିଲା ଦଳଦଳ ହୋଇ ଭାଲୁ ଦେଖିବାକୁ ଦୌଡ଼ । ଆମଭିତରୁ 
କେତେ ଚାଲାକ ପିଲା ଭାଲୁ ପାଦରୁ ନଖ କାଟି ଆଣନ୍ତି । ଆଉ ଯିଏ ସବୁଠୁ 
ସାହାସୀ ହେଲା ସେ ଭାଲୁର ଜିଭକୁ ଶାମୁକାରେ କାଟି ଆଣେ । ବେଳେବେଳେ 
ଗାଁରେ ଧେଣ୍କରା ପଡ଼ିଯାଏ । ହାଇସ୍ତୁଲ ପିଲାମାନେ ମାଷ୍ଟରଙ୍କ ସାଙ୍ଗରେ ଭାଲୁ ଦେଖିବା 
ପାଇଁ ଯାଆନ୍ତି ¦ ସ୍ତରର ଫେରିଲାପରେ ଭାଲୁ ବିଷୟରେ ରଚନା ଲେଖିବା ପାଇଁ ତାଙ୍କୁ 
କୁହାଯାଏ । ପିଲାମାନେ ତ ଗୋଟିଏ ଭାଲୁ ହିଁ ଦେଖ୍‌ଥାନ୍ତି ଏଣୁ ସବୁ ପିଲାଙ୍କ ରଚନା 
ପ୍ରାୟ ସମାନ ଲାଗେ । ଭାଲୁର ନଖ, ରୁମକୁ ତାବିଢ଼ କରି ପିନ୍ଧିଲେ ପିଲା କାଇଲା 
ହେଇଯାଉଥ୍‌ୂଲେ ସୁସ୍ଥ ହୋଇପଡ଼େ ବୋଲି ଗାଁରେ କହୁଥିଲେ । ଧନୀ ପିଲାମାନେ 
ଭାଲୁ ନଖକୁ ହାର କରି ପିନ୍ଧୁଥିଲେ । ଭାଲୁ ଜିଭରେ ମୋହିନୀ ମନ୍ତ୍ର ସାଧନା 
କରାଯାଏ । ସୁନ୍ଦରୀ ନାରୀକୁ ବଶ କରିବାକୁ ହେଲେ ଭାଲୁ ଜିଭକୁ ଘୋରି ତା ପାଣି 
ପିଆଇଦେଲେ ଆଛା ଆଛା ମାଇକିନା ଭଳକି ଯାଉଥଲେ ! ରଜାନାଟକରେ ହିରଣ୍ୟ 
ଭାଲୁବାଳକୁ ବୁକୃଗାଲିସି କରି ପିନ୍ଧେ । ସେ ରେ...ରେ... କୁମ୍ଭର( କୁମର ) ମଣି ରଡ଼ି 
କରି ତାର ଭାଲୁ ବାଳର ଦାଡ଼ୀକୁ ଡ଼େବିରୀ ହାତରେ ସାଉଁଳି ଆଣେ । ସେ ତା 
ଖାଇଲା ହାତରେ କାଠର ଖଶ୍ତାଟିଏ ଧରିଥାଏ । 


ନନା ଆଉ ଭେଙ୍କଟ ରାଓ ମିଶି ମାଳ ଆଡ଼ୁ ଆସୁଥିବା କାଠ ବାଉଁଶ 
ବୋଝେଇ ଲାରିମାନଙ୍କରୁ ଚାନ୍ଦା ଆଦାୟ କରୁଥିଲେ । ନନା ଓ ଭେଙ୍କେଟ ରାଓଙ୍କୁ 
ବାଘଭଳି ସମସ୍ତେ ଭୟ କରୁଥଲେ ।! ଶ୍ୟାମସୁନ୍ଦର ପାଠୀ କହିଦେଲେ ବା ଶ୍ୟାମ 
ପାଠୀ ବା ପାଠୀ ଏତିକି ଉଚ୍ଚାରିଦେଲେ ଯଥେଷ୍ଟ । ଏହି ଭୟରେ ସମ୍ଭମତା ଓ 
ସୌଜନ୍ୟ ଭରି ରହିଥୂଲା । ଭୟ ସାଙ୍ଗରେ ଭକ୍ତି ଓ ସମ୍ମାନବୋଧ ଯୋଡ଼ି 
ହେଇଯାଇଥୁୂଲା ।! ସେମାନଙ୍କ ଅଗାଧ କ୍ଷମତାର ଉତ୍ସ ହେଲା ବିଚାରବଵୋଧ ଓ 
ସଚ୍ୋଟ ପଣିଆ । ନନା ମୋତେ କହିଛନ୍ତି ପୋଡ଼ାମାରୀ ରଜାଙ୍କ ଦିବାନ ଥରେ 
ପୋଡ଼ାମାରୀରୁ ବ୍ରହ୍ମପୁର ଯାଉଥୂଲେ । ନନା ଆଉ ଭେଙ୍କଟ ରାଓ ଗାଡ଼ି ଅଟକେଇ 
ହନୁମାନ ମନ୍ଦିର ପାଇଁ ଚାନ୍ଦା ମାଗିଲେ । ଦିବାନ କ'ଣ ଗୋଟିଏ ରୁକ୍ଷ ସ୍ଵରରେ 
ନନାଙ୍କୁ ଜବାବ ଦେଇଦେଲା | ନନା ଏମିତିକା କଥା ମୋଟେ ହଜମ କରିବା ଲୋକ 

ନୁହଁନ୍ତି । ଦୁହେଁ ସାଙ୍ଗେ ସାଙ୍ଗେ ପ୍ରତିଶୋଧ ନେବାପାଇଁ ଯୋଜନା କରି ବସିଲେ । 
ଦିବାନର ଗାଡ଼ି ରାତି ଅଧୁଆ ବ୍ରହ୍ମପୁରରୁ ପୋଡ଼ାମାରୀ ଫେରିଲା । ଏ ଦିହେଁ ରାସ୍ତାରେ 
କାଠଗଣ୍ଡି ପକେଇ ଜଗି ବସିଥୂଲେ । ଗାଡ଼ି ବାଧ୍ଯରେ ପୁଞ୍ଜିକର୍ୟା ଛକରେ ଅଟକିଲା । 
ଦିବାନ ଉତ୍ତ୍ୟକ୍ତ ହେଇ ଚଢ଼ାଗଳାରେ ଧମକ ଚମକ ଦେବା ଆରମ୍ଭ କଲା । ସେ ନିଜ 
ଲୋକ ଲଗେଇ ରାସ୍ତାରୁ କାଠ ହଟେଇ ଦେଲା । କିନ୍ତୁ ଗାଡ଼ି ସ୍ଟାର୍ଟ କରିବା ଆଗରୁ 
ଏ ସାଙ୍ଗ ଦିହେଁ ପଛୁଆ ଗାଡ଼ିକୁ ଠେଲି ଠେଲି ରାସ୍ତାତଡ଼କୁ ନେଇଗଲେ । ଗାଡ଼ି 
ଅକାମୀ ହୋଇ ରାସ୍ତାତଡ଼େ ପଡ଼ିରହିଲା । ତାପରେ ଦି'ଢଣ ଯାକ କୁଆଡ଼େ ଉଦଭାନ 
ହୋଇଗଲେ । ଦିବାନ ସେଇମିତି ରାତିସାରା ଗଛ ତଳେ ପଡ଼ିରହିଲ। । ସକାଳୁ 
ହୁଏତ ପୋଡ଼ ଶଗଡ଼ ଲଗେଇ ଗାଡ଼ିକୁ ଟାଣି ଟାଣି ପୋଡ଼ାମାରୀ ନେଇଥବବ । ପୁଲିସ୍‌ 
ଫୁଲିସ୍‌ ନିୟମ କାନୁନକୁ ଏମାନଙ୍କ ଖାତିର ନଥୁଲା । ସାନଖେମଶ୍ଡି ରଜାଙ୍କର କାନରେ 
ଏ ଖବର ପଡ଼ିଲା । ରଜା କହିଲେ ତାଙ୍କ ପଛରେ ଲାଗିଲେ ତମେ କେବଳ ହଇରାଣ 
ହେବ । ମନ୍ଦିରକୁ ଯାହା ଚାନ୍ଦା ଦେବା କଥା ତାହା ତମେ ଦେଇ ପକାଅ । 


ବେଳେବେଳେ ଲାରି ଡ୍ରାଇଭରମାନେ ବଦମାସି କଲେ ଏମାନେ ଲାରି 
ପଛକୁ ଚାଲି ଯାଇ ପାଞ୍ଚ ଛଅଟା ବାଉଁଶକୁ ମୁଠାରେ ଭିଡ଼ି ଧରୁଥିଲେ । ଗାଡ଼ି ଆଗକୁ 
ମାଡ଼ି ଯାଉଥୁଲା ଓ ବାଉଁଶ ଯାକ ତାଙ୍କ ହାତରେ ରହିଯାଉଥୁଲା । ଘର ତିଆରି 
କାମରେ ବାଉଁଶ ଭଲ କାମ ଦେଉଥୁଲା । ଚାନ୍ଦା ଭେଦାକରି ନନା ମନ୍ଦିର ପାଇଁ 
ଶହେ କୋଡ଼ିଏ ଟଙ୍କା ଆଦାୟ କରିଥଲେ | ପାଖରେ ଟଙ୍କା ରହିଲେ କାଳେ ଖଟ 
ହୋଇଯିବ ଏଣୁ ଆମ ସାହି ଡେଲି ସାହୁକାର ପାଖରେ ଟଙ୍କା ଜମା ରଖୁଥୂଲେ । 
ଡେଲି ସାହୁକାରର ଟଙ୍କା ପ୍ରତି ଲୋଭ ବଢ଼ିଲା । କିଛି ଦିନ ଗଡ଼ି ଗଲାରୁ ସେ ଟଙ୍କା 
ନେଇଛି ବୋଲି ଅସ୍ଵୀକାର କଲା । ନନା ତେଲିର ମିଛ କଥାରେ ବ୍ୟସ୍ତ ନହେଇ 
ତାଠୁ ପଇସା ନିକାଲିବା ପାଇଁ ଉପାୟ ଖୋଜିଲେ । ତା'ପରେ ନନା ଦିନେ ମୋତେ 
କହିଲେ- ତୁ ମୋ ସାଙ୍ଗରେ ଚାଲିଲୁ ଯିବା ।” ସେ ତ୍ରିନାଥ ମନ୍ଦିରର ବଡ଼ ଘଣ୍ଟଟା 
ବଢେଇ ବଜେଇ ସାହିର ଏମୁଣ୍ଡରୁ ସେମୁଣ୍ଡକୁ ଚାଲିଲେ, ମୁଁ ତାଙ୍କ ପଛେ ପଛେ 
ଚାଲିଥାଏ । ସାହି ଲୋକେ ମହାପୁରୁ କଣ ହେଲା ଆଜ୍ଞା ବୋଲି ନନାଙ୍କୁ ପଚାରିଲେ, 
ନନା ଉତ୍ତରରେ କହିଲେ, ତମେ ସବୁ ଡେଲି ସାହୁକାର ଦାଣ୍ଡ ପାଖକୁ ଚାଲ ମୁଁ 

ପଛରେ ଆସୁଛି ସେଠି କଥାଟା ପକେଇବା । ଏଇମିତି ଚାଲି ଚାଲି ସାହିଁରେ ପାଞ୍ଚ 
ଥର ହେଲା ବେଳକୁ ତେଲିଘର ଆଗରେ ପଚାଶ ଷାଠିଏ ଲୋକ ଜମା ହେଇଗଲେ | 
ତାପରେ ନନା ଘୋଷଣା କଲାଭଙ୍ଗିରେ କହିଲେ ତମେ ସବୁ ସାକ୍ଷିଥ ଏହି ସାହୁକାର 
କେତେ ମିଛୁଆ । ମୁଁ ଦେବସ୍ଵ ଶହେ କୋଡ଼ିଏ ଟଙ୍କା ତାକୁ ଦେଇଥୁଲି । ତ୍ରିନାଥ 
ମନ୍ଦିର କାମ ପାଇଁ ସେ ପଇସା ଲୋକଙ୍କ ପାଖରୁ ଚାନ୍ଦା ଭେଦା ଦାନ ଦକ୍ଷିଣାରେ 
ଆଦାୟ ହେଇଛି । ସେ ତାହା ଆମୂ୍‌ସାତ କରି ଏବେ ଆଣ୍ଟ ପଣରେ କହୁଛି ଯେ ସେ 
ଟଙ୍କା ନେଇନି । ସେ ତା ବଡ଼ ପୁଅ ମୁଣ୍ଡରେ ହାତ ରଖୁ ହଲପ କରି କହୁ ମୁଁ ମହାପୁ 
ପଇସା ନେଇନି, ମୁଁ ଛାଡ଼ିଦେବି । ଏତକ ଶୁଣି ଡେଲି ସାହୁକାରର ପିଳେହିପାଣି 
ହୋଇଗଲା ! ଏଣେ ଶ୍ୟାମ ପାଠୀ ମହାକୋପି ତେଣେ ଦେବସ୍ବ । ଜମା ହୋଇଥୁବା 
ଲୋକେ ତେଲିକୁ କହିଲେ ସତକଥା କହ ନ ହେଲେ ତୋ ପୁଅର ମୁର୍ଵିନା ପାତ 
ହେବ । ସାହୁକାର ଆସି ନନାଙ୍କ ଗୋଡ଼ ତଳେ ପଡ଼ିଲା ଓ ସି'ଲାଗି ଟଙ୍କା 
ଫେରେଇଲା |! ସେଟଙ୍କାରେ ନନା ଚାନ୍ଦିନୀ ଓ ପାହାଚ କାମ କରିଥୁଲେ । 


ଏବେ ଆଉ ସେଇ ପୁଞ୍ଜିକର୍ୟା ନାହିଁ । ପୁଞ୍ଜିକୟୀର ଉତ୍ତର ଦିଗକୁ ପାଟପୁର 

ରୋଡ଼ ଉପରେ ତହସିଲ ଅଫିସ, ବାବୁମାନଙ୍କ ରହିବା ଘର ତିଆରି ହୋଇ ଗଲାଣି । 
ଭେଙ୍କଟ ରାଓଙ୍କ ଝିକରଘର ଭାଙ୍ଗି ଯାଇଛି । କିନ୍ତୁ ରଜାଙ୍କ ଆଗର ସେହି ପୁରୁଣା 
ଡ଼ାକବଙ୍ଗଳାଟି ଏବେ ପି ଡ଼ାବୁ.ଡ଼ି ଅତିଥ୍‌ ଘର ହେଇ ପୁରୁଣା କଥା ମନେପକାଇ 
ଦେଉଛି । ଦୋକାନ ବଜାର, ସିନେମାଘର, ହୋଟେଲ , ଜଳଖିଆ ଦୋକାନରେ 
ପୁଞ୍ଜିକୟା ଭରପୁର, ଦିନକୁ ପଚାଶ କି ଷାଠିଏ ଯାତ୍ରୀବସ୍‌ । ଶହେ ଦେଡଢ଼ଶ' କି 
ତା'ଠୁ ବେଶି ଜିପ୍‌ ମୋଟର କାର ମୋଟର ସାଇକେଲ ସ୍ତୁଟର ଲାରି ଅସଂଖ୍ୟ 
ଆତଯାତ ହେଉଛି | ପୈ ପା ଭୈ ଭାଁ ରେ କାନ ଅତଡ଼ା ପଡ଼ିଯାଉଛି । ଗୋଟିଏ 
ହେଲେ ଭାଲୁର ଆଉ ଦେଖା ନାହିଁ । 


ନନାତ କେବେଠୁ ଗଲେଣି, ନିର୍ଜନ ଦ୍ଵୀପର ସମ୍ରାଟ ଭଳି ମୋ ନନା ଏ 
ସମଗ୍ର ଇଲାକାର ଅଧୀଶ୍ଵର ଥୁଲେ | ତାଙ୍କର ଆଖୁ ଓ ମନ ଯେତେ ଦୂର ଦିଗକୁ 
ବ୍ୟାପି ଯାଇଥଲା ସେ ସବୁ ଥୁଲା ତାଙ୍କର ଇଲାକା । ଇମିତି ଆଉକିଏ ଜଣେ ମୁକୁଟ 
ବିହୀନ ସମ୍ରାଟ ହେଇ ଜୀବନକୁ ଏତେ ବେପରୁଆ ଭାବେ, ଏତେ ନିବିଡ଼ ଭାବେ, 

ଏତେ ଅନ୍ତରଙ୍ଗ ଭାବେ ଯାପିବା ମୁଁ ଜାଣିନି । କିଛି ବି ନଥୁଲା । ଆଣ୍ମଯାଏ 
ଖଣ୍ଡେଧୋତି, ଅଣ୍ଟାରେ ଗାମୁଛାର କମରକସା ଆଉ କାନ୍ଧରେ ଗୋଟିଏ ଗାମୂଛାର 
ଦୋସରା, ନା ଘର, ନା ଦ୍ଵାର, ନା ଜମିବାଡ଼ି, ନା ଜମିବାଡ଼ିର ମାଲିକାନା, ନା କିଛି 
ଆବୋରି ନେବାର ପ୍ରବ୍ରଭ୍ତି, କିଛିବି ନଥୁଲା । ଛଅ ଫ୍ରଟ ଛ ଇଞ୍ଚର ଡ଼େଙ୍ଗା ମଣିଷ, 
ପ୍ରଶସ୍ତ ଲୋମଶ ଛାତି । ଦହୃଷ୍ଟପୃଷ୍ଠ ବାହା, ଏକରକମ ଆଜନୁଲମ୍ଭିତ ବାହୁ, ସରଳ 
ଗ୍ରୀବା, ଲମ୍ବା ମୁହଁ, ଚନ୍ଦା ମୁଣ୍ଡ ଛାତିଉପରକୁ ପହଁରି ଯାଉଥବା ଧଳା ଦାଡ଼ି, ବାଁ 
ଭୁଲତା ଉପରେ ହନୁମାନଙ୍କ ଲାଗି ସିନ୍ଦୁରର ଲାଞ୍ଚନ । ଝପଟି ଚାଲୁଥୁଵା, ତ୍ରିନାଥ 
ଗୋସାଇଁ ଏବଂ ହନୁମାନ ଠାକୁରଙ୍କ ଛଡ଼ା ପୃଥଵବୀରେ ହୁଏତ ଆଉ କାହାକୁ ଖାତିରି 
କରୁନଥୁବା ଅମଣିଆ ମଣିଷ, ମୋ ନନା, ପୁଞ୍ଜିକୟାୀ ର ସମ୍ରାଟ ଆଉ ପୁଞ୍ଜିକୟାଁର 
ଫକୀର ମଧ୍ଯ । 

ଜୀବନ ଉଛୁଳା କବିତା 


ଆମେ ଯେ ଖାଲି ବୈଦ୍ୟ ଥୁଲୁ ଆଉ ଆମର ପୂର୍ବଜମାନେ କେବଳ ଯେ 
ବୈଦ୍ୟରାଜ, ବୈଦ୍ୟଚନ୍ଦ୍ର ବୈଦ୍ୟଭୂଷଣ ଓ ବୈଦ୍ୟରନ୍ଧ ଉପାଧ୍ବରେ ଭୂଷିତ ହେଇ 
ବୈଦ୍ୟବୃଭ୍ି କରୁଥୁଲେ ସେତିକିନୁ ହେଁ, ଆମର ଦଦେଇ, କକେଇ, ଜେଜେ, 
ପଣିଢେଜେ ଏମିତି ପାଞ୍ଚପୁରୁଷ ଧରି ବଡ଼ଖେମୁଣ୍ଡି ଗଙ୍ଗରାଜାଙ୍କ ଦରବାରରେ 
ରାଜକବି ଭାବେ ପଦମର୍ଯ୍ୟଦା, ପାଟଯଥା ସିଲ ଓ ତା ସାଙ୍ଗକୁ ସୁନା କୁଣ୍ଡଳ କଙ୍କଣ 
ଇତ୍ୟାଦି ପାଉଥୂଲେ । ସେମାନେ ସମସ୍ତେ ଝ'ଟକବି ଥୁଲେ, ତାଙ୍କ ମୁହଁରୁ କଥା 
` କଥାକେ କାବ୍ୟ କବିତା ସ୍ଵତଃ ଉତୁରି ପଡ଼ୁଥୁଲା ! ଏହି ବଂଶର କିଏ ପଞ୍ଚମା ପଞ୍ଚମୁଖୀ 
ଗଣେଶ ସାଧନା କରି ସିଦ୍ଧି ପାଇଥ୍‌ଲେ ତ ଆଉ କିଏ ସିଦ୍ଧ ଉତ୍ମନେଶ୍ବରଙ୍କ ଅପାର 
କୃପାରୁ ଅନାୟାସରେ କାବ୍ୟବାରିଧୂ ପାରି ହେଇଥୂଲେ । 


ବଡ଼ଖେମୁଶ୍ଡି ଗଡ଼ର ରାଜାମାନଙ୍କର କବି ଓ ପଶ୍ଡିତଙ୍କ ପ୍ରତି ସହୁଦୟତା ଓ 
ପୃଷ୍ଠପୋଷକତା ଅବ୍ୟାହତ ରହିଥୂଲା । ବେଳେବେଳେ ରାଜସଭାର ବିଦଗ୍ଧ 
ପଶ୍ତିତମାନେ ଯଶପାଇଁ ଓ ଅର୍ଥପାଇଁ ନିଜ କାବ୍ୟରଚନା ରଜାଙ୍କ ନାମରେ ଭଣତି 
କରିଦେଇ ଆପାତତଃ ରଜାଙ୍କୁ କବିର ଆସନରେ ବସେଇ ଦେଉଥୁଲେ । 


ଦିଗପହଶ୍ଡିର କବିମାନଙ୍କର କବିତା କଥା କହିଲା ବେଳେ କବିସୂର୍ଯ୍ୟ 
ଅଗ୍ରପୂଜ୍ୟ ଭଳି ଆପେ ଆପେ ଉଭା ହେଇଯାନ୍ତି । କବିସୂର୍ଯ୍ୟ ବଳଦେବ ଆମ 
ଗାଁରେ ଜନ୍ମିଥଲେ । ଆମ ଗାଁ ଲୋକେ ଏବେ ବି ବଡ଼ଖେମୁଣ୍ଡି ହାଇସ୍ତଲ ପାଖ କମା 
ସାହିରେ ଥୁବା ଗୋଟିଏ ପ୍ରଶସ୍ତ ଝିକର ଘରକୁ ଦେଖେଇ କହନ୍ତି, ଏଇଠି କବିସୂର୍ଯ୍ୟଙ୍କ 
ମାମୁଁଘର । ପିଲାବେଳେ ଆମେ ସ୍ତ୍ୁଲକୁ ଗଲାବେଳେ ସେଇ ଘର ଆଡ଼କୁ ଅନେଇ 

ଜୁହାର ହେଇପଡ଼ୁ । ମନେପଡ଼ିଯାଏ ନନା କହିଥୁବା କବିସୂର୍ଯ୍ୟଙ୍କ ଅଜା ତ୍ରିପୁରାରୀ 
ହୋତାଙ୍କ କଥା | ବିରାଟ ତନ୍ତ୍ରସାଧକ ସିଏ ଥୁଲେ । ବଳଦେବଙ୍କୁ କହିଲେ ‘ଯା ! 
ମାଗେ, କହ ତମେ ତ ସବୃ କ୍ଷୀରତକ ପିଇ ଦେଲ ମୁଁ ପିଲାଲୋକ କଂଣ ବା 
ପିଇବି ?? ବାଳକ ବଳଦେବ ଅଜାଙ୍କ ବୋଲରେ ଦେବୀଙ୍କ ପାଖକୁ ନୈବେଦ୍ଯ 
ଲାଗିକରେଇବା ପାଇଁ କ୍ଷୀର ନେଇ ଯାଇଥିଲେ । ବଳଦେବଙ୍କ ପିଲା ବୟସ, 
ଆଠବର୍ଷ । ଠାକୁରାଣୀ ପିଲାଟି ହାତରୁ କ୍ଷୀର ଗ୍ଲାସଟି ଗ୍ରହଣ କରିନେଇ ନିଜେ 
ପିଇଦେଇଥୁୂଲେ । ବଳଦେବ ଫେରିଯାଇ ଅଜା କହିଥୂବା କଥାତକ ଠାକୁରାଣୀଙ୍କ 
ଆଗରେ କହିଦେଲେ । ଠାକୁରାଣୀ ନୀଳସରସ୍ବତୀଙ୍କ ମାଡୃତ୍ସ ଉଲ୍ଲସି ଉଠିଲା । ନିଜ 
ସ୍ତନ ନିଗାଡ଼ି ଗିଲାସ ଭର୍ରିକରି ବଳଦେବ ହାତକୁ ବଢ଼େଇଦେଲେ ଆଉ ବାଳକ 
ବଳଦେବ ସେହି କ୍ଷୀର ପାତ୍ର ଧରି ଅଜାଙ୍କ ପାଖକୁ ମହା ଆନନ୍ଦରେ ଦୌଡ଼ି ଦୌଡ଼ି 
ଫେରିଆସିଲେ । ଅଜା ତ୍ରିପୁରାରୀଙ୍କ ବିସ୍ମୟର ସୀମା ରହିଲାନି । ସେ ମୁଗ୍ଧଚକିତ 
ନୟନରେ ନାତିକୁ ଚାହିଁରହିଲେ । ଭାବିଲେ ଏ ନାତି ଟୋକା କେଡ଼େ ଭାଗ୍ୟବାନ, 
ସେ ମା ଦେଇଥିବା କ୍ଷୀରତକ ପିଇଦେବାପାଇଁ ବଳଦେବକୁ କହିଲେ । ତାହାହିଁ 
ତାଙ୍କ ଜୀବନକୁ ସାରସ୍ଵତ ବିଭାରେ ମଣ୍ଡିଦେଲା ଓ ବଳଦେବ କବିତ୍ୃରେ, 
ପାଣ୍ଡିତ୍ୟରେ ଭାସ୍ଵର ହେଇ କବିସୂର୍ଯ୍ୟ ବୋଲାଇଲେ । 


ମୋ ନନା କହିଥୂବା କାହାଣୀରେ ଏତିହାସିକତାର ମାତ୍ରା ବେଶି 
ନଥାଇପାରେ,ଦିଗପହଡଭ୍ି ଓ ଆଠଗଡ଼ ଭିତରେ ଘଟଣାକ୍ରମ ଓଲମ୍‌ ବିଲମ୍‌ 
ହେଇଯାଇ ଥାଇପାରେ, ମିଛ କେତେ ସତ କେତେ ତାର ବାରାନ୍ତରେ ବିଚାର 
କରାଯାଇପାରେ । କିନ୍ତୁ ଦିଗ୍ଵପହଶ୍ତିର କାବ୍ୟପରଂପରା କଥା କହିଲାବେଳେ ଏହି 
କାହାଣୀଟି ମନ ଓ ପ୍ରାଣକୁ କାବ୍ୟାନୁଭୂତି ଓ କାବ୍ୟସିଵିର ବିମଳ ଆଭାରେ ବିମଶ୍ଡିତ 
କରିଦିଏ । ମୋ ଭାଇନା ଲୋକନାଥଙ୍କ ହାତଗଢ଼ା ଧଳା ସିମେଣ୍ଟର କବିସୂର୍ଯ୍ୟ 
ବଳଦେବଙ୍କ ଆବନକ୍ଷଟି ଦିଗପହଣ୍ଡି ସହର ଉପକଣ୍ଠରେ ଶୋଭା ପାଉଛି । ମୁଁ 
ଦିଗପହଣ୍ଡି ଗଲାବେଳେ ସେଇଠି ଦଣ୍ତେ ଅଟକି ରହେ । ବଳଦେବଙ୍କ ରସରସିଆ 
ଗୀତରୁ ଦି”'ପଦ ବୋଲି ହେଇଯାଏ । 

ଗଲାଣିତ ଗଲା କଥାରେ ସଙ୍ଗାତ, 
ଗଲାଣିତ ଗଲା କଥା 
ଗୁପତେ ସିନା ମୁଁ ତୋତେ ପଚାରୁଛି 
ବଳିପଡ଼ିବାରୁ ବ୍ୟଥାରେ, ( ସଙ୍ଗାତ) ବଳିପଡ଼ିବାରୁ ବ୍ୟଥା । 


ସତେରେ ଆ'ରି ଭିତରେ ନିଜ ଜୀବନରେ କେତେ କଥା, କେତେ ବ୍ୟଥା 
କଟିଗଲାଣି । ଦିଗପହଶ୍ଡି ମାଟିର ମୋହ, ତାର କାବ୍ୟିକ ଆକର୍ଷଣ ଭୁଲି ହେଉନି । 
କବିସୂର୍ଯ୍ୟ ତ କୋ” କାଳୁ ଗଲେଣି, ତାଙ୍କ ପଛେ ପଛେ ନନାଙ୍କ ବି ସ୍ଵର୍ଗବାସ ହେଇ 
ଗଲାଣି । କିନ୍ତୁ ଦିଗପହଶ୍ତିର ଜନମାନସରେ ଏବେବି ଉତ୍ତେ ପ୍ରାଣବନ୍ତ । କବିସୂର୍ଯ୍ୟ 
ତ ନିଶ୍ଚିତ ଭାବେ ଏ ଦେଶର ଓ ଏ ଜାତିର ପ୍ରଚଣ୍ଡ ମାର୍ରଭଣ୍ଡ ଆଉ ମୋ ନନା 
ଦିଗପହଶଣ୍ଡିର ଜନମାନସରେ ଏବେ ବି ଭାସ୍ଵର । 


ଏହି ଆବନକ୍ଷ ପାଖରେ ଦଶ୍ଡେ ଠିଆ ହେଇ ପଡ଼ିଲେ କବିସୂର୍ଯ୍ୟଙ୍କ ରସିକ 
ପଣିଆର ସୁଗନ୍ଧ ଆପେ ଆପେ ଆମ୍ବ ବଉଳ ଭଳି ଝରିପଡ଼େ । ମୋର ପୁଣି ମନେ 
ପଡ଼େ: କର କ୍ଷମାରେ, ରତିପ୍ରତିମାତୁ, କର କ୍ଷମାରେ 
ଜଣାନଥୁୂଲା ମାଜଣା ହେବେ ବୋଲି ଜେମା । 
କେଉ ପ୍ରତିହାରିଣୀ କି ଦାସୀ 
କହିଥାନ୍ତା ଯେବେ ଧାଇଁଆସି 
ତା ନମାନି ପଶିଥୂଲେ ଝାସି 
ମାନ ଉଚିତ ମୋଠାରେ ତନୁ ମଧ୍ଧୟମାରେ । 


ଘୁମୁସରର ରାଜକବି କବିସମ୍ରାଟ ଉପେନ୍ଦ୍ର ଭଞ୍ଜଙ୍କ କାବ୍ୟ ଜ୍ୟୋସ୍ପାରେ 
ଅବଗାହିଁ ବଳଦେବ ସମଗ୍ର ଗଞ୍ଜାମ ଭୂମିରେ ଆଦିରସର ମନ୍ଦାକିନୀ 
ବୁହାଇଦେଲେ । ତାଙ୍କରି କାବ୍ୟବିଭାରେ ଦିଗପହଣ୍ଡି ଗଡ଼ ତଥା ଗଞ୍ଜାମର 
ରାଜସଭାମାନଙ୍କର ରାଜକବିମାନେ ଅନୁପ୍ରାଣିତ । କବିସୂର୍ଯ୍ୟଙ୍କର ବାକ୍ଵପଟୁତାର 
ପଟାନ୍ତର ନାହିଁ । ବିଶେଷଭାବରେ ଆମ ବଂଶର କବିମାନେ ତାଙ୍କର ବାଗ୍ଧୀତା 
ଆଉ କବିତ୍ଧକୁ ଆଦର୍ଶ କରିଛନ୍ତି । 

ଏବେ ଉପେନ୍ଦ୍ର ବା ଳବିସୂର୍ଯ୍ୟଙ୍କ ପାଖରୁ ପାଠୀବଂଶର ସବୁଠାରୁ ଉନ୍ମଳ କବି 
ରାଧାକୃଷ୍ଣ ବୈଦ୍ୟରନୁଙ୍କ କବିତା ପାଖକୁ ଫେରିଯିବା ଠିକ୍‌ ହେବ । 
ଘାତ କୁରଙ୍ଗୀ ସଙ୍ଗ ଭଙ୍ଗ ପରିତ 


ଥରିବା ବେଳେ ଶ୍ରୀଅଙ୍ଗରେ । 


ଘୋଟିବଣି କୋଟି କୋଟି ଧାରା ନାରା 
ଚରେ ନିର୍ଲଜ ଅନଙ୍ଗରେ ନବୀନା । 
ଘଟରେ ମୋ ଜୀବ ଥାଇରେ 


ଘଟ ପୟୋଧରା ଖଟିବା ସହୀଙ୍କି 
କହୁଥବୁ କର ତ୍ରାହିଁରେ । 
xX xX xX 

ଛାତିରୁ ତଳ୍ପକୁ ଅଳ୍ପ ଖସିଗଲେ 
ଗାଡ଼ ପହୁଡ଼ ଆତୁରରେ 

ଛାନିଆଁରେ ନିଆଁ ପରିତ ଶ୍ରୀଅଙ୍ଗ 


ଯାକ ମାତିଯାଇ ଜ୍ଵରରେ ନବୀନା । 
ଛାର ଗମାର ମଦନରେ 
ଛାମୁଁ ଛାଡ଼ିବାରୁ ମାରୁଥବ ବାଣ 
ପ୍ରାଣକୁ ଦେବ କଦନରେ ॥ 
ନବୀନା ଚଉତିଶାର ଦି' ପଦ ହେଲା | ଏବେ ପ୍ରାଣବନ୍ଧୁ ଚଉତିଶାରୁ ଦି' ପଦ 
ଦେଲି । 


କେଉଁ ନାଗରବର ଶରଦ କଳାକର 
ବଦନୀ ଧନୀ ସନ୍ମିଧୂରେ । 
କହଇ ସବିନତି ପ୍ରେମ ଗର୍ଭ ଭାରତୀ 


ରସ ରସ ନିଧାନୀ ଧୀରେ ରେ ପ୍ରାଣବ ନ୍ଧୁ । 
କହ କି ମୋର ଅପରାଧ । 
କାମ କରିବ ବୋଲିବଧ । 

କାମନା ଅଛି କରି ବାମ ଦଶା ନାଗରୀ 
ବାମ ନୁହ ତୁ ହୁଅ ବୋଧରେ ପ୍ରାଣବନ୍ଧୁ ! 


କ୍ଷିତି ମଉଳି ଚମ୍ପା ଝର କନକ ଶମ୍ପା 
ବରନା କମ୍ପା ନାସା ଭୂଷା । 
ଖମଣି ତଳେ ଧୀରା ମଣ୍ଡଳେ ବଳେ ହୀରା 
ଦଶଳା ହେବ ପରଶଂସାରେ ପ୍ରାଣବନ୍ଧୁ । 
କ୍ଷୀରଜ ପଲ୍ଲବ ଉଦରୀ ଖରାପ କରୁ ଦାସ ଶିରୀ । 
ଖେଳାଉ ନାହୁଁ ନେତ୍ର ନେତ୍ର ପିତୁଳା ମାତ୍ର 


ଦାସ ଗାତ୍ରରେ ଦୟା କରିରେ ପ୍ରାଣ ବନ୍ଧୁ 


ଆମ ପରିବାରର ପୂର୍ବସୂରୀମାନେ ଧରାକୋଟ ରାଜ୍ୟର ଦଶମୁଣ୍ଡଳୀ ଗାଁରୁ 
ଦିଗପହଣ୍ଡି ଗଡ଼କୁ ଆସିଥୁଲେ । ବୃତ୍ତିଗତ ନୂତନ ଦିଗନ୍ତର ସନ୍ଧାନରେ ବାହାରି 
ଲୋକନାଥ ବୈଦ୍ଯରାଜ ବଡ଼ଖେମୁଣ୍ଡି ରାଜମାତାଙ୍କ ଦୂରାରୋଗ୍ୟ ରାଜଯକ୍ଷ୍ା 
ଚିକିତ୍ସାକରି ରାଜାଙ୍କର ପ୍ରୀତିଭାଜନ ହେଇଥିଲେ ଏବଂ ସେ ରାଜାନୁକମ୍ପା ଲାଭ କରି 
ଦିଗପହଶ୍ଡିରେ ବସବାସ କରିବା ଆରମ୍ଭକଲେ । ଏବେ ଯେଉଁ ଗୁର୍ଚ୍ଚିଟି ବଡ଼ବଜାର 
ରଥଦାଣ୍ଡରୁ ବାହାରି ବଡ଼ ବ୍ରାହ୍ମଣ ସାହି ମୋଡ଼ରେ ମିଶିଛି ତାହାଥଲା ବୈଦ୍ୟରନୁ 
ଗଳି । କିଏ କିଏ ଏବେ କବିରାଜ ଗଳି ବୋଲି ମଧ୍ଯ କହୁଛନ୍ତି । ଏମୁଣ୍ଡରୁ ସେମୁଣ୍ଡ 
ଅର୍ବ ଫାଲାଙ୍ଗେ ଲମ୍ବର ପ୍ରକାଣ୍ଡ ଖଞ୍ଜାଘର ଥୂଲା ଆମ ପରିବାରର । କୁଣ୍ଢେମୋଟର 
ରସୁଣିଆ କୁମ୍ଭବଇଠା ଆଇ ଜାଭଁଳି ଖମ୍ବ ମେର୍ଦା ଆଟୁ ଆଉ ଦି'ହାତ ଚଉଡ଼ାର 
ମାଟିକାଛ ଏ ଖଞ୍ଜାଘରର ବିଶେଷତ୍ଵ ଥଲା । ଆର୍ଥିକ ଅନାଟନରେ ପଡ଼ି ଏହି 
ଭିଟାମାଟିରୁ ଖଣ୍ଡେ ଖଣ୍ଡେ ହେଇ ଅଧାରୁ ଅଧୂକା ବିକା ହେଇଗଲା ଓ ପାଠୀବଂଶର 
ପ୍ରତିପରି ସୀମିତ ହେଇପଡ଼ିଲା କାମଚଳା ଦି ଚାରି ସାଉଡ଼ି ଖଞ୍ଜା ଭିତରେ ।! ଏବେ 
ଆମ ପୂର୍ବର ଘର ଭାଙ୍ଗି ଡ଼ିହ । ଏଘରେ ନା ନିଆଁ ପାଣି ନା ଚୋର ତସ୍କର କିଏ 
ହେଲେ ଭରସୁ ନଥୂଲେ ।! ୧୯୬୩ ବର୍ଷର ଘରପୋଡ଼ି ଘରର ଯାହା ଶିରି ଟିକକ 
ଥିଲା ତାକୁ ପୋଡ଼ି ପାଡ଼ି ପାଉଁଶ କରିଦେଲା । 

ଗଡ଼ରେ ପାଠୀ ପରିବାରର ଇତିହାସ ପାଞ୍ଚଛ' ପୁରୁଷର କାହାଣୀ । 
ଅଷ୍ଟାଦଶ ଶତାବ୍ଦୀର ଶେଷଭାଗରୁ ଏବେଯାଏଁ । ଏ ଅବଧୂ ଭିତରେ ଦଶମୁଣ୍ଡଳୀ 
ପାଢ଼ୀଘର ଧୀରେ ଧୀରେ ଦିଗପହଵଣ୍ଡିର ପାଠୀ ପରିବାରରେ ପରିଣତ 
ହେଇଯାଇଛି । ଏହି ଇତିହାସ ସହିତ ଦିଗପହଣ୍ଚି ଗଡ଼ର ଏତିହ୍ୟ, ଓଦାର୍ଯ୍ୟ ଓ କାବ୍ୟ 
ପରମ୍ପରା ଓତଃପ୍ରୋତ ଭାବେ ଜଡ଼ିତ । ଗଂଜାମର ମଉଳାଭଣଜା, ଦଶମୁଣ୍ଡଳୀ, 
ବାଦଗଡ଼ ଅଂଚଳରେ ହିଁ ମାଣ୍ଢବ୍ୟ ଗୋତ୍ରୀୟ ପାଠୀ ପରିବାର ବସବାସ 
କରିଆସୁଛନ୍ତି । ସେମାନେ ବୈଦ୍ଯଗିର ସହିତ କବିତ୍ଧ ଓ ପାଶ୍ଡିତ୍ୟରେ ନିଜର 
ପାରିଲାପଣ ପ୍ରତିପାଦନ କତି ରାଜସଭାମାନଙ୍କରେ କବିରାଜର ସମ୍ମାନ 
ପାଇଆସିଛନ୍ତି । ନନାଙ୍କ, ଭାଇନାଙ୍କ ଅମଳରୁ କବିତ୍ଧ ସାଙ୍ଗରେ ଚିତ୍ରକଳାର, 
ଶୈଳ୍ପୀକ ନିପୁଣତାର ବର୍ଣ୍ଣଳ ବିଭାବଟିଏ ଯୋଡ଼ି ହେଇଯାଇଛି । 


ଜନଶ୍ରୃତି କହେ ମୋ ଦଦେଇ ଚୈତନ୍ୟ ପାଠୀଙ୍କ ନନା, ଜେଜେ ରାଧାକୃଷ୍ଣ 
ବୈଦ୍ୟରନ ବ୍ରହ୍ମପୁର ପାଖ ପଞ୍ଚମାର ପଞ୍ଚମୁଖୀ ଗଣେଶଙ୍କ ଠାରେ ଏକୋଇଶି ଦିନ 
ଅଧ୍ଆ ପଡ଼ି ସାରସ୍ଵତ ସିଵିଲାଭ କରିଥୂଲେ ଏବଂ କବିତ୍ଧ ଓ ପାଣ୍ଡିତ୍ୟରେ ଧୂରୀଣ 
ହେଇପାରିଥୁଲେ । ତାଙ୍କରି ନିଜ ରଚନା ଭିତରେ ଚିନ୍ତାମଣିଜଣାଣ, ରଘୁନାଥଜଣାଣ, 
କ୍ଷମାନିଧୂଜଣାଣ, କୌଶଲ୍ୟାଶୋକ, ଯଶୋଦାଶୋକ, ସୀତାଶୋକ, ଅନୁଭଂଜନ, 
ଶ୍ରୀରାମବିଳାପ, ରାବଣ-ବିଭୀଷଣ ସମ୍ବାଦ, ରାଜଧର୍ମ, ସଂସାରସାର ଚରିତ, 
ନବୀନାଚଉତି ଶା, ପ୍ରାଣବନ୍ଧୁ ଚଉତିଶା, ବିଦେଶାନୁ ଚିନ୍ତା, ସୁଗୀତ ପ୍ରଭୃତି 
ଉଲ୍ଲେଖନୀୟ ! ତାଙ୍କର ଲେଖାର ଶୈଳୀ, ଉପମା, ରୂପକ, ଉତ୍‌ ପ୍ରେକ୍ଷା ଓ 
ଅତିଶୟୋକ୍ତିରେ ସମୃଦ୍ଧ, ରୀତିଯୁଗର ଭଂଜୀୟ ଧାରା ତଥା କବିସୂର୍ଯ୍ୟୀୟ ଧାରାରେ 
ରସବନ୍ତ । 


ସେକାଳରେ ଗୋଟିଏ ରାଜସଭାର ପଡ୍ତିତମାନଙ୍କ ସହିତ ଅନ୍ୟ 
ରାଜସଭାର ପଡଵ୍ତିତମାନଙ୍କ ବାଦବୁଦିଆ, ବିତର୍କ ଓ ଜ୍ଞାନଚର୍ଚଚା ହେଉଥଲା । ଏ ତର୍କ 
ବିତର୍କର ଫଳାଫଳ ଉପରେ ପଶ୍ଡିତ ସଭାର ପ୍ରୌଢ଼ୀ ସାଙ୍ଗକୁ ରଜାମାନଙ୍କ ସମ୍ମାନ 
ଓ ବଡ଼ପଣିଆ ଜଡ଼େଇ ହେଇ ରହିଥୂଲା | ଏସବୁ କଥା, ଉପକଥା ଏବେ ଲୋକଙ୍କ 
ମୁହଁରେ କିମ୍ବଦନ୍ତୀ । ଏ ପରଂପରା, ଏ ରସିକତା ଆଉ ନାହିଁ । ରଜାଗଲେ ତାଙ୍କ 

ସାଥେ ଏ ବିଧ୍ବ ଗଲା । ଏବେ ଆମପିଲାଏ ସିନେମା ଗୀତ ପଦ୍ଯାନ୍ତ କରୁଛନ୍ତି । 
ଏଥୁରେ ହେତୁ ପକେଇବାର ବଡ଼ପଣିଆ ସିନା ଅଛି ପାଣ୍ଡିତ୍ୟ ନାହିଁ କି କବିତ୍ଧ 
ନାହିଁ । ପିଲାଏ ଓଡ଼ିଆ ପୁରୁଣା କାବ୍ୟ କବିତା ଛାନ୍ଦ ଚୈୌପଦୀ ଚମ୍ଚ୍‌ ଜଣୀଣର 
ରସାଳ ଗହନ ଭିତରକୁ କୁଆଡ଼େ ପ୍ରବେଶ କରିବେ । ସବୁତ ଏବେ କ୍ରୋଟନ ଗଛ, 
ସେଥୁରେ ଚମ୍ପା ଫୁଲର ବାସନା ଆସିବ କୁଆଡୁ ! 


ଥରେ ବାମଣ୍ଡା ରାଜସଭାରୁ ରଚନାର ପାଦ ପୂରଣ ପାଇଁ ଆମ ରାଜ 
ଦରବାରକୁ ପଦେ ଆସିଲା । ପଦଟି ଥୁଲା ଏପରି: 


ରସିକେ, କେଉଁକାଳରେ 
ଗାଳି ଦେଇଥ୍‌ବା ବଳି ଆହାରକୁ 
ପ୍ରଶଂସିଲେ ସୁମନରେ? 
ରାଜସଭାର କବି ରାଧାକୃଷ୍ଣ ବୈଦ୍ୟରନୁ ଏ ପ୍ରଶ୍ବର ଉତ୍ତରରେ ଆଉ ଦି 
ପଦ ଭଣତା କରିଦେଇ ପାଦ ପୂରଣ କଲେ । 


ଛାୟାବର ବଂଶ ହଗଷକାରୀ 
ମାୟା ସୀତୟାଙ୍କୁ କୋଳରେ ଧରି 
ଅଧଇର୍ଯ୍ୟ ଶୋକ ସରଜିଲେ 
ଅଧରେ କ୍ଷତ ନାହିଁ ବରଜିଲେ 
ରସିକେ, ସେହି କାଳରେ ଗାଳି ଦେଇଥୁବା 
ବଳି ଆହାରକୁ ପ୍ରଶଂସିଲେ ସୁମନରେ 


ପାଠକଙ୍କ ଗୋଚରାର୍ଥେ କାବ୍ୟ ପ୍ରସଙ୍ଗକୁ ତଳେ ବିସ୍ତାର କରାଗଲା । ଚିତ୍ରକୃଟ 
ପର୍ବତରେ ମୃଗମାଂସ ଶୁଖାଇବା ବେଳେ ସୀତାଙ୍କ ଅଧର ଦେଶ କ୍ଷତ କରିଥୁବା କୁଆକୁ 
ରାମଚନ୍ଦ୍ର ତିରସ୍କାର କରିଥୁଲେ । ଇନ୍ଦ୍ରଜିତ ଟଳି ପଡ଼ିବା ପରେ ଯୁଦ୍ଧରେ ନିଦଶ୍ଚିତ 
ପରାଜୟର ଆଶଙ୍କା କରି ମାୟାବୀ ରାବଣ ସୀତାଙ୍କର ଏକ ମାୟା ଦେହକୁ ନଷ୍ଟ 
ବିନଷ୍ଟକରି ରାମଚନ୍ଦ୍ରଙ୍କ ଶିବିର ଆଗରେ ପକେଇଦେଲା | ଭାବିଥିଲା ସୀତୟା ବିରହରେ 
ରାମଚନ୍ଦ୍ର ଯୁଦ୍ଧରୁ ପୃଷ୍ଠଭଙ୍ଗ ଦେଇ ଚାଲିଯିବେ ବା ଶୋକରେ ଅଧୀର ହେଇ ପ୍ରାଣ 

ତ୍ୟଜିଦେବେ । ରାମଚନ୍ଦ୍ର ମାୟାସୀତାଙ୍କ ମୃତପିଣ୍ଡକୁ ନେଇ ଶୋକ ସର୍ଚ୍ଚନା କଲେ, 
କିନ୍ତ ପରେ ଦେଖୁଲେ ଚିତ୍ରକୃଟ ପର୍ବତରେ କୁଆ କ୍ଷତ କରିଥିବା ଅଧର ଦେଶର ଚିହ୍ନ 
ମାୟାସୀତାଙ୍କ ଶରୀରରେ ନାହିଁ । ତହୁଁ ସେ ମାୟା ପିଣ୍ଡକୁ ପରିତ୍ୟାଗକରି ଚିତ୍ରକୃଟ 
ପର୍ବତରେ ଗାଳି ଦେଇଥିବା କୁଆକୁ ଏବେ ପ୍ରଶଂସା କଲେ । 

ରାଧାକୃଷ୍ଣଙ୍କ ବାକ୍‌ପଟୁତା ଓ କାବ୍ୟନିପୂଣତା ସଂପର୍କରେ ବହୁ ଆଖ୍ୟାୟିକା 
ଏବେ ବି ଲୋକମୁହଁରେ ଜୀବିତ । 


ରାଧାନାଥ କାବ୍ୟପନ୍ଥୀ ରଘୁନାଥ ଚାରୁକବି ବଡ଼ଖେମୁଣ୍ଡି ରାଜସଭାରେ 
କିଛିଦିନ ଅତିଥ ଥିଲେ । ସେ ଉପେନ୍ଦ୍ର ଭଂଜଙ୍କୁ କଟାକ୍ଷ କରି ବେଳେ ବେଳେ 
ରାଜସଭାରେ ଲଘୁ ମନ୍ତବ୍ୟ ଦେବାକୁ ଭୁଲୁ ନଥୁଲେ । ରାଧାକୃଷ୍ଣ ବୈଦ୍ୟରନ 
ଉପେନ୍ଦ୍ରଙ୍କ ଅନୁଗାମୀ ଥୁବାରୁ ଉଭୟଙ୍କ ଭିତରେ ବେଳେ ବେଳେ ବାକ୍‌ ବିତଣ୍ଡା 
ହେଉଥୁଲା ! ରଜା ପଣ୍ଡିତମାନଙ୍କ ଷଣ୍ଢ ଲଢ଼େଇ ବେଶ ଉପଭୋଗ କରୁଥିଲେ । ଏ 
ଲଢ଼େଇ ଭିତରେ ଆନୁଗତ୍ୟ ଓ ପୃଷ୍ଠପୋଷକତାର ଗଭୀରତା ମାପି 
ହେଇଯାଉଥୁଲା । ବଡ଼ଖେମୁଶ୍ଡିର ଗୁଣଗ୍ରାହୀ ରଜା କୃପାମୟ ଉଭୟ କବିଙ୍କ ବଳ 
କସିବା ପାଇଁ ଦୁହିଁଙ୍କୁ ଏକ ସ୍ଵତନ୍ତ୍ର ସଭାକୁ ନିମନ୍ତ୍ରଣ କଲେ । ରଘୁନାଥ ଚାରୁକବି 
ଅକ୍ଷର ଗଣି କବିତା ଲେଖୁ ତାକୁ ସତ୍ତାରେ ବୋଲିବା ଆରମ୍ଭ କଲାବେଳେ ବୈଦ୍ୟରନୁ 
ମହାଶୟ ପ୍ରଥମ ଉଚ୍ଚାରଣରେହିଁ ରସାଳ କବିତାର ପଂଚ୍ରିଟିଏ ଆରମ୍ଭ କରିଦେଲେ - 


କାରୁ ହେବି ବୋଲେ ମୁକୁତା ଭଳି 

ଚାରୁ ସାକରା ସଙ୍ଗେ କରେ କଳି 

ଗାରୁ ତନ୍ତ ମଣେ ସଙ୍ଗେ ଅଙ୍ଗାର 

ଦାରୁ ବ୍ରହ୍ମଙ୍କୁ କୁଣ୍ଢେଇ ଧକ୍କାର 
କଳିଯୁଗ କଥା 

ବଳି ଛାତିରେ ମାତିଲାଣି ବ୍ୟଥା । 


ମୋ ନନାଙ୍କ କବିପଣିଆ ଓ ତାଙ୍କର କାବ୍ୟ କବିତାର ଉପକ୍ରମ 

କଲାବେଳେ ବଡ଼ଜେଜେ ରାଧାକୃଷ୍ଣ ବୈଦ୍ୟରନୁଙ୍କ ଅସାଧାରଣ ପାଣ୍ଡିତ୍ୟ ଓ ବିଦ୍ବବତ୍ତା 

ଆପେ ଆପେ ପ୍ରତ୍ୟୟ ହେଇଯାଉଛି । ଆମର ଖଂଜାଘର ବାଡ଼ି ଅଗଣାରେ ଚେର 

ମୂଳି କୁଟାହେଉଥୁବ, ତାର ସୂଗନ୍ଧିରେ ଖଣ୍ଡମଣ୍ଡଳ ଫାଟି ପଡ଼ୁଥୁବ, ବଡ଼ ବଡ଼ ପଥର 
ଖଲରେ ମହୁ ସ୍ଵର୍ଣ୍ଣ ଅଭ୍ର ରୌପ୍ୟ ପାରଦ ଭସ୍ପ ପ୍ରଭୁତି ପ୍ରପାନକ ଘୋଟା ହେଉଥୁବବ, 
ବଟିକା ମାନ ତାଟରେ, କୁଲାରେ ଖରାରେ ଶୁଖୁଆ ହେଇଥୁବବ । ପୁଣି ଏଥୁରୁ ବିରତି 
ମିଳିଲେ କାବ୍ୟ କବିତା ଲେଖା ହେଉଥବବ, ଛାନ୍ଦ ଚଉପଦୀ ଚମ୍ପୁ ବୋଲା ହେଉଥୁବ । 
ତେଲ ଲୁଣର ସଂସାର ବାଟେ ସଂସାର ତାରି ଭିତରେ ଗୁନ୍ଥା ଅଥଚ ନିଆରା କବିର 
ସାରସ୍ବତ ପରିଧ୍‌ । 


ଥରେ ଆମ ଗାଁର ଶିଙ୍ଗ କାରିଗରଟିଏ ରଜାଙ୍କୁ ନିଜ କାରିଗରିର ସନ୍ତକ 
ସ୍ଵରୂପ ଝରକଲମଟିଏ ଭେଟି ଦେଲା । ରାଜସଭାରେ ଉପସ୍ଥିତ ସମସ୍ତ ପଣ୍ଡିତ କଲମର 
ଗଢ଼ଣ ଚାତୁରୀର ଶତମୁଖ ହେଇ ପ୍ରଶଂସା କଲେ । କିନ୍ତୁ ବୈଦ୍ୟରନୁ ଗୁମ୍‌ ହେଇ 
ବସିଥାନ୍ତି । ରଜାଙ୍କୁ ଏକଥା ବେଖାପିଆ ଲାଗିଲା । ରଜା ଜିଜ୍ଞାସା କଲେ, ରନ 
ଆପଣ କଂ ଣ ନୀରବ ରହିଲେ? ବୈଦ୍ୟରନୁ ସହସା ବିନମ୍ର ଭାବରେ ଉତ୍ତର ଫେରେଇ 
କହିଲେ “ ‘ଛାମୁ କଲମ ସୁନ୍ଦର ଦିଶିଲେ କିସ ହେବ, ଲେଖ୍ଲେ ସିନା!” ରଜା 
କାରିଗରକୁ ପଚାରି ଆଗରୁ ନିର୍ଦିଷ୍ଟ କରିଥାନ୍ତି ଯେ କଲମରେ କାଳି ଭର୍ରି ଅଛି । ଏଣୁ 
କାଗଜଖଣ୍ଡେ ମଗେଇ ସେ ଲେଖୁବା ଉପକ୍ରମ କଲେ ଓ ବୈଦ୍ୟରନୁଙ୍କୁ ଲକ୍ଷ୍ୟ କରି 
କହିଲେ, “ରନ ବୋଲିବା ହେଉ ଆମ୍ଭେ କଲମରେ କ'ଣ ଲେଖୁବା” । ବୈଦ୍ୟରନୁ 
ତତଵକ୍ଷଣାତ୍ଵ “ ଦଶଟଙ୍କା ବୈଦ୍ୟରନୁଙ୍କୁ ସିଲହେଲା” ବୋଲି ଲେଖୁବା ପାଇଁ ରଜାଙ୍କୁ 
ଅନୁରୋଧ କଲେ । ରଜା ସଂକଟରେ ପଡ଼ିଲେ । ବୈଦ୍ୟରନୁଙ୍କ ବୁଦ୍ଧି ଓ ବିଚକ୍ଷଣତାରେ 
ଉଦବୁଦ୍ଧ ହେଇ ନିଜ ରସିକତା ନ୍ୟୁନ ନକରି ଅକୁଣ୍ଠରେ ଚିଠାଟିଏ ଲେଖୁଦେଲେ । 
ବୈଦ୍ୟରନୁ ହେଲାହେଲା ବୋଲି କହି ରଜାଙ୍କ ହାତରୁ କାଗଜ ଟିପାଟା ଗ୍ରହଣ କରି 
କାବା ଛାତିମୁଣାରେ ରଖୁଲେ ଓ ନଅରରୁ ଫେରିଲା ବାଟରେ ଦିବାନ ପାଖରୁ ରଜାଙ୍କ 
ସ୍ଵହସ୍ତ ଅକ୍ଷରର ଟିପାଟା ଦେଖେଇ ଦଶଟଙ୍କା ଘେନି ଘର ଲେଉଟିଲେ । 


ଏମିତି କେତେ ଉଚ୍ଚାଟ କଥା, କେତେ ଅଭିନବ ସାରସ୍ବତ ପରଂପରା 
ଦିଗପହଣ୍ଡି ମାଟିରେ ଆପଣାର ହେଇ ତିଷ୍ଠି ରହିଛି । ଏହି କଥାମାନଙ୍କ ଭିତରେ 
ପାଣ୍ଡିତ୍ଯୟର ଚାତୁରୀ ଯେତେ ପ୍ରତିପୂନ୍ନମତିର, ବୁଵିର ଓ ପରିହାସର ଗହୀର ପଣିଆ 
ସେତେ । 

ଆଉ ଘଟଣାଟିଏ । କକା ରାଧାକୃଷ୍ଣ ବୈଦ୍ୟରନୁ ମୁହଁ ସଂଜବେଳେ ଘରକୁ 
ଫେରୁଥିଲେ । ପୁତୁରା ନିତ୍ୟାନନ୍ଦ ଅନ୍ଧାରରେ ଅନୁମାନ କରି ପଟାରିଦେଲେ ˆ କକା 
କି ?”? ରାଧାକୃଷ୍ଣ ସହଜେ ଛାଡ଼ିବା ଲୋକ ନୁହଁନ୍ତି କି ହାରିବା ଲୋକ ନୁହନ୍ତି । ସେପଟୁ 
ସେମିତି ଏକାଭଳି ଉତ୍ତରଟିଏ ମିଳିଲା “କୁ କେ କୋ”? । ଏତକ କଥା ବିନିମୟରୁ 
ପୁତୁରା କକାଙ୍କୁ ଜାଣିଲେ । ଆଗକାଳେ ଗଡ଼ରେ ନିଜଲୋକ କ'ଣ ପରଲୋକ କ'ଣ 
ସମସ୍ତଙ୍କ ଭିତରେ ବଜାର ହାଟରେ, ପୋଖରି ତୁଠରେ, ସାହି ପଡ଼ିଶାରେ ବାକ୍‌ 
ପଟୃତାର ଏଭଳି ଆଦର ଥୁଲା | ଗମାତ ହାସ୍ୟ ଟାପରା ଚାଲିଥୁୂଲା ବି । 


ଗାଁ ଗଣ୍ଡାରୁ ରୋଗୀମାନେ ରୋଗ ଉପଶମ ପାଇଁ ଆମ ଦାଣ୍ଡଦୁଆରେ 
ପହଞ୍ଥିଲେ । ପରିବାରର ବୈଦ୍ୟମାନେ ରୋଗ ନିଦାନ କରୁଥୁଲେ। ଥିଷଧ୍ୂ ମଉଷଧବ 
ଦେଉଥୁଲେ । ଧୀରେଧୀରେ ସମୟ ବଦଳିଲା, ତା ସାଙ୍ଗରେ ପୁରୁଣା ଢ଼ଙ୍ଗଢ଼ାଙ୍ଗ 
ଅଡ଼ମ୍ବର, ସମ୍ତମ ବି ବଦଳିଗଲା । ଗାଁରେ ଟୁଣୁକା ଟୁଣୁକି ତିଷଧ ଦେଇ ବହୁ ଅପାଣ୍ଡବ 
ନିଜକୁ ବୈଦ୍ୟ ବୋଲାଇଲେ ! କୁଇନାଇନ୍‌ ବଟିକା ଉପରେ ମହୁ ନବାତର ପ୍ରଲେପ 
ଦେଇ ଆୟୁର୍ବେଦ ଜ୍ଵର ନିବାରକ ବଟୀ ଭାବେ ରୋଗୀଙ୍କୁ ଦେଲେ | ପରିବାରରେ 
ଦୁର୍ଦିନ କଳାମେଘ ଭଳି ଘୋଟିଗଲା । ପରିବାରର ଏ ଦୁର୍ଦଦିନ ପ୍ରତି ଉପହାସ କରି 
ନନା କବିତାଟିଏ ଲେଖୁଥିଲେ । 


ପୂର୍ବେ ଥୁଲେ ଗଡ଼ରେ ପାଞ୍ଚଜଣ ନାଡ଼ୀ 
ଏବେ ହେଲେ ଗଣିତରେ କୋଡ଼ି 
କେତେ ମୂର୍ଖ ଆୟୁର୍ବେଦ ନପଡ଼ି 

କାଚ ଆଲମାରୀ ପେଡ଼ି । 

ପୁସ୍ତକ ରଖନ୍ତି ସଜାଡ଼ି 

ପୋକ କାଟୁ କାଟୁ ଅକ୍ଷର ଧାଡ଼ି 
ପରାୟେ ଚିକିତ୍ସା କରନ୍ତି ହୁଡ଼ି 

ଏଣୁ ବୈଦ୍ଯରାଜ ପାଢ଼ୀ 

କାଖେ ବଟୁଆ କରେ ଧରି ବାଡ଼ି 
ଦେଶ ଗ୍ରାମକୁ ଯାଏ କଷ୍ଟପଡ଼ି । 

ପୁଞ୍ଜିକୟୀର ରସାଳ ନିକାଞ୍ଚନ ପରିବେଶ ହିଁ ନନାଙ୍କ କାବ୍ୟ କବିତାର 
ଉତ୍ସୂସଲା । ସତେରେ କବିତାଥୁଲା ତାଙ୍କ ଜୀବନ, ତାଙ୍କର ସମଗ୍ର ଜୀବନଟି ହିଁ ଏକ 
ଦୀର୍ଘ ଅଖଣ୍ଡ କବିତା ଥଲା । ସେ ଯେତେବେଳେ ଏକାକୀ ଆତ୍ବତୋଟା ଭିତରେ 
ଟହଲୁଥବେ, ଫୁଲ ତୋଳୁଥବେ, ଗଛମୂଳେ ପାଣି ଦେଉଥ୍‌ବେ ନହେଲେ ହନୁମାନ 
ମନ୍ଦିର ଚାନ୍ଦିନୀ ଉପରେ ବସି ଖାଲି ଅକାଶଟାକୁ ଚାହିଁଥୁବେ, ସେତେବେଳେ ତାଙ୍କ 
ମନରେ କବିତାମାନ ଗୁମରୁ ଥୁବ । ନନାଙ୍କ କବିତା ଲେଖୁବା ପଦ୍ଧତି ବଡ଼ ବିଚିତ୍ର । 
ଧାନ ସିଝା ସରିଲାପରେ ବୋଉକୁ ମାଗି କଳାରଙ୍ଗ ପଡ଼ିଯାଇଥୂବା ହାଣ୍ଡି ନେଇ 
ପୁଞ୍ଜିକର୍ୟୀର ତାଙ୍କ କୁଡ଼ିଆରେ ରଖୁବେ । ଚାନ୍ଦିନୀ ଉପରେ ବସି କାଠିରେ 
ହାଶ୍ରିଉପରେ କବିତା ଲେଖୁ ଦିନେ ଦି ଦିନରେ କବିତାଟିକୁ କଣ୍ଠ ପଇଠ କରି 
ପକେଇବେ । ତା'ପରେ ହାଣ୍ଡିଟିକୁ ଭାର୍ଗିଦିଆଯିବ । 


ମୋ ନନାଙ୍କ କାବ୍ୟ କବିତାର ଧାରା ବୈଦ୍ୟରନୁଙ୍କ ଶାସ୍ତ୍ରୀୟ ଧାରା ଠାରୁ 

ସମ୍ପୂର୍ଣ୍ଣ ନିଆରା । ଏହା ଲୋକାଭିମୁଖୀ, ଅନ୍ତରଙ୍ଗ, ପ୍ରାଣପ୍ରାଚୁର୍ଯ୍ୟଭରା । ଲୋକଙ୍କ 
ମୁହଁର ଭାଷା, ମାଟିର କଥା, ଗାଁର ସାଧାରଣ ଲୋକେ କବିତାର ଚରିତ୍ର । ତାରି 
ଭିତରେ ଉପଜୀବ୍ୟ ରସ, ବ୍ୟଙ୍ଗ, ହାସ୍ୟ, ଗମାତ | କବି ମାନସର ଉଦାର ପଣିଆ, 
ରୋକଠୋକ ପ୍ରସଙ୍ଗ । ବେଦନାଦସଗ୍ଧ ପଦ, ରସଘନ କୌତୁକିଆ କବିତା । ନନାଙ୍କ 
ତୁଣ୍ଡର କବିତାରୁ ପଦେ: 

ଭଂଜ କବିଙ୍କ ଆଣ୍ଟପଦ 

ପାଟିରେ ଭୁକେନି ଅର୍ଥ । 

କବିସୂର୍ଯ୍ୟ ଚଞ୍ଚଳ କବି 

ରସରସିଆ ତାଙ୍କ ଭାବ । 

ନିନ୍ଦା ପ୍ରଶଂସାକୁ କିଏ ପଚାରେ 

ଗାଉଛି ମୁଁ ଗୀତ ପୁଞ୍ଜିକୟାୀରେ । 


ସକାଳୁ ସଞ୍ଜଯାଏଁ ପୁଞ୍ଜିକୟାୀରେ ନିର୍ଲିପ୍ ମାନସରେ ରହି କାବ୍ୟିକ ବିଳାସରେ 

ସମୟ କାଟୁଥିଲେ ମଧ୍ଯ ତାଙ୍କର ତୀକ୍ଷଣ ଅବବୋଧ ଭିତରୁ କୌଣସି ଅସଙ୍ଗତିର ନିସ୍ତାର 

ନଥୁଲା । ରାଜତନ୍ତ୍ରର ସେ ଥିଲେ କଠୋର ସମାଲୋଚକ । ନିଜ କାବ୍ୟ ସର୍ଜନାରେ 

ରଜାଙ୍କ ବିବେକହୀନ ରାଜୁତି ଓ ଅସହାୟ ସମାଜ ବ୍ୟବସ୍ଥାର ବିଦ୍ରପ କରିବାକୁ ସେ 
ଭୁଲୁନଥୂଲେ । ସେ ତାଙ୍କର ପୂର୍ବସୂରୀ ବୈଦ୍ୟରନୁଙ୍କ ଭଳି ରାଜକବି ନଥୂଲେ । ଜୀବନ 
ରାଜପୋଷକତାରେ ପ୍ରତିପାଳିତ ହେଉନଥୁଲା | ଜୀବନ ଥୁଲା ସଂଗ୍ରାମର ଜୀବନ୍ତ କବିତା 
ସେ ଥିଲେ ଜନଚେତନାର କବି, କବିତାର ସ୍ଵରରେ ବିଦ୍ରୋହର ଝଙ୍କାର ସ୍ପଷ୍ଟ 
ହେଇଉଠୁଥଲା | ତାଙ୍କ କବିତାରେ ଭରି ରହିଥୂଲା ନାଟକୀୟତା ଦିଗପହଡଣ୍ଡି କବିତାର 
ସେ ନାମକରଣ କରିଥୁଲେ ଦିଗପହଣ୍ଡି ପ୍ରପଞ୍ଚ ନାଟକ” । ଲୋକମୁଖରୁ ସଂଗୃହୀତ 
କେଇପଦ ଏହି ଦୀର୍ଘ କାବ୍ୟରୁ ଏଠି ଉଲ୍ଲେଖ ହେଲା : 


ବାୟବ୍ୟରୁ ଖଝାଞ୍ଜି ବହି 

ଶୁଖି ଗଲାଣି ଚେର । 

ସାନ ମାଠିଆକୁ ଲାଗିଗଲାଣି 

ବାଇଶି ହାତିଆ ଡ଼ୋର । 

ଗଙ୍ଗାଦେବୀ ଡ଼ୁବିଲେଣି 

କୂପର ଭିତର । 

ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର । 

ହାଲ ଚାଲ ଆଉ ପଚାର କିସ ଜଙ୍ଗଲେ କରିଛି ଘର ॥ଘୋଷା 

ରାଜପରିବାରର ମଙ୍ଗଳ ହେବ ବୋଲି ଭରସା ଦେଇ ରାଜଗୁରୁ ଦଶହରା 
ବେଳେ ନବରାତ୍ରୀ ପୂଜାପାଇଁ ରଜାଙ୍କ ଇଷ୍ଟଦେବୀ ମାଣିକେଶ୍ଵରୀଙ୍କ ପାଖରେ ନଅର 
ଭିତରେ ବଳିପ୍ରଥା ପ୍ରଚଳନ କଲେ । ମାଣିକେଶ୍ଵରୀ ରକ୍ତମୁଖା ଠାକୁରାଣୀ | ମଣିଷ 
ରକ୍ତ ପିଇଲେହିଁ ସିଏ ସନ୍ତୋଷ ଲଭୁଥୁଲେ । ନନା କହନ୍ତି ମାଣିକେଶ୍ଵରୀ କିଛିଦିନ 
ଧରି ବଳି ନପାଇ ଅତ୍ୟନ୍ତ ରୁଷ୍ଟ ହେଇପଡ଼ିଲେ । ତାଙ୍କର ପ୍ରଚଣ୍ଡ କ୍ରୋଧ ପୂଜାରୀ 
ଉପରେ ନିବିଷ୍ଟ ହେଇଗଲା । ଶେଷରେ ସେ ପୂଜାରୀର ସନ୍ତାନକୁ ଘରୁ ଲୁଚେଇଆଣି 
ପନିକିରେ କାଟି ରକ୍ତ ପିଇବାରେ ଲାଗିଲେ । ପୂଜାରୀ ଏକଥା ଜାଣିଲାରୁ 
ମାଣିକେଶ୍ବରୀଙ୍କୁ ଶକ୍ତ ଚାପୁଡ଼ାଏ ଦେଲା ଆଉ ତାଙ୍କୁ ବିଜେବଖରାରେ ରୁନ୍ଧିଦେଲା । 
ସେଇ ଦିନଠାରୁ ମାଣିକେଶ୍ବରୀ ନିଜ ମନ୍ଦିରରେ ବନ୍ଦୀ ହେଇ ରହିଲେ । ଭୋଗ ରାଗ 
ନୀତି କାନ୍ତି ପଞ୍ଚର ଗଳା ବାଟେ ବଢ଼ିଲା । ଏଇ ଦେବୀଙ୍କ ସନ୍ତୁଷ୍ଠି ପାଇଁ ଦଶହରା 

ବେଳେ ଚାଙ୍କୁଡ଼ିଦେଇ ମାଳର କନ୍ଧମାନେ ଆସି ପୋଡ଼ ବଳି ପକାନ୍ତି । ଥରେ 
ଗୋଟିଏ ନିର୍ଘାତ ଚେଣ୍ଡା ପୋଢ଼ ଖୁଣ୍ଡିକୁ ଭୁଇଁରୁ ହୁଗୁଳେଇ କନ୍ଧର ଟାଙ୍ଗିଆ ଚୋଟରୁ 
ବର୍ରିଯାଇ ରକ୍ତାକ୍ତ ଅବସ୍ଥାରେ ଜଗନ୍ନାଥ ମନ୍ଦିର ବେଢ଼ାରେ ପଶିଗଲା । ଜଗନ୍ନାଥଙ୍କ 
ଭୋଗରାଗ ଆଉ ବେଡ଼ା ମାରା ହେଲା । ଠାକୁର ଆଉଥରେ ପ୍ରତିଷ୍ଠା ପାଇଲେ, 
ପୁଣି ଦୈନନ୍ଦିନ ବିଧୂ ବଢ଼ିଲା । ଏକଥାକୁ ଉପଲକ୍ଷ୍ୟ କରି ନନା ପଦଟିଏ ଭଣିଛନ୍ତି : 


ସିଦ୍ଧ ରାଜଗୁରୁ ପୁଅ 
ଅଟେ ପ୍ରଭାକର । 
ଆଶ୍ଵୀନ ମାସ ହେଲେ ପୋଡ଼ 
ହାଣନ୍ତି ପନ୍ଦର । 
ମାଣିକେଶ୍ବରୀଙ୍କୁ ମୁଆଁ ଦେବାକୁ 
ଗୁଡ଼ିଆ ନଟବର । 
ସେହି ମୁଆଁକୁ ଜଡ଼ାରଘୁ 
କରଇ ହରବର । 
ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର । 
ହାଲ ଚାଲ ଆଉ ପଚାର କିସ ଜଙ୍ଗଲେ କରିଛି ଘର ॥ଘୋଷା ॥ 
ଗୋଟି ଗୋଟି ହେଇ ରଜାଙ୍କ ପାଞ୍ଚ ଛଅ ସନ୍ତାନ ହାନି ହେବାରୁ ମନ 
ବିସ୍ତାପରେ ରଜା ଦିଗପହଣ୍ଡି ନଅର ଛାଡ଼ି ବ୍ରହ୍ମପୁର ପଳେଇଗଲେ । ମାଣିକେଶ୍ବରୀ 
ରଘୁନାଥ ଦାଶଙ୍କ ମାର୍ଫତରେ ଅନ୍ନପୂର୍ଣ୍ଣା ସାହିରେ ଗୋଟିଏ ଦସ୍ତା ଟିଣ ଘରେ ବିଜେ 
ହେଇ ପୂଜା ପାଇଲେ । ସେଇ ହେଲା ତାଙ୍କ ଦେଉଳ, ବଳି ପ୍ରଥା ଅଚଳ ହେଲା । 
ଠାକୁରାଣୀଙ୍କୁ ମୁଆଁ ଭୋଗରେ ସନ୍ତୁଷ୍ଟ ହେବାକୁ ହେଲା । ଶେଷରେ ସେହି ମୁଆଁ 
ଭୋଗ ବି ହେରଫେର ହେଲା । 
ରଜା ଦିଗପହଡ୍ି ଛାଡ଼ିଗଲାପରେ ଠାକୁରମାନଙ୍କର ନୀତି କାର୍ତିରେ ଭଟ୍ଟା 
ପଡ଼ିଲା । ଦୈନନ୍ଦିନ ଅନ୍ନଭୋଗ ପାଇଁ ଚାଉଳ ଗଉଣିରୁ ଆସି ଅଡ଼ାରେ ପହଞ୍ଚଲା । 
ମନ୍ଦିରମାନଙ୍କରେ ଅତିଥ ଅଭ୍ୟାଗତଙ୍କ ପାଇଁ ପାରୁଶ ସ୍ଵପ୍ନ ହେଇଗଲା । ପୂଜାରୀ 

ସୁଆରଙ୍କ ଅନ୍ନଥାଳ ନିକୁଛିଆ ଦିଶିଲା । ଭୋଗରାଗ ଯେନତେନପ୍ରକାରେ ବିଧ୍ବ ରକ୍ଷାକୁ 
ବଡ଼ିଲା | ଠାକୁରମାନଙ୍କର ଏହି ଦୁର୍ଦଦିନ ନନାଙ୍କ କବିତାରେ ପ୍ରତିଫଳିତ ହେଲା । 


ଡ଼ାଲି ନାହିଁ କି ତରକାରି ନାହିଁ 

ଚାରୁପାଣି ଭରାଭର । 

ଦେଉଳ ଯାକ ଦିଶିଲେଣି 

ସମାଧୂ ଆକାର । 

ଟଙ୍କାଟାକୁ ବାମୁଣ ପିଲେ 

ହେଉଛନ୍ତି ସୁଆର । 

ଦିଗ ଦିଶୂନାହିଁ ଦିଗପହଶ୍ଡି ଦିବସ ଅନ୍ଧାର । 

ହାଲ ଚାଲ ଆଉ ପଚାର କିସ ଜଙ୍ଗଲେ କରିଛି ଘର ॥ ଘୋଷା ॥ 


ରଜାଙ୍କ ବୈଭବର, ଆଡ଼େଣୀର ଦୈନ୍ୟଯକୁ କଟାକ୍ଷ କରି ନନା ଦି'ପଦ 


ଲେଖୁଛନ୍ତି । 

` କିଣିଛନ୍ତି କାଣି ହାତୀ 
ବୟସ ଅନ୍ତର 

ଡ଼ାଳ ନାହିଁ କି ଶାଳ ନାହିଁ 
ବନ୍ଧା ତେନ୍ତୁଳି ମୂଳର 


ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର । 
ହାଲ ଚାଲ ପଚାର କିସ ଜଙ୍ଗଲେ କରିଛି ଘର ॥ ଘୋଷା ॥ 


ଘୋଡ଼ା ସବୁ ରଖୁଥିଲେ 
ଅତ୍ୟନ୍ତ ସୁନ୍ଦର । 

ଖାଇବାକୁ ନ ପାଇଣ 
ଗଲେ ଯମପୁର । 

ବାଛିଛନ୍ତି କୁଜୀ ହାତୀ 
ବୟସ ଅନ୍ତର ॥ ଘୋଷା ॥ 

ପରିତ୍ୟକ୍ତ ନଅରକୁ ଲକ୍ଷ୍ୟକରି ନନା ଗୀତ ଲେଖୁଲେ । ନଅର ଶ୍ରୀହୀନ 
ହେଲା । ରଜା ଗଲେ, ରାଣୀ ଗଲେ, ଦାସଦାସୀ ପାତ୍ରମନ୍ତ୍ରୀ ଚାକରବାକର ସବୁ 
ଶୂନ୍ଯ ହେଇଗଲେ । 


ରଜା ନାହିଁ କି ରାଣୀ ନାହିଁ 

ଦିଗପହଣ୍ଡି ନଅର । 

ମଣିଷ ନାହିଁ କି ସେବକ ନାହିଁ" 

ଜଙ୍ଗଲ କରିଛି ଘର । 

ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର । 

ହାଲ ଚାଲ ପଚାର କିସ ଜଙ୍ଗଲେ କରିଛି ଘର ॥ଘୋଷା॥ 

କଟକ ଜିଲ୍ଲା କୁକୁରିଆପଦାର ଜନୈକ ବୁଵ୍ିଆ ଲୋକ, ଗୋଲକ ବିହାରୀ 
ମହାନ୍ତି ରଜାଙ୍କ ଦେବାନ ରୂପେ ନିୟୁକ୍ତ ହେଲେ । ରଜାତ ବ୍ରହ୍ମପୁର 
ଆନନ୍ଦଭବନରେ । ତାଙ୍କ ଅନୁପସ୍ଥିତିରେ ଗୋଲକ ବିହାରୀଙ୍କ ହାଇମରେ ନଅର 
ପରିଚାଳିତ ହେଲା । ତାଙ୍କ ଚଞ୍ଚକତାରେ କର୍ମଚାରୀ ଓ ପ୍ରଜା ଅତିଷ୍ଠ ହେଲେ । ନନା 
ତାଙ୍କୁ ଲକ୍ଷ୍ୟକରି ଦି” ପଦ ଭଣତି କଲେ : 

ଅସଲ ନାହିଁ କି ଟସଲ ନାହିଁ 

ଗୋଲକ ବିହାର । 

ଟଙ୍କା ନାହିଁ କି ପଇସା ନାହିଁ 

ଗଣପତି କ୍ୟାସିଅର । 

କାଠ ନାହିଁ କି ବାଉଶିଁ ନାହିଁ 

ଚନ୍ଦ୍ରପଣ୍ଡା ରେଞ୍ଜର । 


ଦିଗ ଦିଶୁନାହିଁ ଦିଗପହଡଶ୍ଡି ଦିବସ ଅନ୍ଧାର । 
ହାଲ ଚାଲ ଆଉ ପଚାର କିସ ଜଙ୍ଗଲେ କରିଛି ଘର ॥ ଘୋଷା ॥ 


“ ପାଠାନ୍ତ : ଚାକର ନାହିଁ କି ବାକର ନାହିଁ 

ନଳୀ ନାହିଁ କି ଖଣ୍ଡା ନାହିଁ 

ଆନହନ୍ଦିଆ ସର୍ଦ୍ଦାର । 

ପାଇକ ନାହିଁ କି ରାଉତ ନାହିଁ 

ବନମାଳୀ ଜପାଧାର । 

ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର । 

ହାଲ ଚାଲ ପଚାର କିସ ଜଙ୍ଗଲେ କରିଛି ଘର ॥ ଘୋଷ ॥ 
ଆଇଲ ନାହିଁ କି ଟାଇର ନାହିଁ 

ଅର୍ଜୁନ ଡ୍ରାଇଭର । 

ଜକର ବଙ୍ଗଳାକୁ 

ଗାଡ଼ିଚାଲେ ଲସର ପସର । 


ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର । 
ହାଲ ଚାଲ ପଚାର କିସ ଜଙ୍ଗଲେ କରିଛି ଘର ॥ଘୋଷା॥ 


ଯାହା ଆଦେଶନ୍ତି ଏବେ 

ଗୋଲକ ବିହାର । 

କର୍ମଚାରୀଙ୍କର ତାହା ନପୂରେ ଉଦର । 
ରାଜ ଦରବାର ହେଲା 

ଏବେ ଅଣାକାର | 

ଚଞ୍ଚଳ ବିଜେ କରହେ 
ବୀରାଧୂବୀରବର । 


ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର । 
ହାଲ ଚାଲ ପଚାର କିସ ଜଙ୍ଗଲେ କରିଛି ଘର ।॥ଘୋଷା॥ 


ରାଜା ରାମଚନ୍ଦ୍ର ଦେବଙ୍କ ରାଣୀ ତାଙ୍କ ବାପଘର କଳାହାଣ୍ଡି କାଶୀପୁରରୁ 

ଯୌତୃକ ସାଙ୍ଗରେ ଶହେ ଗାର ଘେନି ଦିଗପହଶ୍ରି ଆସିଲେ । ଏତେ ଗାଇଙ୍କୁ ହେପାଜତ 

କରିବା ପାଇଁ ରାଜ ନଅରରେ ଗୁହାଳ ନଥୁଲା କି ଗଉଡ଼ ନଥଲେ । ଏଣୁ ଗାଇମାନେ 

ଦିଗପହଣ୍ଡିରେ ଖୋଲାମେଲା ବୁଲୁଥିଲେ ଏବଂ ଯେଉଁଠି ଯାହା ପାଉଥଲେ ଉଦରସ୍ଥ 
କରୁଥଲେ । ଏହି ଗାରଙ୍କ ଉପରେ ନନାଙ୍କର ଗୀତ ପଦକ ହେଲା 

ବଡ଼ଖେମୁଣ୍ଡି ରଜାଙ୍କର 

ଗାଇ ପୋଷା ଅଡ୍ୟନ୍ତ ସୁନ୍ଦର | 

ଆଣ୍ ଠାରୁ ପେଟ ଯାଏଁ ଶୁଖଲଲା ଗୋବର । 

ନୁଆଁଣିଆ ଚାଳ ଯେତେ 

ତାଙ୍କର ଆଧାର । 

ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର । 

ହାଲ ଚାଲ ପଚାର କିସ ଜଙ୍ଗଲେ କରିଛି ଘର ॥ ଘୋଷା ॥ 

ଏବେ ଗାଁର ସାହିଲୋକଙ୍କୁ ନେଇ କବିତାରୁ ପଦେ ଦେଲୁ । 


ଉତ୍ତର ସାହିରେ ଝାଡ଼ୁ ବେହେରା 
ଜାତିରେ କୁମ୍ଭାର । 

ନେଳିଆ ବନ୍ଧର 

ପାଣ୍ଡାଜଳ ଶ୍ରୀ ଚନ୍ଦ୍ର ଶେଖର । 


ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର ! 
ହାଲ ଚାଲ ପଚାର କିସ ଜଙ୍ଗଲେ କରିଛି ଘର ॥। ଘୋଷା ॥ 
ପ୍ରପଞ୍ଚ ନାଟକର ଶେଷ ପଂକ୍ତିଟି ହେଲା 


ଏହି କଥା ମିଛ ହେଲେ 
ଛାମୁ, କଟା ହେଉ ମୋ ଶିର 
ସତ ହେଲେ ଛାମୁ ମୋତେ 
ଦେବେ ପୁରସ୍କାର 


ଦିଗ ଦିଶୁନାହିଁ ଦିଗପହଣ୍ଡି ଦିବସ ଅନ୍ଧାର । 
ହାଲ ଚାଲ ପଚାର କିସ ଜଙ୍ଗଲେ କରିଛି ଘର ।ଘୋଷା॥ 

ରଜାଙ୍କ ଠାରୁ ପୁରସ୍କାର ପାଇବ। ଆଶାରେ ସେ ଚାଟୁ କବିତା 
ଲେଖୁନଥୁଲେ । କବିତାର ଆଭିମୂଖ୍ୟ ଥଲା ସଂପୂର୍ଣ୍ଣ ନିଆରା । ନିରାଟ ସତ୍ୟର 
ଅବତାରଣା କରି ପୁରସ୍କାର ପାଇବା ଆକଂକ୍ଷା ଯେତିକି ଦୁଷ୍ଠର ଥୁଲା ତା ଠାରୁ ବଳି 
ଭରି ରହିଥୂଲା ଶାଣିତ ତାସସଲ୍ୟ, ତୀର୍ଯକ ସମାଲୋଚନା, ଭଦ୍ର ତିରସ୍କାର । ମୁଁ 
ଗୀତରେ ଯାହା କହିଛି ସବୁ ସତ କହିଛି । ମୁଁ କବି, ମୋର ସେତିକି ଦମ୍ଭ ଆଉ ନିଷ୍ଠା 
ଅଛି । ଏହା ଥୁଲା ନିଶ୍ଚିତ ରୂପେ ନନାଙ୍କର ଉକ୍ତି । ଘୋଷାର 'ଜଙ୍ଗଲେ କରିଛି ଘର 
ଅଭିବ୍ୟକ୍ତି ନନାଙ୍କ ଏ ପ୍ରପଞ୍ଚ ନାଟକର ମର୍ମବାଣୀ । ମୂକସମାଜର ବ୍ୟଥାର ଭାଷା । 


ନନା ଖାଲି ଯେ ପରକୁ ସମାଲୋଚନା କରୁଥିଲେ ଆଉ ନିଜକୁ ଚାହୁଁ 
ନଥୁୂଲେ, ଏମିତି ବିଚାରିଲେ କବିର ସମଦୃଷ୍ଟି ଓ ସମତୁଲ ଭାବ ପ୍ରତି ଅସମ୍ମାନ କଲା 
ଭଳି ହେବ । ତାଙ୍କ କବିତାରେ ବାହ୍ୟ ସମାଲୋଚନାର ସ୍ଵର ଯେତେ ତୀବ୍ର, ଶାଣିତ, 
ଅର୍ନ୍ତସମୀକ୍ଷାର ଆସ୍ୃହା ସେତିକି ଉଦଣ୍ଡ, ଉଗ୍ର । ଜଙ୍ଗଲର ପ୍ରଶାନ୍ତି ନୀଳୟ ଭିତରୁ 
ତାଙ୍କର ଅତିପ୍ରିୟ ଦିଗପହଥ୍ଡିକୁ ସବୁବେଳେ ଚାହିଁଛନ୍ତି । ତାରି ଭିତରେ ସେ ସତତ 
ଦେଖୁଛନ୍ତି ଛଣଛପର କୁଡ଼ିଆ ପୁଣି କୁଡ଼ିଆ ଭିତରେ ଗନଛ୍ଲା ସିଲେଇ କରୁଥ୍ବା ଓ 


ଘର କରଣାରେ ଧନ୍ଦି ହେଉଥୁୂବା ତାଙ୍କର ଧର୍ମପନ୍ୀ, ନିଜ ବୃଡ଼ୀମା ଓ ଦୁଇଟି ପିଲା । 


ନିଜ ପରିବାରର ଦାରୁଣ ଦୈନ୍ଯ ପ୍ରକାଶ କରିଦେଉଛନ୍ତି ଜଣାଣ 
ମାଧ୍ୟମରେ । ତାଙ୍କର ମିନତି ରାଜନଅରର ଜଗନ୍ନାଥଙ୍କ ପାଖରେ ନୁହେଁ, ତାଙ୍କର 
ପ୍ରିୟ ଦଧବବାମନଙ୍କ ପାଖରେ ମାଗୁଣି ଗୁହାରି, ଯିଏ ସାନ ଦାଣ୍ଡ ମୁଣ୍ଡରେ ଭକ୍ତଙ୍କ 
ଗହଣରେ ବିରାଜି ଅନାଥଙ୍କ କାକୁତି ଶୁଣୁଛନ୍ତି । ରାଜନଅରର ଜଗନ୍ନାଥତ ରଜାଙ୍କର, 
ରାଜପରିବାରର, ରାଜତନ୍ତ୍ରର ଠାକୁର । 

ଛଣ ଯାଇଛି ଉଡ଼ି ` 

ଚନ୍ଦ୍ର ସୂର୍ଯ୍ୟ କରେ କେଳି । 

ଶନି ଦଶା ମହାବଳୀ 

ତ୍‌ ାହିହେ ଦଧୂ ବାମନ । 

ତ୍ରାହି ନ କଲେ ଯିବ ପ୍ରାଣ ॥ଘୋଷା 

ଦେଖୁଦେଲେ ବରଷା 

ଭାଙ୍ଗିଯାଏ ଭରସା । 

ଚାଳରୁ ଗଳଇ ପାଣି 

ବେଳ ଗଲା ଗୁଣି ଗୁଣି । 

ତ୍ରାହି ହେ ଦଧ୍ୂ ବାମନ । 

ତ୍ରାହି ନ କଲେ ଯିବ ପ୍ରାଣ ॥ଘୋଷା ॥ 


ଭଣ୍ଡାରି ଘର ଢ଼େଙ୍କି 

ପଡ଼ିଲେ କାଛ୍ଷ ଚମକି । 

ଦୁଲୁ ଦୁଲୁ ମେଦିନୀ 

କଲବଲ ହେଲିଣି । 

ତ୍ରାହିହେ ଦଧୂ ବାମନ 

ତ୍ରାହି ନ କଲେ ଯିବ ପ୍ରାଣ ॥ଘୋଷା ॥ 


କାହିଁ ଅଛି ବଡ଼ ପୁଡ଼ି 

ଚିଲମ ଯାଇଛି ଗଡ଼ି । 

ସତୁରୀ ବର୍ଷର ବୃଢ଼ୀ 

ସାନ ପୁଅ (ମୁଁ) କରେ ରଡ଼ି । 

ତ୍ରାହି ହେ ଦଧୁ ବାମନ । 

ତ୍ରାହି ନ କଲେ ଯିବ ପ୍ରାଣ ॥ଘୋଷା ॥ 
ଛପନ କୋଟି ଜୀବ 

ବସା ନିର୍ମାଣି ଥୁବ । 

କଲି କି ଦ୍ରୋହ କାର୍ଯ୍ୟ 

ହେଲି ମୁଁ ଗୃହହୀନ 


ହେ ଦଧ୍ବ ବାମନ! 
ତ୍ରାହି ନ କଲେ ଯିବ ପ୍ରାଣ ॥ ଘୋଷା ॥ 

ଏହି ଜଣାଣରେ କବିସୂର୍ଯ୍ୟୀୟ ଛଟାନାହିଁ, ଶବ୍ଦରେ ମଶ୍ଚିବାର ପ୍ରୟାସ ନାହିଁ, 
ଅନୁକରଣର ପ୍ରଚେଷ୍ଟା ନାହିଁ, ଅଛି ଆମ୍ୀୟତାର ସମ୍ମମୋହନ, ଏଠି ବାକ୍‌ ବିଳାସ 
କାମ୍ୟନୁହେଁ ବରଂ ନିଜକୁ ସଂପୂର୍ଣ୍ଣ ଭାବେ ବିମୁକ୍ତ କରି ଅଜାଡ଼ି ହେଇ ଯିବାର 
ଭାବନା, କାମନା । ଏଣୁ ରାଧାକୃଷ୍ଣ ବୈଦ୍ୟରନୁଙ୍କ ଭଳି ''ଚକାନୟନକୁ ପତିତ 
କହି”? ଢ଼ଙ୍ଗରେ କବିତା ଲେଖୁଥୁଲେ ରାଧାକୃଷ୍ଣଙ୍କ ପଂକ୍ତିର ପ୍ରତିଫଳନ ହିଁ ତାଙ୍କ 
କବିତାରେ ମିଳନ୍ତା । ରାଧାକୃଷ୍ଣଙ୍କ ଲେଖାଥୁଲା ଏପରି : 

ନୀଳାଚଳ ଧର ଶିର ବିହାରୀ 

ବେଳାପରେ ଦୀନ କରେ ଗୁହାରୀ । 

ମିଳାଅ ସନ୍ତାପ ପ୍ରତାପ ବଳ 

ତିଳାର୍ବେେ ହେଳା ନକର ଗୋପାଳ ହେ, 

କୀଳାଅ ଲଲାଟ ଲେଖା ହେ । 

ଶୀଳା ରଖି ରାମା ତାରିବା ମହିମା 

ଏ କଳିରେ ଯାଉ ଦେଖା ହେ । 

ଦିଗପହଣ୍ଡି ଗାଁର ଭୌଗଳିକ ସ୍ଥିତି ଓ ତାର ମୂଳ ଜନପଞ୍ଜରର ବିନ୍ଯାସରେ 
ନନା ଲେଖୁଛନ୍ତି । 

ମାରେ ତାଳି 

ତା ପଡ଼ିଶା ବନମାଳୀ 

ବନମାଳୀ ବିକେ ଉପମା 

ତା ପଡ଼ିଶା ମଣ୍ଡିସୂମା 

ମଣ୍ଡିସୁମାର ଗଜବତା 

ତା ପଡ଼ିଶା ଗୋପାଳ ମାର୍ଥା 

ମାର୍ଥା ପିଲା 

ବିକେ ପୈସୁଲୁ 

ତା ପଖାରେ ବାଞ୍ଞା ଭାଲୁ 

ବାଞ୍ଞା ଦାସର କଥା ଆଣ୍ଡ 

ତା ପଡ଼ିଶା ଲବ ମାଷ୍ଟ୍ର 

ଲବ ମାଷ୍ଟ୍ର ସିଲାଏ ସାର୍ଟ 

ତା ପାଖକୁ ଉନା ଆନ୍ଦର୍ପୁ 
ଉନା ଆନ୍ଦର୍ପୁର ଚନ୍ଦା ମୁଣ୍ଡ 

ତା ପଡ଼ିଶା ତ୍ରିନାଥ ଭାଣ୍ଡ 
ତ୍ରିନାଥ ବିକେ ରିବନ ଫିତା 
ତା ପଡ଼ିଶା କୁଞ୍ଜ ବେବର୍ର୍ା 
କୁଞ୍ଜ ବେବର୍ାର ଭାରି ପ୍ରତାପ 
ତା ପାଖକୁ ପଶୁ ପାଳକ ( ପୁଷ୍ପାଳକ) 
ପୁଷ୍କାଳକେ ମେଘ ଡ଼ମ୍ବର 

ତା ପଡ଼ିଶା ଡ଼ମ୍ବରୁଧର 
ଡ଼ମ୍ରୁଧରର କସ ଗାମୁଛା 

ତା ସିକାନି କୁଜି ଗୋବିନ୍ଦା 
.କୁଜି ଗୋବିନ୍ଦାର ଧପଡ଼ ଚାଲି 
ତା ପଡ଼ିଶା ଘର ଖାଲି 

ଡ଼ିହ ସେପେଟକୁ କୁନା ହରି 
ସକାଳୁ ସନ୍ଧ୍ୟା ଜପ ହରି 


ନନାଙ୍କର ଏ କବିତା ସାଙ୍ଗରେ ଦାସକାଠିଆ ନାଟର କାଞ୍ଜି କବିତାର 


ସଂପର୍କ ଅଛି । ଦାସକାଠିଆ ନାଟରେ ଗାଏକ ଓ ପାଳିଆ ଏଭଳି ଶୈଳୀର ଗୀତ 
ଭାଙ୍ଗି ଗାଇଥାନ୍ତି । ମୋର ମନେଅଛି ଆମ ଗାଁ ଅଞ୍ଚଳରେ ହେଉଥୁ୍‌ବା ଦାସକାଠିଆ 
ନାଟରେ ସେମାନେ ନନାଙ୍କର ଏ ଗୀତରୁ ଉଦ୍ଧତି ଦେଉଥୂଲେ । ନନା ଲୋକକବିର 
ମର୍ଯ୍ୟାଦା ପାଇଯାଇଥୁଲେ । 


ଲୋକନାଥ ଭାଇନା ଚିତ୍ର କରୁଥିଲେ, ମୂଭି ଗଢୁଥୂଲେ ! ତାଙ୍କ ଶିଳ୍ପକଳା 


ମନ୍ଦିରରେ ଘୋଡ଼ାଚଢ଼ାରୁ ଘାସକଟା ପର୍ଯ୍ୟନ୍ତ ସବୁ କାରିଗରି କାମ ହେଉଥଲା । ସେ 
ନନାଙ୍କୁ ଅବଲମ୍ବନ କରି କିଛି ଗୀତ ଲେଖୁଛନ୍ତି । ରଘୁନାଥ ମେଳା ଉପରେ ଗୋଟିଏ 
ଛୋଟିଏ ପୁସ୍ତିକା ମଧ୍ଯ ପ୍ରକାଶ କରିଛନ୍ତି । ତଳେ ତାଙ୍କର ଜଣାଣଟିଏ ଉଦ୍ଧାର କଲି । 

ସୁମନରେ ! ଏ ଜୀବ ନିଶ୍ଚୟ ଯିବ । 
ସାଧୁ ସଙ୍ଗ ପ୍ରୀତି 
ଦାନ ଧର୍ମ କୀର୍ରି 
ଏହି ମାତ୍ର ରହିଥିବ । 


ସୁମନରେ ! ଏ ଜୀବ ନିଶ୍ଚୟ ଯିବ । 
ଧନ ଦାରା ସୂତ 
ଦେଖଣ ମୋହିତ 
ସଙ୍ଗତେ କେହି ନ ଯିବ । 
ସୁମନରେ ! ନିଶ୍ଚୟ ଏ ଜୀବ ଯିବ । 


ବିଷ୍ଣୁଙ୍କ ଚରଣ 
ଭୁଲୁ କିମ୍ପା ମନ 
ନାମଟି କାରଣ ହେବ । 
ସୁମନରେ !ଏ ଜୀବ ନିଶ୍ଚୟ ଯିବ 
କାଳସୁଣ୍ଡ ଆସି 
ଗଳାରେ ଲଗାଇ 
ଯମ ପାଶେ ଝିଙ୍କି ନେବ । 
ସୁମନରେ ! ଏ ଜୀବ ନିଶ୍ଚୟ ଯିବ । 


କହେ ଲୋକନାଥ 
ନତ କରି ମାଥ 
ନାମ ସଦା ଘୋଷା ଥୁବ । 
ସୁମନରେ ! ଏ ଜୀବ ନିଶ୍ଚୟ ଯିବ । 


ଭାଇନାଙ୍କ ଲେଖା “ ‘ କେରାଣ୍ି ଭାଗବତ ' ରୁ କିଛି ପଦ ଏଠି ଦିଆଗଲା : 
କାକୁଡ଼ି ଚିଙ୍ଗୁଡ଼ିଷ୍ଚଢୈବ 
କ୍ଷୁଦ୍ର ବଡ଼ି ପକାଇବ । 

ହିଙ୍ୁ ପାଣି ସମାଯୟୁକ୍ତ 
ଅନ୍ନ କରପତ୍ର ଯୋଡ଼ିତ । 


ଭକତ ଶୁଣ ଭାଗବତ କେରାଣ୍ଡି ମାଛର ଚରିତ 
କାର୍ଭିକ ମାସ ହବିଷ୍ୟରେ ବନ୍ଧକୁ ଧରିବ କାନ୍ଧରେ । 
ପାଣି ନାଳରେ ବନ୍ଧର ପାତି ମାଛକୁ ଦେଇଥୂବ ମତି 
ପଡ଼ିବ ଗଡ଼ିଶ ମାଗୁରେ ଧରିବ ତାକୁ ଯତନରେ । 
ଗୃହକୁ ଫେରିବ ହରଷେ ବିଳମ୍ବ ନକରି ନିମିଷେ 
ତେନ୍ତୁଳି ପାଣି ବତୁରାଇ ମସଲା ସର୍କ ତହିଁ ଦେଇ । 
ଗୁଡ଼ରୁ ମେଞ୍ଚାଏ ଛାଡ଼ିବ ଲୁଣ ହଳଦି ଗୁଣ୍ଡ ଦେବ 
ସୋରିଷ ତେଲ ପରଜିବ ପିଆଜ ବଡ଼ି ପଡ଼ିଥବ । 
ଦିବସ ଚତୁର୍ଥ ପ୍ରହରେ ବସିବ ଶୁଦ୍ଧ ଆସନରେ 
ଗୁଆ ଘୃତକୁ ଦୀପେ ଜାଳି ଥୋଇବ ତହିଁ ଅନ୍ନଥାଳି । 


ଲୋକନାଥ ଭାଇନାଙ୍କ ପରେ ତାଙ୍କ ଝିଅ ସବିତା, ମୁଁ , ମୋ ପରେ ମୋ 
ପୁଅ ସୌଭାଗ୍ୟ, ଏବଂ ଏହାର ସମାନ୍ତରାଳରେ ଗୋପାଳ ଭାଇନା ଓ ତାଙ୍କ ପୁଅ 
ପୂର୍ଣ୍ଣ କବିତାର ପରଂପରାକୁ ବାଟ କଢ଼େଇ ଆଗେଇ ନେଉଛନ୍ତି । ସମୟ ବଦଳିଛି, 
କବିତାରେ ସେବର ଆମ୍ମୀୟତା ଏବେ ଅନ୍ୟ ଢ଼ଙ୍ଗରେ ପ୍ରକାଶ ପାଉଛି । ପୂର୍ଣ୍ଣର 
୧୯୯୪ରେ ପ୍ରକାଶିତ କବିତା ସଂକଳନଙ-  ନିଃଶବ୍ଦତାର ସ୍ଵର” ରୁ ଏଠି ଉଦ୍ଧାର 
କରୁଛି : 

କିଏ ଜାଣିଥଲା କିଏ ପୁଣି କେଉଁଠି ଘୁରିବ 

କିଏ ହେବ କେନ୍ଦ୍ରବିନ୍ଦୁ କିଏ ବା ଘୁରିବ 

କା'ର ପରିଧ୍ବରେ । ଏ ସହରରେ ଭ୍ରମି ଭ୍ରମି 

ଥିକିଗଲେ କିଏ ଅବା ପଚାରିବ କେବେ 

କିଛି ଘଟିଗଲେ ଠିକଣା ପୁଛିବ । 

ଅପର ପକ୍ଷରେ ପୂର୍ଣ୍ଧର ସହରୀ ହତାଶାକୁ ହଜମ କରି ସବିତାର 
୨୦୦ ୨ର କବିତାଟିରେ ଗାଁ, ଜହୁ, ନଦୀପଠା ଓ ପ୍ରେମର ଚିତ୍ର ଅତି ସ୍ପଷ୍ଟ । 

ଆମ୍ଭ ତୋଟା 

ନଦୀପଠା 

କଦମ୍ବର ବଣ 

ସବୁ ଚମକିବ । 

ସୁଗଭୀର ହେବ 

ରାତିର ଅନ୍ଧାର । 

ସଜ୍ଞା ବିବସ୍ତ ହେବ, 

ପ୍ରେମର ଜୁଆର ଧୋଇଦେବ 

ଅଭିମାନ, ଫଗୁଣର 

ଶ୍ରାବଣୀ ବନ୍ୟାରେ । 

ସୌଭାଗ୍ୟ ଇଂଲିଶ୍‌ ଭାଷାରେ କବିତା ଲେଖେ । ବିଶ୍ଵ ପ୍ରେକ୍ଷାପଟ, 
ମାନବବାଦ, ଧର୍ମ, ଦେଶ, ଜାତି ଓ ଅସ୍ମିତାର କଳ୍ପ କଳ୍ାନ୍ତରର କଥା ଫ୍ରଟିଉଠେ 
ତାରି କବିତାରେ | ଏଠି ତାରି ଗୋଟିଏ ୨ ୦୦୧ରେ ପ୍ରକାଶିତ ଇଂଲିଶ କବିତାର 
ଅନୁବାଦ ଦେଲି । 

ବିଗତ ସନ୍ଧ୍ୟାରେ 

ଦେଖାହେଲା 

ବୃଦ୍ଧଙ୍କ ସହିତ, 

ଜ୍ଞାନଦୀପ୍ତ ମୁହଁ 

ମସ୍ତକ ତାଙ୍କର ଖୋଦେଇ ଭାସ୍କର୍ଯ୍ୟ । 

ମୁଁ ପଚାରିଲି 

ହେ ବୁଦ୍ଧ, କହ ମୋତେ 

ସଂଶୟ ଫେଡ଼ ମୋର 

ତମେ କି ଜାପାନୀ 

ନା ଚୀନ ଦେଶେ ରହ? 

ନା ଭାରତୀୟ ତମେ 

ଅବା ଭାରତ ବାହାରେ ଥାଅ? 

ସେ କହିଲେ : 

ବାଶ୍ପରୁଦ୍ଧ କଣ୍ଢେ | 

ହଁ, ମୁଁ ବୁଵ 

ହଜିଛି ମୋ ପାସ୍‌ପୋର୍ଟ 

ମୋ ଜାତି, ଗୋତ୍ର 

ଅସ୍ମୀତା ସବୁକିଛି । 

ମୁଁ ଖୋଜୁଛି 

ନିର୍ବାଣର ପଥ 

ନୀଳରୁ ନର୍ମଦା ଯାଏଁ । 

ଶେଷରେ ଏଠାରେ ମୋର ଗୋଟେ ନଗଦ କାଶ୍ମୀର ଭ୍ରମଣ ଅନୁଭୂତି 
ଆଧାରିତ କବିତା ଉଦ୍ଧାର କରି ପ୍ରସଙ୍ଗ ସାରିବା ପାଇଁ ମନସ୍ଥ କରିଛି । 


ନୀଳ ପାଣି 

ଆଞ୍ଜଳାଏ ନେଇ 

ଝିଅଟିଏ ତା ମୁହଁ ପଖାଳିଲା 
ତା'ପରେ 

ଆକାଶକୁ ଚାହିଁ 

ଡ଼ଙ୍ଗାକୁ ବାହିଁନେଲା 
ପଦ୍ମବନ ଆଡ଼େ । 


ଝିଅଟିର ଚହଲା ମନ 
ଚହଲାପାଣିରେ 

ଅସ୍ଥିର ପ୍ରତିବିମ୍ବଚଟିଏ ହେଇ 
ହଜୁଥୁୂଲା କୁହୃଡ଼ିର 

କୁହୁକ ମାୟାରେ । 

ଆହୁଲାଉ 
ଘାଇଲା ସିଆରରେ 

କଣ ବା ଦେଖୁଥବ ସିଏ ! 
ନିଜ କଟା ମୁଣ୍ଡ ନା 

ତା'ର କିଏ ଅତି ଆପଣାର 
ଝାପସା ମୁହଁର ଛାଇ । 


ଏକା ଏକା 

ଝିଅଟିଏ ଡ଼ଙ୍ଗା ବାହୁଥଲା 

ଆଉ ହଜୁଥଲା 

ଶୂନ୍ୟ ଦିଗନ୍ତରେ | 

ମୋର ୨୦୦୦ କବିତା ସଙ୍କଳନ ଚିତ୍ରଶାଳାର” କବିତା ଗୁଡ଼ିକ 
ଭଲଲାଗିଲା ବୋଲି କବି ସୌରୀନ୍ଦ୍ର ବାରିକ ଏହି ସଙ୍କଳନ ପାଇଁ ଏକ ଦୀର୍ଘ ମୁଖବନ୍ଧ 
' ' ଚେତନାର .ଚିତୃଶାଳା” ' ଲେଖୁଲେ ଆଉ କବି ସୀତାକାନ୍ତ ମହାପାତ୍ର କବିତା ଗୁଡ଼ିକ 
ପଡ଼ିଲାପରେ କହିଲେ, “ ଦିନନାଥ ତମେ ଉପନ୍ୟାସ ଛାଡ଼ି କବିତା କାହିଁକି 
ଲେଖୁନ! 

ଛତ୍ରଚହ୍ା 


ଜଗନ୍ନାଥ ବଳଭଦ୍ର ବୀର ବେଶରେ ଧଳାକଳା ଘୋଡ଼ାଚଢ଼ି କାଞ୍ଚିଅଭିମୁଖେ 
ଯୁଦ୍ଧପଟୁଆରରେ ଯାଉଥବା ଓ ମାଣିକ ଗଉଡ଼ୁଣୀ ଦହିହାଶ୍ଚି ମୁଣ୍ଡରେ ମୁଣ୍ଡେଇ ପଟିର 
ଡ଼ାହାଣ କଣେ ଅପୂର୍ବ ଠାଣିରେ ଅଥଚ ସଂଭ୍ରମରେ ଠିଆହେଇ ଜଗନ୍ନାଥ ମହାପ୍ରଭୁଙ୍କ 
ଠାରୁ ରନୁମୁଦି ଗ୍ରହଣ କରୁଥୁବାର ଚିତ୍ର ଦେଖୁଲେ କାହିଁକି କେଜାଣି ମୋର ପୁଞ୍ଜିକୟା 
କଥୀ ମନେପଡ଼ିଯାଏ ଓ ତା” ସହିତ ନନା ବି ମନେପଡ଼ିଯାନ୍ତି । ମୋର ଏହି 
ସ୍ମତିଚାରଣ ଜଗନ୍ନାଥ ମହାପ୍ରଭୁଙ୍କ ପାଇଁ ଯେତିକି ନୁହେଁ, ତାଠାରୁ ଅଧକ ମାଣିକ 
ଗଉଡ଼ୁଣୀ ଓ ତା'ର ଦହିହାଣ୍ଡି ପାଇଁ । ଏହି ଚିତ୍ରଖଣ୍ଡିକରୁ ଓଡ଼ିଆ ଜାତିର ଗରିମାମୟ 
ଇତିହାସ, ଯୁଦ୍ଧପରଂପରା, ସେ କାଳର ଠାକୁରରଜାଙ୍କ ଆଉ ଓଡ଼ିଶା ଦେଶର 
ବଡ଼ଠାକୁରଙ୍କ କାହାଣୀ, ସ୍ମତି ହେଇ ସତେ ଯିମିତି କାଶତଣ୍ଡି ଫୁଲ ଭଳି ସତେଜ 
ହେଇପଡ଼େ, ଯୁଦ୍ଧପାଇଁ ସଜବାଜ ଆଉ ପଟୁଆରର ବେଳ, କାଳ, ଲଗ୍ନ ବାରି 
ହେଇପଡ଼େ । ସହଜରେ ନିଦାନି ହେଇଯାଏ ଯେ ଯୁଦ୍ଧ ନିଶ୍ଚିତ ଭାବେ ନିଦାଘ 
କାଳେହିଁ ଘଟିଥୁଲା । ଓଡ଼ିଆ ପାଇକମାନେ ଖନ୍ଦବ୍ରାନ୍ଦ ଅମଳକରିସାରି, ଧାନ ମୁଗ 
ବିହନ ପୂଡ଼ୁଗ ବାନ୍ଧିଦେଇ, ବଳକାଗଣ୍ଡାକ ଦାଣ୍ଡକଡ଼େ ନହେଲେ ବାଡ଼ିପଟେ ଖଣି 
ପକେଇଦେଇ କାଞ୍ଚିକାବେରୀ ଯୁଦ୍ଧରେ ସାମିଲ ହେଇଯାଇଥୂଲେ !। ଜଗନ୍ନାଥ ଓ 
ବଳଭଦ୍ର ମହାପ୍ରଭୁ ଶ୍ରୀମନ୍ଦିରରୁ ବାହରି ବ୍ରହ୍ମଗିରି ଦେଇ ସାତପଡ଼ା ପାଖରୁ ଡ଼ଙ୍ଗାରେ 
ଚିଲିକା ପାରହେଇ ନଇରି ପାଖାପାଖ୍‌ ଘୋଡ଼ାରେ ଚଢ଼ିଥ୍‌ବେ । ଏବେ ବି କେଶପୁର 
ଘାଟି, ସାବୁଳିଆ, ରମ୍ଭା, ହୁମା, ଛତ୍ରପୁର, ବ୍ରହ୍ମପୁର, କନିସି, ରଣ୍ଢା, ଇଚ୍ଛାପୁରମ୍‌ 
ରାସ୍ତାରେ ଗଲାବେଳେ ଗଉଡ଼ୁଣୀମାନେ ଆଉ ଗୋଲୁଣୀମାନେ ଚହ୍ଲା, ଦହି 
ବିକୁଥ୍‌ବାର ଲୋଭନୀୟ ଦ୍ଶ୍ୟ ଆଖରେ ପଡ଼େ । ପଇସେ ଦି'ପଇସାକୁ ଠେକିଏ 

ଭା୍ୁ। ଚହ୍ଲା, ଯେତେ ପିଇବ ପିଅ, ସରିବାକୁ ନାହିଁ । ଜଗନ୍ନାଥ ବଳଭଦ୍ର ଶୋଷରେ 
କାଉଲୁ ବାଉଲୁ ହେଇ ଏମାନଙ୍କ ପୂର୍ବପୁରଷର କେଉଁ ଝିଅ ବୋହ୍‌ୃ କୁ, କାହାକୁ ନା 
କାହାକୁ ଅତ୍ରଚ୍ଥାରେ ଚହ୍ଲାମାଗିଥିବେ । ନିଦାଘର ତ଼ଷ୍ଠା ଆଉ ଯୁଦ୍ଧଯାତ୍ରାର କ୍ଲାନ୍ତି 
ମେଣ୍ଡେଇବା ପାଇଁ ମନବୋଧ ହେଲାଭଳି ଚହ୍ଲା ପିଇଥବେ । ସେହି ଝିଅଟିର ବା 
ବୋହୂଟିର ନାଁ ହେଇଥ୍‌ବ ମାଣିକ ! ମାଣିକ ତା” ଚହଲା କଉଡ଼ି ପାଇଁ ଅଳି କରିଥୁବ ! 
ଠାକୁରମାନଙ୍କ ପାଖରେ ଫଟା କଉଡ଼ିଟେବି ନଥବ । ବଡ଼ଭାଇ ବଳଭଦ୍ର ଜଗନାଥଙ୍କୁ 
ରନ ମୁଦିଟି ଦେଇଦେବାପାଇଁ ଇଙ୍ଗିତ ଦେଇଥୁ୍‌ବେ । ଆଉ ଜଗନ୍ନାଥ ହସିହସି ମାଣିକ 
ହାତକୁ ନିଜ ରନ ମୁଦିଟି ବଢ଼େଇଦେଇ କହିଥୂବେ, ଆମ ପଛେ ପଛେ ରଜା 
ଆସୁଚନ୍ତି ତାଙ୍କଠୁ ଚହ୍ଲା କଉଡ଼ି ନେଇଯିବୁ । 


ତା'ପରେ ଯାହା ସବୁ ଘଟଣା ଘଟିଯାଇଥୁବ, ତା'ର ଏକ ସଂକ୍ଷିପ୍ତ ଆଭାସ 
କାଞ୍ଚବିଜୟ ପଟିରେ ଓଡ଼ିଆ ଚିତ୍ରକାର ବନକ କରିଦେଇଛନ୍ତି । ଘଟଣାତକ ସ୍ମତିରେ 
ସ୍ମତିରେ ମାର୍ଣିକ ଗଉଡ଼ୁଣୀ ପାଖରୁ ଫେଡ଼ିଦେଇ ହେବ । ଓଡ଼ିଶା ରଜାଙ୍କୁ ମାଣିକ 
ଜଗନ୍ନାଥଙ୍କ ରନୁମୁଦି ଦେଖେଇଥୁ୍‌ବ, ସେ ବା କ'ଣ ଜାଣେ ଧଳାକଳା ଘୋଡ଼ା ଚଢ଼ି 
ଯାଉଥୁବା ଲୋକ ଦି'ଟା ଏ ଦେଶର ଠାକୁର ବୋଲି । ସେ ରାସ୍ତାକଡ଼େ ସେଇଠି 
ସେମିତି ଚିତ୍ରର ମାଣିକଭଳି ଠିଆ ହେଇ ଜଗି ରହିଥ୍‌ବ ରଜା ବିଜେହେବାଯାଏ । 
ଢ଼ୋଲ, ଟମକ, ଭେରୀ ତୂରୀର ଉଚ୍ଚକିତ ଯୁଦ୍ଧଘୋଷ ଶୁଣି ସେ ତ୍ରସ୍ତ ହେଇପଡ଼ିଥ୍‌ବ 
ଆଉ ଧରିନେଇଥୁବ ପଟୁଆରର ଆଗେ ଆଗେ ଘୋଡ଼ା ସବାର ହେଇ ପାଗ ମୁକୁଟ 
ପିନ୍ଧି ଆସୁଥଵବା ଲୋକଟି ଏ ଦେଶର ରଜା । ରଜା ମାଣିକ ହାତରେ ଠାକୁରଙ୍କ 
ରନୁମୁଦି ଦେଖୁ ପ୍ରଥମେ ଆଚନ୍ଦିତ ହେଇପଡ଼ିଥୂ୍‌ବେ । ତାପରେ ଆନନ୍ଦର 
ଆତିଶଯ୍ୟରେ ଅଭିଭୂତ ହେଇପଡ଼ିଥ୍‌ବେ | ଗଉଡ଼ୁଣୀ ମାଣିକର ଭାଗ୍ୟକୁ ଶତ 
ସହସ୍ରବାର ପ୍ରଶଂସା କରିଥୂବେ । କହିଥୂବେ ମାଣିକ ତୃ କେଡ଼େ ଭାଗ୍ୟବତୀ, ଜପ 
ନାହିଁ ତପ ନାହିଁ ଧ୍ୟାନ ନାହିଁ କି ମନ୍ତ୍ର ନାହିଁ, ତଥାପି ଏ ଦେହରେ ଏ ଜନ୍ମରେ 
ପରଂବ୍ରହ୍ମଙ୍କୁ ଦର୍ଶନ କରିପାରିଲୁ । ରଜା ନିଜକୁ ଧକ୍କାରିଥିବେ । କହିଥିବେ ହାୟ ! ମୁଁ 
ଠାକୁରଙ୍କ ପ୍ରଥମ ସେବକ ହେଇ ମଧ୍ଯ ଏଭଳି ଅପୂର୍ବ ଭାଗ୍ୟର ଅଧ କାରୀ 
ହେଇପାରିଲିନି । ତାପରେ ସେ ନିଜକୁ ସମ୍ଭାଳି ନେଇଥ୍‌ବେ । ପୂର୍ବାପର ସବୁ ପ୍ରସଙ୍ଗ 

ତାଙ୍କ ଆଖ ଆଗରେ ନାଚି ଯାଇଥୂବବ, ହୃଦୟରେ କଂପ ଆସିଥୁବ । ଦେହ 
ଦିବ୍ୟଭାବରେ ଶିହରୀ ଯାଇଥ୍‌ବ । ରାଜାର ଅଭିମାନରେ, ଓିଦାର୍ଯ୍ୟରେ ସେ 
ଘୋଷଣା ଭଙ୍ଗିରେ କହିଥବେ, ମାଣିକ ! ନେ ଏ ଗାଁ ଖଣ୍ଡିକ, ଭୋଗକର ଯାବତ 
ଚନ୍ଦ୍ରୀ୍କେ । ତୋ ନାଁରେ ଏ ଗାଁ ଆଜିଠୁ ନାମିତ ହେଇଗଲା । ମାଣିକ ପାଟଣା । 
ଏବେବି ସେଇ ଗାଁ ଅଛି । ସେ କାଳର ମାଣିକ ନାହିଁ । କିନ୍ଧୁ ମାଣିକ ପରେ ମାଣିକ 
ଘଟଣା ଭିତରେ, କିମ୍ବଦନ୍ତୀର ପ୍ରବାହ ଓ ଲୌକିକତା ଭରି ଦେଇଛନ୍ତି । ମାଣିକ 
ଓଡ଼ିଆ ଜାତି ପାଖରେ ଅମର ହେଇଯାଇଛି । 


ଏ ଚିତ୍ର ପ୍ରସଙ୍ଗରୁ ବହୁ କଥା, ବହୁ ଘଟଣାର କ୍ରମ ବୁଝିହେଲା । କେବଳ 
ଅବୁଝା ରହିଗଲା ଦୁଇଟି ପ୍ରସଙ୍ଗ । ଗୋଟିଏ ଦହିହାଶ୍ଡିର ଦହି, ଅନ୍ୟଟି ଗଉଡ଼ୁଣୀ । 
ମୋ ବିଚାରରେ ଦହିହାଣ୍ଡି ଭିତରେ ଦହି ନଥାଇ ଚହ୍ଲାଥଲା ଆଉ ମାଣିକ ଥଲା 
ଗୋଲାଜାତିର ଭୁଆଷୁଣୀ, ଗଉଡ଼ୁଣୀ ନୁହେଁ । ମୋର ଏଭଳି ସିଦ୍ଧାନ୍ତ ପାଇଁ ଆଜିର 
ଗଂଜାମୀ ଚହ୍ଲା ପରଂପରା ହିଁ ଦାୟୀ । ଖଲିକୋଟ କଳାବିଦ୍ୟାଳୟରେ ଚିତ୍ରକଳା 
ଅଧ୍ୟୟନ କଲା ସମୟରେ ମୁଁ ଏ ଗୋଲୁଣୀଙ୍କ ଠାରୁ କେତେ ଥର ଚହ୍ଲା ନ ପିଇଛି ! 
କେତେ ଥର ମୋ ଭାବନାରେ କାଞ୍ଚିବିଜୟ ଚିତ୍ର ଉଜୀବିତ ନ ହେଇଛି । ମନର 
କୌତ୍‌ ହଳକୁ ମେଣ୍େଇବା ପାଇଁ ମାଣିକପାଟଣା ଗାଁକୁ ଯାଇଛି । ସେଠି ଗଉଡ଼ୁଣୀ 
ନାହାନ୍ତି ବୋଲି ନୁହଁ । ଗଉଡୁଣୀଙ୍କ ଅପେକ୍ଷା ଗୋଲୁଣୀଙ୍କ ସଂଖ୍ୟା ଢ଼େର୍‌ ବେଶି 
ବୋଲି ମନେହେଉଛି । ଏଣୁ ମୋ ଖଆଲରେ ପଶିଛି ମାଣିକ ଗୋଲୁଣୀ । ଗଉଡ଼ୁଣୀ 
କିମ୍ବା ଗୋଲୁଣୀଟିଏ ଦହି କିମ୍ବା ଚହ୍ଲାହାଣ୍ଡି ମୁଣ୍ଡେଇ ଯାଉଥ୍‌ବାର ଦୃଶ୍ୟ ଦେଖୁଲେ 
ଅତି ଅଭୁତଭାବେ ନନା ମନେପଡ଼ିଯାଆନ୍ତି । ଦୁଃଖଲାଗେ ନା ନନା ନା ବୋଉ କିଏ 
ହେଲେ ପୁରୀ ତୀର୍ଥକରିବାକୁ ଯାଇ ଜଗନ୍ନାଥଙ୍କୁ ଦର୍ଶନ ଟିକିଏ କରିପାରିଲେନି । 
ଭାଗ୍ୟର କି ବିଡ଼ମ୍ବନା । ପୁଣି ମନକୁ ପ୍ରବୋଧ୍ୂଵଦିଏ, ଭାବେ ନନା ତ ଲକ୍ଷ ଲକ୍ଷ 
ଲୋକଙ୍କୁ ଚହ୍ଲାଛତ୍ର ଦାନ କରିଛନ୍ତି, ସେମାନଙ୍କ ଭିତରେ: କ'ଣ ଜଣେ ହେଲେ 
ବଳଭଦ୍ଵ ବା ଜଗନ୍ନାଥ ନଥ୍‌ବେ ! ସବୁ ନର ତ ନାରାୟଣ । ଏ ମର୍ର୍ୟରେ ମଣିଷ 
ଦେହ ଧରିଲେ ନିଦାଘରେ ଜିଭ ଶୁଖିବ ହିଁ ଶୁଖିବ ଆଉ ମନ ଚହ୍ଲା ଢ଼ୋକେ ନହେଲେ 
ଦହି ଢ଼ୋକେ ଚାହିଁବ । ଏକଥା ଭାବିଦେଇ ମୋ ମନ ଉତ୍ଵଫ୍ୁଲୁ୍‌ ହେଇଯାଏ । 

ମନରେ ବିଶ୍ଵାସ ଭରିଯାଏ । କାଞ୍ଚବିଜୟ ପଟ୍ଟଚିତ୍ରର କଥାବସ୍ତୁ ଆଖ ଆଗରେ 
ରୂପାୟିତ ହେଇଯାଏ । ମାଣିକ ପାଟଣାର ଚିତ୍ରପଟ ପରିବର୍ିତ ହେଇ ପୁଞ୍ଜିକୟାର 
କେଉଁ ଆଖ ପାଖ ଗାଁର ସ୍ମ ତି ଭିତରେ ମିଳେଇ ଯାଏ । 


ଗଂଜାମ ଅଞ୍ଚଳରେ ଦହି ଅପେକ୍ଷା ଚହ୍ଲାର ପ୍ରଚଳନ ବେଶି, ଆଦର ବି 
ବେଶି । ଏହାର ଏତିହାସିକତା ଖୋଜିଲେ ପହଞ୍ଚିବାକୁ ହୁଏ କାଞ୍ଚକାବେରୀ ପଟଟଚିତ୍ର 
ପାଖରେ ।! ଆଉ ସେଇଠି ପହଞ୍ଚ ଛାତିରେ ହାତରଖୁ ଦମ୍ଭରେ କୁହାଯାଇପାରେ 
ଚହ୍ଲାଛତ୍ରର ଆରମ୍ଭ କାଞ୍ଚକାବେରୀ ଯୁଦ୍ଧ ସମୟରୁ | 


ଏବେ ବି ଅତି ଅଭୁତ ଭାବେ ମନେପଡ଼ିଯାଉଛି ଆମ ପିଲାବେଳର 
ଖରାଦିନ । ଲାଗୁଛି ଚାଳିଶି ପଚାଶ ବର୍ଷତଳେ ଖାଲିତ ଖରା ପ୍ରବଳ ହେଉନଥୁଲା ତା 
ପରେ ପରେ ମାଡ଼ି ଆସୁଥୂଲା ଶ୍ରାବଣ ମାସର ଲଗାତାର ମୂଷଳଧାରାର ବର୍ଷା ଆଉ 
ଶୀତ ଦିନର ହାଡ଼ଭଙ୍ଗା ଜାଡ଼ | ଖରାର ଧାପରେ ଛଣଘର କିଏ ଭେଳିକି କରିଦେଲା 
ଭଳି ଫୁରୁଫୁରୁ ହେଇ ଆଳତି କରା କର୍ପୂର ପ୍ରକାରେ ଜଳି ଯାଉଥୁଲା ! ଖରାଦିନ 
ଆସିଲେ କେବଳ ଦିଗପହଡ୍ତି ନୁହଁ, ଆମ ଗାଁର ଆଖପାଖ ଶହେ ସରିକି ଗାଁ ନିଆଁର 
ଦାଉରୁ ବର୍ଭିପାରୁନଥୂଲା । ଏବେ ସବୁକଥା ବଦଳି ଗଲାଣି । ସତେ ଯିମିତି ଆଉ 
ବର୍ଷକରେ ଛଂଟି ରତ ନାହିଁ । ସିମିତିକା ନିଆଁ, ପାଣି ଓ ଖରାର ଆଗଭଳି ପ୍ରକୋପ 
ନାହିଁ । ରତୁମାନେ ମଧ୍ଯ ଜଣକ ପରେ ଜଣେ କ୍ରମରେ ଉଭା ହେଉନାହାନ୍ତି । ସବୁ 
ଯିମିତି ଓଲମ୍‌ ବିଲମ୍‌ ହେଇଯାଇଛି । ଯାହା ଯେବେ ଯିମିତି ଘଟିବାର କଥା ତାହା 
ସେମିତି ଆଉ ହଉନି । ଏବେ ସବୁ ଅଦିନିଆମେଘ, ଅବେଳଖରା, ଅଲୋଡ଼ାଶୀତ ! 


ଏଣେ ଲୋକଙ୍କ ଆଗ୍ରହରେ ଚିରବସନ୍ତର ମାନସିକତା । 


ସେକାଳେ ଦିଗପହଣ୍ଡି ଅଞ୍ଚଳରେ ଖରା ପ୍ରବଳ ହେଉଥିଲା । ଚଡ଼ ଚାଡ଼ 
ହେଇ ନଦୀ ନାଳ, କୂଅବନ୍ଧ ଶୁଝ୍‌ ଯାଉଥଲା ! ଆମ ଗାଁ ବଡ଼ବନ୍ଧ ଭିତରଦେଇ 
ଅଣ୍ଡେପାଣି ଆରପାରି ଚାଲିଯାଇ ହେଉଥିଲା । ବିଲବାଡ଼ ଅବସ୍ଥା କହିଲେ ନସରେ, 
ଖରାରେ ଭୂଇଁଫାଟି ଆଁ ହେଇଯାଉଥୁଲା | ଧୂ ଧୂ ଉଦୁଉଦିଆ ଖରା । ମେଣ୍ଟାଡ଼ିମିରାରୁ 
ଖରାବେଳିଆ ଖଇଫ୍ରଟା ଝାଞ୍ଜି ପବନ ବାଟୋଇଙ୍କ କାନମୁଣ୍ଡା ଟାଇଁ ଟାଇଁ 
କରିଦେଉଥୁଲା । ଗାଁ ଲୋକଙ୍କୁ ଛତା ଯୋତା ଅଡ଼ୁଆ । ସମସ୍ତେ ତଲାରି ମୁଣ୍ଡଉ 

ନଥୂଲେ । ମୁଣ୍ଡ ଉପରେ ଓଦା ଗାମୁଛା କେବଳ ସାହା ଭରସା । ହେଲେ ଟାଇଁ ଟାଇଁ 
ଖରାରେ ଘଡ଼ିଏ ଯାଇନଥୂବବ ଓଦା ଗାମୁଛା ମଧ୍ଯ ଶୁଖୁ ଡ଼ାଙ୍ଗ ହେଇଯାଉଥୁଲା । 
ବାଟା ଯୋତା କଂପାନି ବ୍ରହ୍ମପୁର ସହର ପର୍ଯ୍ୟନ୍ତ ଆସିନଥୂଲେ । ଦିଗପହଣ୍ଡି ଗାଁରେ 
ଦୃଶ୍ୟହେବ କୁଆଡୁ ! ଷାଠିଏ ମସିହା ପ୍ରାରମ୍ଭରେ ଗାଁରେ ହାୱାଇ ଚପଲର ଆବିର୍ଭାବ 
ହେଲା । ସିଏ ପୁଣି କେବଳ ପାଠ ପଢୁଆ ସିନେମା ଦେଖା ବାବୁଙ୍କ ପାଦରେ 
ଶୋଭା ପାଇଲା । ଗାଁ ଗଣ୍ଡା ଲୋକଙ୍କ ପାଦ ଯିମିତିକୁ ସିମିତି ଲଙ୍ଗଳା ରହିଲା । 
କଣ୍ଟା ଝଣ୍ଟାକୁ ଯାଉଥବା ଲୋକେ ଜାଗିଲି ହାତ ତିଆରି ପା୍ଢେଇ ନହେଲେ ଖଡ଼ମ୍‌ 
ପିନ୍ଧୃୁଲେ । ବ୍ରହ୍ମପୁର ବାରକସ୍‌ ଆଉ ଆସିକା ଜଙ୍କସନ୍‌ ପାଖରୁ କିଣାହେଇ ଆସିଥୂବା 
ମୋଚି ତିଆରି ଟାୟାର ଚପଲ ପାଞ୍ଚଦଶ ହଳ ଗାଁରେ ଲୋକଙ୍କ ପାଦ ସାଙ୍ଗରେ 
ଚଳପ୍ରଚଳ ହେଉଥୁଲେ । ମୁଁ ପ୍ରଥମେ ପ୍ରଥମେ ଭୁବନେଶ୍ବର ସଚିବାଳୟରେ ଚାକିରି 
କଲାବେଳେ ଟାୟାର ଚପଲ ପିନ୍ଧୁଥଲି । 


ରୋଡ଼ ଉପରେ ଯାତ୍ରୀବାହୀ ବସ୍‌ କାଁ ଭା । ପଣ୍ଡା ମୋଟର ସର୍ଭିସ୍‌ ଓ 
ତା'ର ବହୁଦିନପରେ ପଞ୍ଚମଜର୍ଜ ହାଇସ୍ତ୍ଲର ଦି ଖଣ୍ଡି ବସ୍‌ । କି ଖରା କି ବର୍ଷା 
ଖାଲିପାଦରେ ଚାଲିବା ଗାଁ ଲୋକଙ୍କ ଅଭ୍ୟାସ । ନନା କହନ୍ତି ଶ୍ରୀଚରଣ ସର୍ଭିସ୍‌ 
ନିଧଡ଼କ । ଖରାଦିନ ଉପର ତାତି ଓ ତଳ ତାତିରେ ଲୋକେ ଆଉଟୁ ପାଉଟୁ 
ହେଇଯାଉଥୂଲେ । ମାଇଲେ ଜି ଦି' ମାଇଲ ବାଟ ଚାଲିଲାବେଳକୁ ବାଟୋଇଙ୍କ 
ଫାକାସି ଉଡ଼ିଯାଉଥ୍‌ଲା । ବୋଟୋଇଙ୍କ ଭିତରେ ସବୁ ରକମର ଲୋକ ଥାଆନ୍ତି, 
ବୃଢ଼ାବୁଢ଼ୀ, ଭେଣ୍ଡାଦିଣ୍ଡା, ପିଲାପିଚିକା । ଗାଁମାନଙ୍କରୁ ଗାଇଗୋରୁଙ୍କୁ ମାଣ୍ଡଣାରେ 
ପେଜକୃଣ୍ଡା ମଡ଼େଇ ଦେଇ ଆଉ ନିଜେ ପଖାଳ ତୋରାଣି ପେଟେ ପେଟେ 
ପିଇଦେଇ ଯେଡ଼େ ବେଇଟଗି ଗୋଡ଼କାଢ଼ି ପଦାକୁ ବାହାରୁଥିଲେ ମଧ୍ଯ ଦଶଟା 
ଏଗାରଟା ବେଳକୁ ଖରାର ପ୍ରଖର ପ୍ରତାପ ସହି ହେଉନଥୁଲା । ଅଣ୍ଡିରା ଲୋକସିନା 
ମୁଣ୍ଡରେ ପାଗ ଭିଡ଼ିଦେଉଥଲେ । ମାଇକିନାଙ୍କ ଓଢ଼ଣା ଭେଦି ଖରା କାନମୁଣ୍ଡାକୁ 
ବିତିବିତିଆ କରିଦେଉଥଲା । ବାଟୋଇମାନେ ଡ଼ହଳ ବିକଳ ହେଉଥୁଲେ | ନନାଙ୍କ 
ଟୁର୍ଗି ଆଗ ଓସ୍ତ ଗଛତଳେ ବସିପଡ଼ି ଥକା ମେଣ୍ଟଉଥୂଲେ, ପିଇବାପାଇଁ ବିକଳରେ 
ପାଣି ମାଗୁଥୁୂଲେ । 

ବାଟୋଇଙ୍କ ଡ଼ହଳ ବିକଳ ଦେଖୁ ନନା ପୁଞ୍ଜକର୍ୟାରେ ଛତ୍ରଚହ୍ବାର 
ବ୍ୟବସ୍ଥାକଲେ । ମେରୁ ପଣାସଂକ୍ରାନ୍ତି ବେଳୁ ଆରମ୍ଭହେଇ ରଜସଂକ୍ରାନ୍ତି ଯାଏଁ 
ଛତ୍ରଚହ୍ଲା ଲୋକଙ୍କୁ ବଣ୍ଟା ହେଉଥୁଲା । ନନାଙ୍କର ବ୍ଯବସାୟମିକା ବୁଦ୍ଧି ମୋଟରୁ 
ନଥୁଲା ! ଏଣୁ ଚହ୍ଲା ଲୋକଙ୍କୁ ବିକି ପଇସା ରୋଜଗାର କରିବାକଥା କୁଆଡୁ 
ଭାବନ୍ତେ । ତାଙ୍କର ଉଦ୍ଦେଶ୍ୟ ଥଲା ଲୋକେ ଖରାକାଳେ ଚହ୍ଲା ପେଟେପେଟେ ପିଇ 
ତୃପ୍ତି ପାଆନ୍ତୁ । ତୃଷା ମେଣ୍ଟିଯାଉ, ପ୍ରାଣ ରହିଯାଉ ! କଥାରେ ଅଛି କଂସରଜା 
ମଥୁରାରେ କ୍ଷୀର ପୋଖରୀଟିଏ କରିବାପାଇଁ ମନସ୍ଥ କରି ନିଜ ରାଜ୍ୟରେ ଧେଣ୍ଡରା 
ଦେଲେ । ନନା ପୁଞ୍ଜିକୟାରେ କ”ଣ ବା କରିପାରନ୍ତେ । କଂସରଜାର ଡ଼ରରେ 
ମଥୁରାର ସବୁ ଗଉଡ଼ ଗଉଡୁଣୀ ମୁହଁ ଅନ୍ଧାରୁ ଆସି ପୋଖରୀରେ ଆଟିକା ଆଟିକା 
କ୍ଷୀର ଢ଼ାଳିଲେ । ସକାଳ ହେଲା, ଦେଖଲାବେଳକୁ କ୍ଷୀର ପୋଖରୀ ଜାଗାରେ 
ପାଣିର ପୋଖରୀଟିଏ ରାତାରାତି ତିଆରି ହେଇଯାଇଛି । ରାଜା ରାଜୁଡ଼ାଙ୍କ ହାଇମ 
ଥିବା ଦେଶର ଜି ବିଡ଼ମ୍ବନା, ଭାଳେଣି ପଡ଼ିଲା । କଥା ପ୍ରଘଟ ହେଲେ ମୁଣ୍ଡକାଟ 
ହେବ । ତଲାସୁ ତଲାସୁ ଜଣାପଡ଼ିଲା ଯେ ଏହା ଗଉଡୁଣୀଙ୍କ ଦୁର୍ବଦ୍ଧି । ପ୍ରତ୍ୟେକେ 
ବିଚାରିଲେ ଅନ୍ୟମାନେ ତ ନିଶ୍ଚୟ ଦୁଧ ଢ଼ାଳିଥୁବେ, ମୁଁ ଜଣେ ଖାଲି ପାଣି ଏଡ଼ିଦେଲେଂ 
କଂ ଣ ପ୍ରଳୟ ହେଇଯିବ । ବୋହୂପାଣିକି ଶାଶୁପାଣି ହେଉହେଉ କଂସ ରଜାର କ୍ଷୀର 
ପୋଖରୀ ତିଆରିବାର ଯୋଜନା ଫସର ଫାଟିଲା । 


କିନ୍ତୁ ନନା କଂସରଜା ଭଳି ପ୍ରତାପୀ ନଥୁଲେ ମଧ୍ଯ ତାଙ୍କ ବଚନକୁ କିଏ 
ହେଲେ ଅନ୍ୟଥା କଲେ ନାହିଁ । କଥା ତୃଣ୍ଡକୁ ତୁଣ୍ଡ ହେଇ ବ୍ୟାପିଗଲା । କଥାରେ ଅଛି 
ତୁଶ୍ଡତବାଇଦ ସହସ୍ରକୋଶ । ପୁଞ୍ଜିକୟାର ପାଢ଼ୀମହାପ୍ର ଛତ୍ର ପାଇଁ ଗାଁ ଗାଁରୁ 
ଚହୁଲାମାଗୁଛନ୍ତି । ଲୋକଙ୍କ ନୀତିକାନ୍ତିକୁ ଡ଼ର, ସେକାଳେ ଲୋକେ ଧର୍ମ ଅଧର୍ମ 
ମାନୁଥୁଲେ। ବ୍ରାହ୍ମଣ ଲୋକ, ତାଙ୍କୁ ହାତ ଖୋଲା ଦେବାଠୁ ବଳି ପୁଣ୍ୟନାହିଁ । ଏହି 
ମାଗିବାରେ ନୀଚତା ନଥୁଲା | ନିଜପାଇଁ ହାତ ପତେଇଲେ ସିନା କିଏ ଭରସି କଥା 
ପଦେ କହିବ । ଇଏତ ଜନତା ଜନାର୍ଦ୍ଦନଙ୍କ କଥା, ପଞ୍ଚପରମେଶ୍ବରଙ୍କ କଥା । 
ଚାଞ୍ଚଡ଼ାପଲ୍ଲୀଠ ଗୋଲାଚୋଡ଼ଙ୍ଗପୁର, ମଉଳାଭଣଜା, ଅନଙ୍ଗପୁର ଆଉ ଦିଗପହଡ୍ତି 
ଗଡ଼ର ଗଉଡ଼ ସାହିଁ ଓ ବେଲମା ସାହିରୁ ଗଉଡ଼ୁଣୀ ଓ ଗୋଲୁଣୀମାନେ ଠେକି ଠେକି 

ଦହି ଓ ଚହ୍ାଆଣି ଢ଼ାଳିଲେ । ଖରାଦିନ ଆସିବା ଆଗରୁ ନନା ଘୁମ ଆକାରର ତିନି 
ଚାରି ମାଟିହାଶ୍ି ଯୋଗାଡ଼କରି ପୁଞ୍ଜିକୟାର ଟୁର୍ଗିଘରେ ରଖୁଥାନ୍ତି । ସକାଳ ହେଲେ 
ଠାକୁର ବିଜେହେଲାପରି ଘୁମଯାକ ଟୁଙ୍ଗିରୁ ବାହାରି ଟୁଙ୍ଗସାମନା ଓସ୍ତଗଛମୂଳେ 
ଚକାମାରି ବସନ୍ତି ଓ ସନ୍ଧ୍ୟା ହେଲେ ଟୁଙ୍ଗି ଭିତରେ ସେମାନଙ୍କ ପହୁଡ଼ ବଢ଼େ । ଘୁମ 
ଗୁଡ଼ିକର ମୁହଁରେ ଓଦାକନାର ତୁ ଶ୍ରିବନ୍ଧାହେଇଥାଏ । ଓଦାକନା ବୋଇଲେ 
ଝଜିଗାମୁଛା । ଚହ୍ଲା ଢ଼ଳାହେଲେ ତାହା ଆପେ ଆପେ ଛାଣି ହେଇଯାଏ । ନନା 
ଚହ୍ାର ଗୁଣାଗୁଣ ବିଚାରକରି ତିନି ଶ୍ରେଣୀରେ ବାଣ୍ଡିଥାନ୍ତି, ଦହିଭଳିଆ ଦଲଦଲିଆ 
ବା ଖାଣ୍ଡିବହି, ମାମୁଲୁ ପ୍ରକାରେ ଚହ୍ଲା ଆଉ ଜଳବତ୍ବ ତରଳ ଗୋରସ । ଯିଏ ଯନକରି 
ଠେକିରେ ଦହି ଆଣିଥାଏ ସିଏ ପ୍ରଥମରୁହିଁ କହିଦିଏ, ମହାପୁରୁ ସୁସାର ଦହିଆଣିଛି 
ହେ | ନନା ସେ ଠେକିକି ସାଧାରଣ ଭାଙ୍ଗୁଣିରେ ନ ମିଶେଇ ଅଲଗା ରଖୁଥାନ୍ତି । 
ସ୍ଵତନ୍ତ୍ର ଧରଣର ଅତିଥ ଅଭ୍ୟାଗତ ଆସିଲେ ସେମାନଙ୍କୁ ତାହା ପରଶାଯାଏ ଓ ଏହା 
ଛତ୍ର ପର୍ଯ୍ୟାୟଭୁକ୍ତ ନୁହେଁ । ମୁଁ ବେଳେବେଳେ ସାଙ୍ଗ ସାଥଙଙ୍କୁ ନେଇ ଖରାବେଳିଆ 
ପୁଞ୍ଜିକୟାୀରେ ପହଞ୍ଚଲେ ନନା ସମସ୍ତଙ୍କୁ ଆଦରରେ ଟୁର୍ଗିଭିତରକୁ ଡ଼ାକିନେଇ 
ଦହିଖାଇବାକୁ ଦେଇଥାନ୍ତି । ଦହିଲୋଭରେ ସାଙ୍ଗସାଥୂମାନେ ପୁଞ୍ଜିକରୟା ଯିବାପାଇଁ 
ବେଳେବେଳେ ମୋତେ ଉସୁକାନ୍ତି 


ଦିଗପହଶ୍ଡିରେ ନନା ତାଙ୍କର ଘର ଖଟୁଲି ପୂଜା ପଟଳ, ଘରକାମ ଓ 
ଖ୍ଆପିଆ ସାରି ପସରାନେଇ ପୁଞ୍ଜିକୟାରେ ପହଞ୍ଚଲା ବେଳକୁ ସକାଳ ଆଠ 
ହେଇଯାଏ । ତା'ଅଧଘଣ୍ଟାପରେ ଗୋଲୁଣୀ ଆଉ ଗଉଡ଼ୁଣୀମାନେ ଦହିଚହ୍ା 
ଠେକିନେଇ ଘୁମରେ ଢ଼ାଳିବାକୁ ଆସନ୍ତି । ନନା ତ କବିଲୋକ । ସେ ନାନାମନ୍ତେ 
ପରିହାସ କରି ସେମାନଙ୍କୁ ଦହି ଓ ଚହ୍ଲାର ନିଦାନ ପଚାରନ୍ତି । ଅଳପ ବୟସ୍ୟ 
ହେଇଥୂଲେ ହସିଦେଇ କହନ୍ତି ଶାଶୁପାଣି କେତେ ମିଶେଇଚୁ କେଜାଣି ଚହ୍ଲାତ 
ପାଣିଆ ଦିଶୁଚି ନହେଲେ ବୁଢ଼ୀମଣିଷ ହେଇଥୁୂଲେ ଟାପରା କରି ପଚାରନ୍ତି, ବୋହୂ 
ଠେକିରେ ଆଜି କେତେ ପାଣି ଢ଼ାଳିଚି ଗ । ସବୁ ଗଉଡ଼ୁଣୀ ଆଉ ଗୋଇଲୁଣୀଙ୍କ ନାଁ 
ନନାଙ୍କ ତୁଣ୍ଡ ପଇଠ । ରାଧାମ୍ମା, ବିଶାଖା, ଗୁରୁବାରୀ, କନକ, ଚମ୍ପା, ପଦା, ଅମ୍ାଲୁ, 
ରତନେଇ ଏମିତି ହେଇ କେତେ ପ୍ରକାର ବିଚିତ୍ର ନାଁ । ନାଁ ଯିମିତି ବିଚିତ୍ର ସେମାନଙ୍କ 

ବେଶଭୂଷା ବି ସେମିତି ରୋଚକ । ସେମାନେ ହାତରେ ବମ୍ବେଇ ରୂପାର ନହେଲେ 
ପିତଳର ବଟଫଳ, ବାଇଖଡ଼ୁ, ବଳା, ନାଲି ନେଳୀ, କଳା ଧଳା ମୋଟା ଶଙ୍ଖା । 
ବାହୁରେ ତାଡ଼, ତାଇତ, ବେକରେ ଖାସୁମାଳ, ସୋରିଷାମାଳ, କଣ୍ତିମାଳ, 
ଚାପସରୀ, ନାନୁ ପିନ୍ଧିଥାନ୍ତି । ବୁଢ଼ୀଲୋକ କାନରେ ପିଟା ସୁନାର ଲୋଳି, ଭୁଆଷୁଣୀ 
ହେଇଥୁଲେ ଝିକା, ମଲ୍ଲୀଫୁଲ, ଝୁ ଲଲାକୁଲୁ, ନାକରେ ନୋଥ, ପଥରବସା, 
ଦଣ୍ଡୀ, ହଂସଗୁଣା ପିନ୍ଧିଥାନ୍ତି । ବାହାରେ, ବୁକୁରେ କୁଟେଇ ଚିତା, ଦେହରେ ହଳଦିର 
ପ୍ରଲେପ, ଆଖରେ କଜଳ ଧାର ଆଉ କପାଳରେ କୁଙ୍କୁମର ଟୋପାପିନ୍ଧି ସେମାନେ 
ଠାକୁରାଣୀ ମହାପ୍ୁ ଭଳି ଦାଉ ଦାଉ ଦିଶୁଥାନ୍ତି । ଧୋବ, ନାଲି, ହଳଦିଆ, 
ଆଙୁପଚା, ଆଚୁରଙ୍ଗଆ ଆଉ ମୟୂରକଣ୍ଡିଆ ନୀଳର କୁମ୍ଭପକା ଖଦଡ଼ା ତନ୍ତ ଖଦି 
କସ୍ତା ସେମାନଙ୍କ ଦେହକୁ ଆଛାକରି ମାନେ । ଗଉଡ଼ୁଣୀ ଓ ଗୋଲୁଣୀଙ୍କ ଖୋସା 
ବଡ଼ ନିଦା, ବାଙ୍କ ଜୁଡ଼ା କାନ ମୂଳ ପଛଆଡ଼ୁ ଠେସି ହେଇ କାନ୍ଧ ଉପରକୁ ଟୁମୁକି 
ଥାଏ । ଭୁଆଷୁଣୀମାନେ ମୁଣ୍ଡ ପଛକୁ ଟଭା ଫାଳିଆ ଖୋସା ପାରିଥାନ୍ତି । ନହେଲେ 
ଲୋଟଣୀ ବେଣୀ ସେମାନଙ୍କ ପିଠି ଉପରେ ଦୋଳି ଖେଳୁଥାଏ । ଏମାନଙ୍କ ଦେହରେ 
ନା ରାଇକା, ନା ଜାକେଟୁ ନା ସାୟା | ରାଇକା ଓ ସାୟା ସେ ବେଳକୁ ସ୍ଵପ୍ନ । 
ସେମାନଙ୍କ ଦେହଯାକ ଦୁଧ ଘିଅରେ ନିତିଦିନ ଘଷିମାଜି ହେଇ ଚିକ୍କଣ କଳା ମୁଗୁନି 
ପଥର ଭଳି ଦିଶୁଥାଏ । ହଲଦି ଗୁରୁଗୁରିଆ ମାଇକିନା ଯାକ ବୃଷଭାନୁ ଜେମା 
ରାଧାରାଣୀ ଭଳି ଦିଶୁଥାନ୍ତି । ଏହି ଦେହ ଯାକରେ ଖଣ୍ଡିଏ ଖଣ୍ଡିଏ ପଦନାପୁରିଆ ନ 
ହେଲେ ବୋଇରାଣୀ କିତ୍ବମା ପିତଳର ଚଉଦ ନମ୍ବର ସୂତାର ମୋଟା ଲୁଗା ଗୁଡ଼ିଆ 
ହେଇ ଥୁବାରୁ ସେମାନେ ରାଧାକୃଷ୍ଣ ମଠର ଚଳନ୍ତି ପ୍ରତିମାତ୍ତଳି ଦେଖାଯାନ୍ତି 
ଅଣ୍ଟାରେ ରୂପା ନହେଲେ ପିତଳର ଅଣ୍ଟାପାତିଆ ନହେଲେ ଝୁମୁକା ଥାଇ ବଳା 
ଆଉ କାହା କାହା କମରରେ ଶିକୁଳି ଆଉ ଗୋଠ । ଗୋଡ଼ରେ ଶୋଭାପାଉଥାଏ 
ଗୋଡ଼ଖଡୁ, ପାହୁଡ଼, ଶିକୁଳି ସବୁ ପିଟା ନିଦା ଅଳଂକାର | ବିଶେ, ଅଧବିଶେ ଓଜନର 
ସୁନାରି ସଜ ଦେହରେ ଘେନିବାର ସେମାନଙ୍କ ବଳ ଥାଏ । ଶରଧା ମଧ୍ଯ ଥାଏ । 
ସେମାନେ ମୋଟିମୋଟି କାଞ୍ଚବିଜୟ ପଟଚିତ୍ରର ମାଣିକ ଗଉଡ଼ୁଣୀ ବା ତାର ଆକ୍କା, 
ପିନି, ଆମ୍ମା ନହେଲେ ମାଉସୀ, ପିଉସୀ, ମା, ମାଇଁ ଭଳି ଦେଖାଯାଉଥାନ୍ତି । 

ଚହ୍ ଢ଼ଳାପର୍ବ ସକାଳ ଆଠଘଣ୍ଟରୁ ଆରମ୍ଭହେଇ ନଅଘଣ୍ଟ ଭିତରେ 
ସରିଯାଏ । ବିଭିନ୍ନ ଗାଁର ଭିନ୍ନ ଭିନ୍ନ ଗାର, ଛେଳି ମଇଁଷି କ୍ଷୀରରୁ ତିଆରି ଚହ୍ା ହାଣ୍ଡି 
ଭିତରେ ମିଶି କକ୍ଟେଲ୍‌ର ମହାର୍ଣ୍ଣବ ସୃଷ୍ଟିକରେ । କଂଚା କ୍ଷୀର ହେଇଥିଲେ ହୁଏତ 
ପାଣି ଫାଟିଯିବାର ଭୟ ରହନ୍ତା । ଥରେ କ୍ଷୀର ଅବସ୍ଥାର, ଉତୁରି ପଡ଼ିଲେ ଆଉ ସେ 
ଭୟ ନଥାଏ । ତାପରେ ଚହ୍ଲା ପାଗ ଆରମ୍ଭ ହୁଏ ¦ ଚହ୍ଲାକୁ ଦେଖ୍‌ ଲୁଣ ପକେଇ, 
କଞ୍ଚା ମରିଚ, ଟଭାପତ୍ର ମନ୍ଧି କାଠ ଖୁଆରେ ଫେଣ୍ଟାଯାଏ । ନନା ଓ ନନାଙ୍କ ସାଙ୍ଗ 
ଭେଙ୍କଟ ରାଓ ଗଉଡ଼ୁଣୀଙ୍କ ସାହାଯ୍ୟ ନେଇ ଚହ୍ଲା ଭାଙ୍କୁଣି କରନ୍ତି । ଘୁମ ଭିତରେ 
ଚହ୍ା ଫେଣ୍ଟା ହେଉଥ୍‌ବା ବେଳେ କ୍ଷୀରସାଗର ମନ୍ଥନ ଦୃଶ୍ୟ ମୋ ଆଖୁ ଆଗରେ 
ଚହଟି ଯାଏ । ଲାଗେ ଖୁଆଦଣ୍ଡ ମେରୁପର୍ବତ, ଗୋଟିଏ ପଟେ ନନା, ଭେଙ୍କଟ 
ରାଓ, ଅନ୍ୟପଟେ ନନ୍ଦରାଜାଙ୍କ ଗଉଡ଼ୁଣୀମାନେ ଏକ ଅପୂର୍ବ ବିଳାସରେ କ୍ଷୀର 
ସାଗର ମନ୍ନ କରୁଛନ୍ତି । ପୁରାଣର କ୍ଷୀର ସାଗର ମନ୍ଷନରୁ ବହୁ ଦୁର୍ଲଭ ରନ, ଅଶ୍ବ, 
ଲକ୍ଷ୍ମୀଧ ଅମୃତ ଉତ୍ତବ ହେଇଥୁଲା, ତା ସାଙ୍ଗରେ ରଜୁହେଇ ମନ୍ତରିତ ହେଇଥ୍ବବା 
ବାସୁକୀ ଉଦଵଗାରି ଥବା ଗରଳ ବି ସଂସାରକୁ ତ୍ରସ୍ତ କରିଦେଇଥୁଲା କିନ୍ତୁ ପୁଞ୍ଜିକରୟାର 
ଚହ୍ଲାଭାଣ୍ଡରେ ସଂଗଠିତ ମନ୍ଥନ ଭିତରୁ ଠେକି ଠେକି ଅମୃତ ହିଁ ପ୍ରାପ୍ତ ହେଉଥୁଲା । 
ଏହି ଅମୃତ ଥୁଲା ତୃଷା ନିବାରକ ଛତ୍ରଚହ୍ଲା ! 


ଛତ୍ରଚହ୍ନା ପରିବେଷଣର ସ୍ଵାତ୍ୟନ୍ତ୍ରତା ଲକ୍ଷ୍ଯ କରିବାର କଥା । ନନା କାହା 
ହାତକୁ ବଢ଼େଇ ଚହ୍ଲା ଦେବେନି । ଚହ୍ଲା ପିଇବା ପାଇଁ ଗ୍ଲାସର ବ୍ୟବସ୍ଥା ବି ନଥୁଲା । 
ଶୌଚ ଅଶୌଚର ଧାରଣା ନନାଙ୍କ ମନରେ ବଳବଭର ଥୁଲା ଏଣୁ ସେ ଦିଗପହଡଣ୍ଡିରୁ 
ପୁରୀ ତୀର୍ଥ କରିବାକୁ ଯାଇଥୁ୍‌ବା ପରିବାରଙ୍କ ହାତରେ ନହେଲେ ଛୋଟାବାବାଜୀ 
ରାମରନୁ ଦାସଙ୍କ ମାଫିତରେ ଜଗନ୍ନାଥ ମନ୍ଦିରର ମାଟି କୁଡ଼ୁଆ ମଗେଇ ରଖୁଥାନ୍ତି । 
ନନାଙ୍କ ବିଶ୍ଵାସଥୁଲା ଯେ ଜଗନ୍ନାଥଙ୍କ କୁଡ଼ୁଆରେ ଛତ୍ରଚହ୍ା ଦେଲେ, ଚହ୍ଲା 
ମହାପ୍ରସାଦ ହେଇଯିବ । ଅଇଁଠାମଇଠାର ବିଚାର ରହିବନି । ଲୋକେ ଖାଲି 
ଚହ୍ଲା ପିଇ ବେନି ତ ମହାପ୍ରସାଦ ସେବନ କରି ନିଜକୁ ଧନ୍ୟମଣିବେ । ମାଟି କୁଡ଼ୁଆରୁ 
ଚହ୍ଲା କ୍ଷରଣ ପାଇଁ ନନା ତିନୋଟି ଲେଖେ ଛେଦ କରିଥାନ୍ତି । ଛିଦ୍ରଗୁଡ଼ିକ ଟିପ ଗଳିବା 
ପ୍ରମାଣେ ହେଇଥାଏ ଓ ତାହା ତଳଉପର ହେଇ କରାଯାଇଥାଏ ! କୁଡ଼ୁଆ ଦେହରେ 

ଏହି କଣା ଗୁଡ଼ିକର ଅବସ୍ଥିତିରୁ ଚହ୍ଲାଛତ୍ର ଗ୍ରହୀତାଙ୍କ ଜାତିବର୍ଣ୍ଣ ବିଚାର କରିହୁଏ । 
ବ୍ରାହ୍ମଣ, ବୈଶ୍ୟ ଓ ଶୂଦ୍ର ଭେଦରେ କଣାଗୁଡ଼ିକର ବ୍ୟବହାର ହୁଏ । ଆଙର୍କମେଡ଼ିସଙ୍କ 
ସୂତ୍ର ଅନୁଯାୟୀ ଏହିଛିଦ୍ର ଗୁଡ଼ିକ କାମ କରନ୍ତି । 


ନନା ଚହ୍ଲାପିଇବା ଲୋକ ହାତକୁ କୁଡ଼ୂଆ ଦିଅନ୍ତି ନାହିଁ । ସେ ନିଜେ 
ପରିବେଷଣ କରିବା ପାଇଁ ପସନ୍ଦ କରନ୍ତି । ଚହ୍ଲା ଘୁମରୁ ୧କାଡ଼ି ଆଣିଲାବେଳେ 
ବଂଶୀର ଛେଦ ପରେ ଆଙ୍ଗୁଠିଟିପ ଦେଲାପରି କୁଡ଼ୁଆର ତିନୋଟି ଯାକ ବିନ୍ଧ ଉପରେ 
ଟିପ ମଡ଼େଇ ଧରିବାକୁ ହୁଏ | ତା'ପରେ ପିଇବାଲୋକର ଜାତିକୁ ଦେଖୁ ଦୃଇଟି 
ଟିପ ଦୂଢ଼ରଖ୍‌ ଗୋଟିଏ ଛେଦକୁ ଖୋଲା କରିବାକୁ ହୁଏ | ଗ୍ରହୀତା ବାମୁଣ ଜାତିର 
ହେଇଥିଲେ ସବା ଉପର ଛେଦଟି ଖୋଲି ଦିଆଯାଏ । ଚହ୍ଲାର ଧାର ଜଳପ୍ରପାତ 
ପ୍ରମାଣେ ସିଧା କୁଡ଼ୁଆରୁ ବୋହି ଆସେ ଆଉ ପିଇବାଲୋକ ନନାଙ୍କ ପାଖାପାଖୁ 
ତଳେ ବସି ଚହ୍ଲା ପିଇପାରେ । ବୈଶ୍ୟ ହେଲେ ଉପରତଳ ବନ୍ଦରହେ ଓ ମଝିରାସ୍ତା 
ଦେଇ ଚହ୍ଲା ଛିଟିକି ଆସେ ଓ କୁଡ଼ୁଆର ହାତେ ଦୂରରେ ଥାଇ ପିଇହୁଏ । ଶୁଦ୍ର 
ଜାତିର ଲୋକ ଆସିଲେ ନନା କୁଡ଼ୁଆର ଉପର ଦି'ଟା କଣା ବନ୍ଦକରି ତଳଟା 
ଖୋଲି ଦିଅନ୍ତି ଆଉ ଚହ୍ଲା ପିଚିକାରୀ ମାରିଲା ପ୍ରକାରେ ଖଶ୍ଡେ ଦୂର ପର୍ଯ୍ୟନ୍ତ ଯାଏ 
ଓ ନନାଙ୍କ ମନକୁ ଅଶୌଚ ସ୍ପର୍ଶ କରେନାହିଁ । 


ମୁଁ ପିଲାବେଳେ ପାଣିକୁଣ୍ଡ ଅଙ୍କ ପଢ଼ିଥିଲି । ଅଙ୍କର ପ୍ରସ୍ତାବନା ହେଲା 
କୁଣ୍ଡରେ କ,ଖ ,ଗ ତିନୋଟି ନଳା ଅଛି । କ ନଳା ଦେଇ ପ୍ରତି ମିନଟରେ ଏତେ 
କ୍ୟୁସେକ୍‌ ପାଣି କୁଣ୍ଡରେ ପ୍ରବେଶ କରୁଛି ଏବଂ ଖ ଓ ଗ ନଳା ଦେଇ ଏତେ ଏତେ 
କ୍ୟୁସେକ୍୍‌ ପାଣି ନିଷ୍ପାନ୍ତ ହେଉଛି । କେତେ ଘଣ୍ଟାଭିତରେ କୁଣ୍ଡଟି ଜଳପୂର୍ଣ୍ଣ ହେବ? 
ନନାଙ୍କ ଚହ୍ଲାଛତ୍ର ପରିବେଷଣ ପ୍ରକ୍ରିୟା ଦେଖୂଲେ ମୋର କୁଣ୍ଡ ଅଂକ କଥା ମନେ 
ପଡ଼ିଯାଏ । ମୁଁ ଲକ୍ଷ୍ୟ କରେ କୃଡ଼ୁଆ ମୁହୁଁମୁହୁଁ ହେଉଛି । ତୂଷାର୍ଭବାଟୋଇ ମାନେ 
ଜଣକପରେ ଜଣେ ନନାଙ୍କ ଟୁଙ୍ଗି ଆଗରେ ଅଟକୁଛନ୍ତି | ମୁଣ୍ଡରୁ ପାଗ, ଗାମୁଛା 
ଖୋଲିଦେଇ ଦୁଇ ପାପୁଲିକୁ ପାଟି ପାଖରେ ଧରି ତଳେ ବସିପଡ଼ୁଛନ୍ତି । ନନା 
କୁଡ଼ୁଆରେ ଚହ୍ନା ଭର୍ଭିକରି ଛେଦରୁ ଟିପ ଖୋଲି ଦେଉଛନ୍ତି । ବାଟୋଇମାନେ ଡ଼କ 
ଢ଼କ କରି ଚହ୍ଲାତକ ପିଇସାରି ପରିତୃପ୍ତିର ହସଟିମାନ ମୁହଁରେ ସଂଚାରି ଦେଇ 

ଚାହଣୀର ଦିଗନ୍ତରେ କାରୁଣ୍ୟର ମେଘ ଭସେଇ ଦେଇ କହୁଛନ୍ତି ମହାପ୍ୁ ଜୀବନ 
ବଂଚେଇ ଦେଲ, ତମର ପିଲାମାନଙ୍କର ମଙ୍ଗଳହେଉ । ସତେ ଯିମିତି ନନା 
ଗୋବର୍ଵନ ପର୍ବତ କାଣି ଆଙ୍କୁଠିରେ ଟେକି ଦେଇ ସେମାନଙ୍କ ଜୀବନ ସମ୍ଭାଳି 
ନେଲେ । 


ଗଂଜାମୀ ଲୋକଙ୍କ ତୁଣ୍ଡକୁ ଆମ୍ଭିଳି ଟଭାପତ୍ର ଚହ୍ଲା ବଡ଼ ରୋଚକ ଲାଗେ । 
ଚହ୍ଲା ଶୋଷ ତ ମେଣ୍ଟାଏ ତା ସାଙ୍ଗରେ ଜଠରାଗ୍ନିକୁ ମଧ୍ଯ ପ୍ରଶମିତ କରେ । ଖରାଦିନେ 
ଛତ୍ରଚହ୍ଲାର ଉପକାରିତାରୁ ଖୁଅଧରି ଆମରଗାଁର ଉନା ତେଜିଘର ହାବଡ଼ାରୁ ସୋଡ଼ା 
ତିଆରି ମେସିନ ଆଣି ଗାଁରେ ପକେଇଲେ । ବିଶୁଦ୍ଧ ପାଣିରେ ସୋଡ଼ା ଗ୍ୟାସ ମିଶେଇ 
ମେସିନରେ ଥରେ ମୋଡ଼ି ଦେଲାବେଳକୁ ଦି'ଚାରି ବୋତଲ ସୋଡ଼ା ବାହାରି 
ପଡୁଥାଏ । ଶହ ଶହ, ହଜାର ହଜାର ବୋତଲ ଆମ ଗାଁ ଜାଙ୍କସନନରେ ବିକାହେଲା । 
ଛତ୍ରଚହ୍ଲା ଓ ନନାଙ୍କ ଡ଼ରରେ ସୋଡ଼ା ପୁଞ୍ଜିକୟୀରେ ପଶିପାରିଲାନି । ଖାଲି ଖାଲିରେ 
ତ ଅମୃତଭଳି ଚହ୍ଲା ମିଳୁଛି ସୋଡ଼ା, ଲିମ୍ନେଡ଼କୁ କିଏ ପଚାରୁଚି । କିନ୍ତୁ ଖରାଦିନେ 
ଜାଙ୍କସନ୍‌ରେ ଏତେ ସୋଡ଼ା, ଲିମ୍ନେଡ଼ ବିକାହେଲାଯେ ଉନାକୁମୁଟିଘର ଦି' ମହଲା 
ଢ଼ାବା ବାଡ଼େଇଲେ । ନନା ଚହ୍ଲୟ ବାଣ୍ଟି ବାଣ୍ଟି ଖାଲି ପୁଣ୍ୟ ଅର୍ଜ୍ଚନକଲେ । 


a ~~ 


ଏବେ ପରିସ୍ଥିତି ବଦଳିଯାଇଛି । ଆଜିକାଲି ଯୁଆଡ଼େ ଗଲେ ପେପ୍ସି 
କୋକାକୋଲା, ନୋଭା, ସ୍ିଣ୍ଟ, ଫୁଟି ମୃଟି ହେଇ କେତେ ପ୍ରକାରର ଥଣ୍ଡାପାନୀୟ । 
ଲୋକଙ୍କ ମନ ଭୁଲେଇବାପାଇଁ କେତେବେଳେ ଏଶ୍ବର୍ଯ୍ୟା ରାୟ ତ କେତେବେଳେ 
ସଚୀନ ତେନ୍ଦୁଲକର ଆମକୁ ପେପ୍‌ସି କୋକାକୋଲା ଯାଚୁଚନ୍ତି । ସେମାନଙ୍କ 
ଚାହାଣୀରେ ପ୍ରଲୋଭନ, ହସରେ କୃତ୍ରିମତାର ମଳୟଚନ୍ଦନ । ସତରେ ସେମାନେ 
ଆମର ଶୋଷ ବୁଝିପାରୁଛନ୍ତି ନା ପେପ୍‌ସି, କୋଜକାକୋଲାଭଳି ବହୁରାଷ୍ଟ୍ରୀୟ କଂପାନି 
ସେମାନଙ୍କୁ ସେମାନଙ୍କ ବିଜ୍ଞାପନୀୟ ହସପାଇଁ କୋଟି କୋଟି ଟଙ୍କା ପଇଠ କରିଛନ୍ତି 
ବୋଲି ସେମାନେ ଆମକୁ ଭେଳିକି ଦେଖଉଛନ୍ତି । ଆମେ କୋକାକୋଲା ପିଉଛୁ ନା 
ସେମାନଙ୍କ ଅଧରନିସୃତ ଅମୃତ ପିଉଛୁ ? ଆଜିକାଲି ଶୋଷ ମେଣ୍ଟିବାକୁ କେହି 
କୋକାକୋଲା ପିଉନାହାନ୍ତି । ତାହା ସଉକର, ବିଳାସର, ପଦମର୍ଯ୍ୟାଦାର ପ୍ରତୀକ 
ହେଇଯାଇଛି । 

ମୁଁ ନ୍ରତକରିଛି କୋକାକୋଲା ପିଇବିନି । ମୁଁ ପିଇବା ନ ପିଇବା ସହିତ 
କଂପାନିର କ'ଣ ଯାଏ ଆସେ । ନନାଙ୍କର ଗାନ୍ଧୀବ୍ରତ ଅବଲମ୍ବନ ଥୁଲା, କୁଟି ଖାଅ 
କାଟି ପିନ୍ଧ । ପାରିବ ଯଦି ଅନ୍ୟର ଉପକାର କର । ନନାଙ୍କ ଛତ୍ରଚହ୍ଲା ଗ୍ରାମସ୍ଵରାଜର 
ଅଂଶ ଥୁଲା । ପୁଞ୍ଜିକରୟୀର ଛତ୍ରଚହ୍ଲା ପିଇଥ୍‌ବା ସେ କାଳର ବହୁଲୋକଙ୍କ କାଳ 
ହେଇଗଲାଣି | ମୁଁ ଭାବୁଛି ମୋ ଭଳି କିଛି ଦିଗପହଣ୍ଡି ଲୋକ କାଁ ଭାଁ ଥୂବେ । 
ଖରାଦିନ ଆସିଲେ ସେମାନଙ୍କ ଛତ୍ରଚହ୍ଲାକଥା ମନେପଡ଼ିଯାଉଥୁୂବ । 


କୋକାକୋଲା କୁଆଡ଼େ ଜଗନ୍ନାଥ, ସ୍ତିଣ୍ଟ୍‌ ହେଉଛି ବଳଭଦ୍ର ଆଉ 
ସେମାନଙ୍କ ସାଙ୍ଗରେ ନାରଙ୍ଗୀ ନୋଭା ହେଲା ମାଣିକ ଗଉଡ଼ୁଣୀ, ହଳଦୀମୁଖୀ 
ସୁଭଦ୍ରା ଭଉଣୀ ନୁହଁ । କାଞ୍ଚିବିଜୟ ପଟିରେ ତ ସୁଭଦ୍ରା ଲେଖା ହେଉନାହାନ୍ତି ଏଣୁ 
ତାଙ୍କ କଥା କୁଆଡ଼େ ବା ଆସନ୍ତା । ଆଉ କିଏ କିଏ କହୁଛନ୍ତି ସୁଭଦ୍ରା ହିଁ ମାଣିକ । 
ବାଃ ! ଖୁବ ତମାର ପ୍ରତୀକାମବକତା | 

ଭୂତସଭା 


ଏବେ ଏବେ କଳାଜଗତରେ ଦୁଇ ତିନୋଟି କଥା ବେଶି ବେଶି ଚର୍ଚ୍ଚିତ 
ହେଉଛି । ଯେଉଁବେଳେ ଆଧୁନିକ କଳାର ଯୁଗଥଲା, ସେତେବେଳେ ପାଠ ପଢୁଆ 
ଲୋକେ ଚିତ୍ରକର ପିକାସୋଙ୍କ କ୍ୟୁବିଜମ୍‌' ଆଉ ଡ଼ାଲିଙ୍କ ‘ସର୍‌ ରିଏଲିଜମ୍‌ ' 
ବିଷୟରେ ପ୍ରବଳ ଚର୍ଚ୍ଚା କରୁଥିଲେ । ଓଡ଼ିଶାରେ ଏହି ଇଂଲିଶ ପରିଭାଷାକୁ ହଜମ 
କଲାପରେ ଏଠି ତାକୁ କହଁ ଲେ 'ଘନବାଦଂ ଓ ‘ଅତି ବାସ୍ତବବାଦ” । ବେଶ୍‌ ଲେଖା 
ପଢ଼ା କାମ ଚଳିଗଲା । ଏହି କିଛିଦିନ ହେବ ପୁଣି ଆଉ ଦୁଇ ତିନୋଟି ଇଂଲିଶ 
ପରିଭାଷାକୁ ନେଇ ଆମ ଭିତରେ ବାଉଳା ଚାଲିଛି । ଏଗୁଡ଼ିକ ହେଲା ‘ କନ୍‌ସେପୃ୍‌ 
ଆର୍ଟ”, 'ଇନ୍‌ଷ୍ଠଲେସନ୍୍‌ ଆର୍ଟ” ଆଉ ‘ପର୍‌ଫରମନ୍ସ ଆର୍ଟ” । ଏହି ତିନୋଟି 
କଳାଧାରା କୁଆଡ଼େ ଉତ୍ତର-ଆଧୁନିକ ଯୁଗର ବାର୍ରାବହ । ଏହି ବିଦେଶୀ ପରିଭାଷା 
ଗୁଡ଼ିକର ଦେଶୀ ପ୍ରତିରୂପ ଏ ଯାଏଁ ଆମେ ଠିକ୍‌ କରିପାରିନୁ । ବିଦେଶରେ ସେମାନେ 
ଯାହାକିଛି ଗୋଟିଏ ଇଂଲିଶ ଭାଷାରେ ବନେଇ ଚୁନେଇ କହିଦେଉଥ୍‌ବେ, ତାପରେ 
ସେ ସବୁ ବହିରେ ଛପା ହେଇ ଆମ ପାଖରେ ପହଞ୍ଚ ଆମକୁ ବାୟା କରିଦେଉଥୁ୍‌ବ 
ଆଉ ଆମେ ଏଠି ତା'ର ପରିଭାଷା ଖୋଜି ଖୋଜି ନୟାନ୍ତ ହେଇଯାଉଥୁବା, ଏ 
କିମିତିକା ପାଣି ବାଡ଼ିଆ କଥା । ଏଣେ ଓଡ଼ିଆରେ ପରିଭାଷା ଠିକଣା ନକଲେ ମଧ୍ଯ 
ଅଡ଼ୁଆ । ଉତ୍ତର-ଆଧୁନିକ କଳା ସଂପର୍କରେ ଓଡ଼ିଆରେ ଆଲୋଚନା କରିହେବନି ! 
ପୁଣି ମନକୁ ଆସୁଚି ବହୁ ବିଦେଶୀ ଶବ୍ଦ ପରିଭାଷା ଆମେ ଗ୍ରହଣ କରିସାରିଛେ, 
ଏମାନଙ୍କୁ ଆପଣାର କରିନେଲେ କ୍ଷତି ବା କଣ ! କଳାର ରୂପକୁ ତା'ର ଶୈଳୀକୁ 
ତ ଆପଣେଇ ନେଲୁଣି, ଆଉ ଖାଲି ରହିଲା ନାଁ 

ଆଜିକାଲି କଳା ବସ୍ତୁସର୍ବସ୍ବ ହେଇ ରହିନାହିଁ କି ଶୈଳ୍ପିକ ନିପୁଣତା 
ଉଦ୍ବକର୍ଷର ଆଉ ମାନଦଣ୍ଡ ନୁହେଁ । କଳାର ସବୁ ନିର୍ଯ୍ୟାସ ଏବେ କେନ୍ଦ୍ରୀଭୃତ ହେଉଛି 
କଳ୍ପନାର କନ୍ଧ ଭିତରେ । କଳା ବଳ ଚିନ୍ତାସର୍ବସ୍ଵ ଅବସ୍ତୁବିମ୍ବ। କଳାରୁ ଚିରନ୍ତନତା 
ହଜିଗଲାଣି, କଳା ହେଇଗଲାଣି କ୍ଷଣିକର ଭେଳିକି, ଦୃଶ୍ୟର ପ୍ରହେଳିକା ମାତ୍ର । 
ଉଠା ଦୋକାନୀର ମାନସିକତା ଯାହା, ଏବର କଳାକୃତିର ଅବସ୍ଥା ସେଇଆ ଆଉ 
ଶିଳ୍ପୀଙ୍କର ମଧ୍ଯ ମାନସିକତା ମଧ୍ଯ ତାହା । ଧରାଯାଉ ସକାଳୁ ବରା ଛଣା ଆରମ୍ଭ 
ହେଲା | ଖରାବେଳକୁ ବରା ଶେଷ । ବିକା କିଣା ଶେଷ, ଦୋକାନ ବନ୍ଦ | ଯିମିତି 
ଦୌଡ଼ାଳୀଟିଏ ଶହେ ମିଟର ଦୌଡ଼ିଲା, ଅନ୍ୟମାନଙ୍କ ଠାରୁ ଆଗେ ଦୌଡ଼ିଲା, ଘନ: 
ଘନ କରତାଳି ଓ ବାହାବା ଭିତରେ ତାର କ୍ରିୟାକଳାପର ବାହଦୁରୀ ସରିଲା । ସିଏ 
ପୁରସ୍କୃତ ବି ହେଲା ତା ପରେ ଦୌଡ଼ ଶେଷ, ଉତ୍ତେଜନା ବି ସ୍ତିମିତ । ବରା ଭଳି, 
ଦୌଡ଼ ଭଳି କଳା, ତା ନାଁ କୁଆଡ଼େ ସ୍ପୋର୍ଟ ଆର୍ଟ, ସାର୍ଟ । ଶେଷରେ ନିଜର 
କଳ୍ପନାକୁ ରୂପ ଦେବାକୁ ଯାଇ ଶିଳ୍ପୀ ନିଜେ ମୁହଁରେ ଦେହରେ ରଙ୍ଗଲଗେଇ ନିଜ 
ଚିତ୍ର ସର୍୍ଚନାର ରୂପ ସାମଗ୍ରୀ ପାଲଟିଗଲାଣି । ଏହା କେଡ଼େ ଆଚମ୍ବିତ କଥା | 
ଏଭଳି ଘଟଣାକୁ ବା ପ୍ରସଙ୍ଗକୁ ଖାଲି ଅଭିନୟ କହିଲେ ଶିଛ୍ଥୀକୁ ଅପିବେନି, କହିବେ 
ଆମେ ଥ୍‌ଏଟର ଆର୍ଟିଷ୍ଠ ନୋହୁ, ଆମେ ଭିଜୁଏଲ୍‌ ଆର୍ଟିଷ୍ଠ । ଏହି ତିନୋଟି ଇଂଲିଶ 
ପରିଭାଷାର ଓଡ଼ିଆ ରୂପାନ୍ତର ପାଇଁ ମନରେ ତିନୋଟି ପଦ ଆସୁଚି । ଏଗୁଡ଼ିକ 
ହେଲା ଭାବକଳ୍ପ, ଅଧ୍ୂଷ୍ଠାନୀ କଳା ଓ ଚିତ୍ରାଭିନୟ । 


ଘଟଣାଟି ଖୁବ୍ଧ ବେଶି ପୁରୁଣା ହେଲେ ଦଶ ବର୍ଷ ହେବ, ଏ ତିନିହେଁ 
ଭାବକଳ୍ଥ, ଅଧୂଷ୍ଠାନୀ କଳା ଏବଂ ଚିତ୍ରାଭିନୟ ଦିଲ୍ଲୀ ବାଟ ଦେଇ ଭୁବନେଶ୍ବରରେ 
ପହଞ୍ଚଛନ୍ତି । କିନ୍ଧୁ ଏମାନଙ୍କ ପୂର୍ବପୁରୁଷ ନିଜେ ଚିହ୍ନା ନପଡ଼ି କେବଳ ବିଦେଶରେ 
ବୋଲି ନୁହେଁ ଶହ ଶହ ବର୍ଷ ଧରି ଓଡ଼ିଶାରେ ମଧ୍ଯ ଘର କରି ଛପି ରହିଥୂଲେ । 
ବିଦେଶୀ ସମାଲୋଚକମାନେ ଆମେ ହଜେଇଥିବା ପ୍ରଚକ୍ଷୁ ଆମକୁ ଦେଲେ | ସେହି 
ପ୍ରଚକ୍ଷୁ ପିନ୍ଧି ଆମେ ଏମାନଙ୍କୁ ନିରେଖ ଦେଖୁଲୁ, ଚିହ୍ନଟ କଲୁ, ଚିହିଲୁ । ସେମାନଙ୍କୁ 
କୋଉ ନାଁରେ ବନ୍ଦିବୁ ଜାଣିନଥଲୁ, ପରିଚୟ ହେଇନଥୁୂଲା ତ କିମିତି ବା ବନ୍ଦିଥାନ୍ତୁ । 
ହୁଏତ ପରିଚୟ ହେଇଥୁୂଲା ଅନ୍ୟ ନାଁରେ । ଯିମିତି ମୋ ନନାଙ୍କ ଭୂତସଭା 

ଚିତ୍ରାଭିନୟ । ଦିଗପହଶ୍ତି ଗଡ଼ରେ ସତୁରି ବର୍ଷ ତଳର ଏକ ରୋମାଞ୍ଚକର ଘଟଣା, 
ଶିଳ୍ପ ସର୍ଜନାର ଏକ ଅପାଶୋରା କାହାଣୀ । ଏସବୁ ବିରଳ କାହାଣୀ ଓଡ଼ିଶୀ କଳାର 
ପଞ୍ଜୀକରଣରୁ ବଞ୍ଚତ । ଆମେ ଏସବୁର ହିସାବ ରଖୁନୁ । ଏସବୁ କଥା ହୁଏତ 
ଆପଣଙ୍କୁ ଲାଗିବ ମିଛ କିନ୍ତୁ ମୋ ପାଇଁ ଡ଼ହ ଡ଼ହ ନିଆଁ ଭଳି ସତ ଏଯାଏଁ । ମୁଁ 
ଏସବୁ ବିରଳ ଶିଳ୍ଥାନୂଭବ ଗାଁରେ ଅଙ୍ଗେନିଭେଇଛି । 


ବିଶ୍ଵ ପରିପ୍ରେକ୍ଷୀରେ ପ୍ରାୟ ସତୁରି, ଅଶୀ ବର୍ଷତଳେ ପେଟ୍ରେଗ୍ରାଡ଼ 
ସହରରେ ଲାଗୁଛି ପ୍ରଥମ ଚିତ୍ରାଭିନୟଟିଏ ହେଇଥୁଲା । ଅକ୍ଟୋବର ବିପ୍ଳବରେ ଠଡିଣ୍ଟର୍‌ 
ପାଲେସ୍‌ ଚଢ଼ଉ କରିବାର ଏହା ତୃତୀୟ ବାର୍ଷିକୀ ଅନୁସୃଜନର କଳାମୂବକ ପ୍ରକାଶ 
ଥଲା । ସେ ଦିନ ବିପୂୁବର ସେହି ଏତିହାସିକ ଘଟଣାକୁ ନିଖୁଣ ଅଭିନୟ ମାଧ୍ଯମରେ 
କଳାମ୍ବକ ଢ଼ଙ୍ଗରେ ପୁନର୍ନବିତ କରାଗଲା । ଇତିହାସ ପାଇଁ ନୁହେଁ, କଳା ପାଇଁ । 
ରୁଷ୍ର ପ୍ରଖ୍ୟାତ ଶିଳ୍ପୀ ନିକୋଲାଇ ୟେଭ୍ରୈନୋଭ ତିନିଜଣ ଥୁଏଟର ନିର୍ଦ୍ଦେଶକଙ୍କ 
ସହାୟତାରେ ଏକ ବିପୁଳ ଆଡ଼ମ୍ବରପୂର୍ଣ୍ଣ ଚିତାକର୍ଷକ ଚିତ୍ରାଭିନୟର ସୂତ୍ରପାତ 
କରିଥୁଲେ । 


ମୋ ନନାଙ୍କ ଚିତ୍ରାଭିନୟର କଳାମ୍ବକ ମୂଲ୍ୟ ସଂପର୍କରେ ସଠିକ୍‌ ଭାବଗହନ 
ପରିବେଶ ସୃଷ୍ଟି ହେବାର ବିଶ୍ବାସ ରଖୁ ବିଶ୍ଵକଳା ବିବର୍ଭନର ଏହି ବିରଳ ଅନୁଭବ 
ସହିତ ଆପଣମାନଙ୍କୁ ପରିଚିତ କରେଇବାର ପ୍ରଚେଷ୍ଟା କରୁଛି । ନିକୋଲାଇଙ୍କ 
ଚିତ୍ରାଭିନୟରେ ପ୍ରାୟ ଅଢ଼େଇ ହଜାରରୁ ଅଧଵକ ଅଭିନେତା, ଅଭିନେତ୍ରୀ ଭାଗ 
ନେଇଥୁଲେ, ସେମାନଙ୍କ ମଧ୍ଯରେ ଥୁଲେ ସୈନିକ, ସର୍କସର ଖେଳୁଆଡ଼ ଆଉ ବେଲେ 
ନର୍କ ନର୍ଭକୀ । ଏଥୁରେ ପୁଣି ପାଞ୍ଚଶହ ପ୍ରକାରର ବାଦ୍ୟଯନ୍ତ୍ର ବ୍ୟବହୃତ ହେଇଥିଲା 
ଓ ସେହି ପରିମାଣରେ ସଙ୍ଗୀତ ରଚନା କରାଯାଇଥୁୂଲା । ଅକ୍ଲୋବର ବିପୁବର 
ଲୋମହର୍ଷଣକାରୀ ଘଟଣାକୁ କଳା ମାଧ୍ୟମରେ ଅନୁଭବ କରିବା ଏହି ବିରାଟ 
ଆୟୋଜନର ଉଦ୍ଦେଶ୍ୟ ଥୁଲା | ଏହି ଅନୁସୂଚିତ ଘଟଣାକୁ ଏବେ କଳା ଆଖ୍ୟା ଦିଆ 
ଯାଉଛି । କାରଣ ଟେଲିଭିଜନ୍‌ ବା ଆଜିକାଲି ସହଜରେ ଲଭ୍ଯ ହେଇପାରୁଥବା 
ଦୃଶ୍ୟ ଶ୍ରାବ୍ୟ ସାଧନର ବିନା ସାହଯ୍ୟରେ ଏଭଳି ଏକ କଳା ପ୍ରକନଳର ରଚନା ଥୁଲା 
ସେବେଳର ଏକ ଦୁଃସାହସିକ ପଦକ୍ଷେପ । କୋଟି କୋଟି ଟଙ୍କା ଖର୍ଚ୍ଚ ନକଲେ, ବର୍ଷ 

ବର୍ଷ ଧରି ଅନୁସୂଜନରେ ସମୟ ନଦେଲେ ଏବର ସମୟରେବି ଏଭଳି ଘଟଣାଟିଏ 
ଅନୁଷ୍ଠାନ କରେଇବା ନିଶ୍ଚୟ ଅସାଧ୍ୟ । ସେତେବେଳକୁ ଯଦିଓ ଚିତ୍ରାଭିନୟର' 
କଳ୍ପନା ଶିଛ୍ଧୀଙ୍କ ମନରେ ଚେତନ ଭଳି ସ୍ତରଣ ହେଉଥଲା ତଥାପି ଏହି ଘଟଣାକୁ 
ଚିତ୍ରାଭିନୟ କୁହାଯାଇନଥଲା । ଏହାର ମୋଟାମୋଟି ଚାଳିଶି ବର୍ଷ ପରେ କଳା 
ସମାଲୋଚନାରେ ‘କନ୍‌ସେପ୍ଟ ଆର୍ଟ” ଓ ‘ପର୍‌ଫରମାନ୍ ଆର୍ଟ” ଭଳି ପରିଭାଷା 
ପ୍ରଥମେ ବ୍ୟବହାର କରାଗଲା । ବିଗତ ଶତାଦ୍ଦୀର ଷଷ୍ଠ ଦଶକରେ ଉତ୍ତର ଆଧୁନିକ 
କଳାଚିନ୍ତା ପାଇଁ ପେଟ୍ରୋଗ୍ରାର୍ଡ଼ ସହରର ଚିତ୍ରାଭିନୟଟି ପ୍ରଥମ ବୀଜବପନ କାର୍ଯ୍ୟ 
କରିଥଲା । 


ନନାଙ୍କ ପ୍ରଣିତ ଭୂତସଭା ବିଗତ ଶତାଦ୍ଦୀର ଡୃତୀୟ, ଦଶକର କଥା । 
ସେତେବେଳକୁ ଓଡ଼ିଶାର କଳାଜଗତ ସଂପୂର୍ଣ୍ଣ ଅନ୍ଧାର । ଓଡ଼ିଶା ବୋଲି ସ୍ଵତନ୍ତ୍ 
ପ୍ରଦେଶଟିଏ ବି ନଥୁଲା | ରଘୁରାଜପୁରର ପଟଚିତ୍ରକର ମାନେ ପାନ ବରଜକୁ ପାଣି 
ମଡ଼ଉ ଥୁଲେ । ପଚାଶ ମସିହାବେଳ କୁ ପିକାସୋ ହିଁ ପ୍ରଥମେ ଆଧୁନିକ ରୂପର 
ବାହକ ଭାବେ କଲିକତା ଦେଇ ଓଡ଼ିଶାରେ ଅବତରିଥୂଲେ । ଏକଥା ଘଟୁଥୂଲା 
ଓଡ଼ିଶାର କଟକ ସହରରେ । ଅବଶ୍ୟ ବ୍ରହ୍ମପୁରର ଚନ୍ଦ୍ରପ୍ରଭାଶ୍ରମରେ ଆଚାର୍ଯ୍ୟ 
ଶରତଚନ୍ଦ୍ର ଆଧୁନିକତାର ପ୍ରଥମ ରୋମାଞ୍ଚ ତାଙ୍କ ଚିତ୍ର ସର୍୍ନାରେ ଅନୁଭବ 
କରୁଥଲେ । କିନ୍ତୁ ନନାଙ୍କ ଭୂତସଭାର କଳାମବକତା ଏସବୁ ବିଦେଶୀ କଳାର ପରିଚର୍ଚଚା 
ବାହାରେ ରହି ବଣମଲ୍ଲୀ ଭଳି ଝରି ପଡ଼ିଥିଲା । ଆଲୋଚନା ପରିସର ଭିତରକୁ 
ଆସିପାରିନଥୁଲା । 


ଶହେ ଦୁଇଶହ ବର୍ଷରୁ ବେଶି ହେବ ଦିଗପହ୍ରିରେ ପ୍ରତିବର୍ଷ ଠାକୁରାଣୀ 
ଯାତ୍ରା ହେଇଆସୁଛି । ଏବେ ଯାତ୍ରା ସହିତ ସାର୍ବଜନୀନ ଦୁର୍ଗାପୂଜା ଯୋଡ଼ି ହେଇ 
ଯାଇଛି | କଟକୀ କାରିଗରମାନେ ଦୁର୍ଗାମେଢ଼ ତିଆରୁଛନ୍ତି। ଆଗକାଳେ ଠାକୁରାଣୀ 
ଯାତ୍ରାରେ ବଡ଼ଦାଣ୍ଡ ଆଡ଼ପ ମନ୍ଦିରପାଖ ବୃଡ଼ିଠାକୁରାଣୀ ମନ୍ଦିରରୁ ହାଣ୍ଡି ପଟୁଆର 
ବାହାରି ପ୍ରତି ସନ୍ଧ୍ୟାରେ ଗାଁର ବିଭିନ୍ନ ସାହି ପରିକ୍ରମା କରୁଥଲା । ବାଟ ବନ୍ଦାଣ, 
ବେଭାର, ମାନସିକ ପ୍ରଶ୍ଣୋତ୍ତରୀ ଓ କାମନାଘଟର ଅର୍ଚ୍ଚନା ଭିତରେ ପ୍ରତିଦିନର 
ପଟୁଆରରେ ନୂତନତା ବାରିହେଇପଡୁଥଲା । ସାହିମାନଙ୍କରୁ ବିଭିନ୍ନରଥ ବାହାରି 

ବଡ଼ଦାଣ୍ଡରେ ରହୁଥିଲା । ନନା ଗୋଟିଏ ବର୍ଷ କିଛି ଗୋଟିଏ ନୂଆକରିବାର 
ପ୍ରବଣତାରେ ପଡ଼ି ଭୂତସଭାର ଆୟୋଜନ କଲେ । ଏସବୁ ଆୟୋଜନରେ ସାଙ୍ଗରେ 
ସଙ୍ଗାତବାବା ଗୋବିନ୍ଦ ମିଶ୍ର ଥାଆନ୍ତି । ଦି” ଜଣଙ୍କ ଅନୁରୂପ ଚେହେରା ଖାଲି ଫରକ 
ଭିତରେ ନନାଙ୍କ ଧଳା ଦାଡ଼ି । 


ଭୂତସଭା କୁଞ୍ଜର ପଟ୍ଟକଥା ଦୁହେଁ ପାଞ୍ଚଲେ । ଠାକୁରାଣୀ ପ୍ରତିସନ୍ଧ୍ୟାରେ 
ନିଜର ଭକ୍ତମାନଙ୍କ ଭଲମନ୍ଦ ବୁଝିବା ପାଇଁ ସାହି ପରିକ୍ରମା କରୁଛନ୍ତି । କାହିଁ ଦିନେ 
ତ ଶିବଙ୍କ ସାଙ୍ଗରେ ତାଙ୍କର ଭେଟ ହେଉନି । ସାହିପଟୁଆର ସରିଲାପରେ ସିଧା 
ନିଜ ମନ୍ଦିରକୁ ବିଜେ ହେଇପଡୁଛନ୍ତି । ଗାଁ ପରିକ୍ରମାରେ ଏତେ କ୍ଲାନ୍ତ ଯେ ମହନ୍ଦିରକୁ 
ପ୍ରବେଶିଲା ମାତ୍ରେ ଠାକୁରାଣୀଙ୍କ ଆଖୁକୁ ସାଙ୍ଗେ ସାଙ୍ଗେ ନିଦ ମାଡ଼ିପଡ଼ୁଛି । ଶିବଙ୍କ 
ସାଙ୍ଗରେ ଆଉ ଦେଖା କିମିତି ହୁଅନ୍ତା । ଶିବମହାପ୍ରଭୁ ବିଚରା ଗଂଜେଇ ଟାଣି 
ମଶାଣିରେ ବେପରୁଆ ବୁଲୁଛନ୍ତି । ଏଣୁ ରଥ ସାଙ୍ଗରେ ମଶାଣିର ପରିକଳ୍ପନା 
ହେଇପାରିଲେ ଠାକୁରାଣୀଙ୍କ ଶିବଙ୍କ ସାଙ୍ଗରେ ଭେଟ ହେଇପାରିବ । 


ଗାଁ ଲୋକଙ୍କୁ ଏ ପ୍ରସଙ୍ଗଟି ବଡ଼ ପସନ୍ଦ ହେଲା । ଆଉ ଦୁଇସାଟଙ୍ଗ 
ପରିକଛ୍ଥନାକୁ ରୂପ ଦେବାରେ ଲାଗିପଡ଼ିଲେ । ବସ୍ତୁତଃ ମଶାଣି ଦୃଶ୍ୟ ହେଲେବି 
କୁଞ୍ଜର ନାଁ ଦିଆଗଲା ‘ଭୂତସଭା' | ଭୂତ, ପ୍ରେତ, ପିଶାଚ, ପିଶାଚୁଣୀ, ଡ଼ାହାଣୀ, 
ଚିରୁଗୁଣୀ ଭଳି ଅରୂପ ଅଶରୀରୀମାନଙ୍କୁ ରୂପଦେବାର ଯୋଜନା ହେଲା । ତା'ପରେ 
ନନା ଓ ସଙ୍ଗାତ ଦୁହେଁ ମିଶି ବାପା ଦିଗପହଣ୍ଡି ତଥା ଆଖପାଖ ଅଞ୍ଚଳର ଶ୍ଵଶାନ 
ପରିଦର୍ଶନ କରି ମଣିଷଙ୍କ କଙ୍କାଳ, ବାଉଁଶ, ପାଉଁଶ, ଅଙ୍ଗାର ସଂଗ୍ରହ କରି ବଡ଼ ବଡ଼ 
ଅଖାରେ ଭର୍ରିକରି ପୁଞ୍ଜିକର୍ୟା ବାଡ଼ରେ ଜମେଇବା ଆରମ୍ଭକଲେ । କୋ' ଗାଁରେ 
କିଏ ବସନ୍ତରେ ମରିଛି, କା'ର ମଢ଼ କେଉଁଠି ପୋତା ହେଇଛି ତା'ର ଖବର ଲୋକ 
ମୁହଁରୁ ବାରାନ୍ତରେ ଠାବ କରି ରାତି ଅଧୁଆ ଭୂଇଁ ଖୋଳି କଙ୍କାଳମାନ ଉଦ୍ଧାର 
କଲେ | ବସନ୍ତରେ ମଲେ ମଢ଼ ପୋତାହୁଏ । ଠାକୁରାଣୀଙ୍କ ଅଇଁଠା ସିଏ । ବସନ୍ତ 
ହେଲେ ଗାଁରେ କହିବେ ଠାକୁରାଣୀ ଫୁଟି ବାହାରିଛନ୍ତି । ଠାକୁରାଣୀଙ୍କ ଶୀତଳ ପାଇଁ 
ପଣା ପାଣି କରିବେ, ମାଜଣା କରିବେ । ଭଲ ହେଇଗଲେତ ଭଲ ନହେଲେ 
ଠାକୁରାଣୀ ତା ଦେହରେ ଉଭା ହେଇଥିଲେ, ସିଏ ହିଁ ଶେଷରେ ତାକୁ ନେଇଗଲେ 

ବୋଲି ଗାଁ ଲୋକ ସଫେଇ ଦେବେ । ତାପରେ ସେମାନେ ଗାତ ଖୋଳି ମଶାଣିରେ 
ତା ମଢ଼କୁ ପୋତି ଦେବେ । ବିଚିତ୍ର ବ୍ୟବସ୍ଥା । କୁସଂସ୍କାର କହ, ଅନ୍ଧବିଶ୍ଵାସ କହ, 
ଯାହାବି କହ ସେତକ ପରଂପରା ଥୁଲା ବୋଲି ଭୂତସଭା ପାଇଁ କଙ୍କାଳ ଯୋଗାଡ଼ 
ହେଇପାରିଲା । ଲାଗେ ଶିଳ୍ପୀଟିଏ ସମାଜ ଭିତରେ ଥାଇ ମଧ୍ଯ ଏସବୁ ସାମାଜିକ 
ଆଚାର ବିଚାରରୁ ଉର୍ଦ୍ଧରେ । ତାପାଇଁ ତାଂ କଳା ବଡ଼ ଓ ସେଇଥୁପାଇଁ ସିଏ 
ଅସାମାଜିକ ହୋଇପଡ଼ିବାରେ ତା'ର ଭୟ ନାହିଁ, ଗଲାନି ନାହିଁ । 


ନୃତତ୍ତ୍ବିଜ୍ଞାନୀଙ୍କୁ ପ୍ରାଗୈତିହାସିକ ଯୁଗର ଶ୍ମଶାନ ଖୋଳା ଆନନ୍ଦ ଦିଏ, 
ପୁରାତନର ଆବିଷ୍ଠାରରେ ସେମାନେ ଉତଵଫ୍ୁଲ୍ଲିତ ହେଇଉଠନ୍ତି । କଙ୍କାଳର ଭଲମନ୍ଦ 
ପରୀକ୍ଷା ନିରୀକ୍ଷାକରି ମଣିଷର ଇତିହାସକୁ ଆଙ୍କୁଠି ଅଗରେ ଗଣିଦେଇପାରନ୍ତି । 
କିଛିଦିନ ତଳେ ଖୋର୍ବ। ଜିଲ୍ଲାର ରାମେଶ୍ବର ପାଖାପାଖ ମଲାଗୁଣି ନଦୀ 
ଅବବାହିକାରେ ଖୋଳା ଖୋଳି କରି ସେ କାଳର ଶ୍ମଶାନରୁ ମଣିଷ କଂକାଳ ବାହାର 
କରାହେଇଛି । ଏହି କଙ୍କାଳ କୁଆଡ଼େ ଲୌହଯୁଗର ମଣିଷଙ୍କ କଥା କହିପାରୁଛି । 


ଓଡ଼ିଶା ଇତିହାସ ଛଅ ହଜାର ବର୍ଷତଳକୁ ଗଡ଼ିଯାଇଛି । 


ନନାଙ୍କର କଙ୍କାଳ ଖନନ କାର୍ଯ୍ୟ ପ୍ରାଗୈତିହାସିକ ଗବେଷଣାର ଅଂଶ 
ବିଶେଷ ନଥୁଲା, ଥିଲା ଭୂତସଭା ଚିତ୍ରାଭିନୟ ପାଇଁ ସାମଗ୍ରୀ ଯୋଗାଡ଼ର ଗୁରୁତ୍ସ 
ପୂର୍ଣ୍ଣ ପ୍ରାରମ୍ଭିକ ଅଧ୍ୟାୟ । ନନା ଓ ସଙ୍ଗାତ ବାପା ଏଭଳି କାର୍ଯ୍ୟ ଅତିଗୋପନରେ 
ନିଶାର୍ବରେ ସଂପନ୍ନ କରୁଥିଲେ | ଗାଁଲୋକଙ୍କ ଆଖରେ ପଡ଼ିଲେ ପ୍ରଥମେ ତ ମାଡ଼ରୁ 
ନିସ୍ତାର ମିଳିବନି । କହିବେ ଏମାନେ ଗୁଣିଆ, କାପାଳିକ, ତନ୍ତ୍ର ସାଧ୍‌ବା ପାଇଁ 
ଏଭଳି କାମରେ ହାତ ଦେଇଛନ୍ତି । କଙ୍କାଳ ସଂଗ୍ରହକଥା ଅନ୍ୟ କାହାର କାନରେ 
ପଡ଼ିଲେ ମହା ପ୍ରମାଦ, ସେମାନେ କହିବେ ଜାତିଗଲା ! ସମାଜରେ ଯାହା ଖାତିରି 
ଅଛି ସେତକ ଯିବ, ପ୍ରତିଷ୍ଠା ବି ଯିବ । ବ୍ରାହ୍ମଣ ବୋଲି ସେମାନଙ୍କ ପାଇଁ ଯେତିକି 


~~ ~~ 


ସଂଭ୍ରମ ଅଛି ସେତକ ଲିଭିଯିବ । 


ସେମାନେ ଖୋଜାଲୋଡ଼ା କରି ପନ୍ଦର କୋଡ଼ିଏ ସରିକି କଙ୍କାଳ ସଂଗ୍ରହ 
କଲେ । ବୋଉ ଏକଥା ଜାଣିଲେ ନନାଙ୍କୁ ଘରେ ପୂରେଇ ଦେବନି । ଅବଶ୍ୟ ଘରକୁ 
ନଗଲେ ନନାଙ୍କର କିଛି ପରବାୟ ନାହିଁ । ପୁଞ୍ଜିକରୟାରେ ଟୁର୍ି ଅଛି, ହନୁମାନ ଓ 

ତ୍ରିନାଥ ଠାକୁର ଅଛନ୍ତି । ଖାଲି ଯାହା ଲୋକଲାଜ, ସାହି ପଡ଼ିଶାକୁ ଲାଜ । 
ଦିଗପହଶ୍ରିରେ ନନାଙ୍କର ଘର ଅଛି, ସ୍ତ୍ରୀ ପିଲାମାନେ ଅଛନ୍ତି, ବୁଢ଼ୀମା ଅଛି | ଏଣୁ 
ଏମାନଙ୍କୁ ଭୟ । 


ଠାକୁରାଣୀ ଯାତ୍ରା ହାଣ୍ଡି ବାହାରିବା ଦିନେ ଦୁଇଦିନ ଆଗରୁ ରଜାଙ୍କ 
ନଅରକୁ ଲଗେଇ ସେମାନେ ଲମ୍ବାଳିଆ ଘରଟିଏ ତୋଳିଲେ । ଚାରିପଟ ଚାଞ୍ଚ 
ବେଢ଼େଇ ବାଡ଼ ନିବୁଜ କଲେ ¦ ବେଲମା ମାଇକିନା ଲଗେଇ ମାଟି ଗୋବର ଲିପା 
କରେଇଲେ । ଚାରିପଟେ ନିବୁଜ କିନ୍ତୁ ଆଗପଟେ ଲୋକ ପଶିବା ଓ ବାହାରିବା 
ପାଇଁ ଦୁଇଟି ଦୁଆର । ଅଙ୍ଗାର ଗୁଣ୍ଡକରି ଗୋବରରେ ମିଶେଇ କାନ୍ଧମାନ କଳାରଙ୍ଗ 
କରାଗଲା । କଣ୍ଟା ଝଟାଲଟା ସଂଗ୍ରହକରି କାନ୍ମାନଙ୍କରେ ମଡ଼େଇ ଦିଆଗଲା । 
ଛିଣ୍ଡା ଝଳି ଛାତତଳେ ବାନ୍ଧି ବୃଢ଼ିଆଣୀ ଜାଲର ଭ୍ରମ ସୃଷ୍ଟିକରାଗଲା । ଛାଲିଛଡ଼ା 
ଦି'ଟା ଥୁଣ୍ଟାଗଛ ଦି” କଡ଼େ ପୋତାଗଲା । କନା, ତୁଳା, ପକ୍ଷୀପର ଲଗେଇ ଦୁଇଟି 
ବୃଢ଼ାଶାଗୁଣା ତିଆରିକରି ଗଛଡ଼ାଳରେ ବସେଇ ଦିଆଗଲା । ସେମାନଙ୍କ ଆଖରେ 
ଖଞ୍ଜାହେଇଥୁବା କାଚ ବାଟି ଅନ୍ଧାର ଘରଭିତରେ ଦପ୍‌ ଦପ୍‌ କଲା । ପରିବେଶକୁ 
ଆହୁରି ଜାନ୍ତବ କରିଦେବା ପାଇଁ ଖାଡ଼ି ତେନ୍ତାରି ହେଇଯାଇଥବା କଳାକନାର ଛତା 
ଦି'ଚାରିଟା ଛାତରୁ ଓହଳେଇ ଦିଆଗଲା ¦ କନାକୁ ନଳା ଭଳି ସିଲେଇକରି ସେଥୂରେ 
କୁଣ୍ଡା ଭର୍ରିକରି ସାପ ତିଆରି ହେଲା ଆଉ ସେଥୂରୁ ପାଞ୍ଚଦଶ ଚାଳରୁ ତଳକୁ 
ଓହଳେଇ ଦେଲେ । ଅଜଗର ଭଳିଆ ମୋଟା କାଳିଆ ସାପଟିଏ ପାଉଁଶିଆ ଥୁଣ୍ଟାଗଛ 
ଗଶ୍ତିରେ ଗୁଡ଼େଇ ହେଇ ଓହଳି ରହିଲା । ଠାକୁରାଣୀ ମନ୍ଦିରରୁ ଦେବୀଙ୍କ ଅଙ୍ଗଲାଗି 
ମଢ଼ିଆଳ କଳାଶାଢ଼ୀ ଆଣି ସେମାନେ ସାପ ତିଆରି ଥୂଲେ । ସବୁ କାମ ନିଜ 
ହାତରେ, ଅନ୍ୟର ସାହାଯ୍ୟ ନନେଇ ନିଜେ ନିଜେ ବନଉଥଲେ । କାଳିଆ ସାପର 
ପିଠି ଉପରେ ଚୂନର ଟୋପି ଟୋପି ଓ ହରିତାଳର ପଟାପଟା ବନକ କରି 
ସୀପଯାକକୁ ଜିଅନ୍ତା କରିଦେଲେ । 


ଯାତ୍ରାର ଆଗ ରାତିରେ କଙ୍କାଳ ଅଖାଗୁଡ଼ିକ ଖୋଲାହେଲା । ସେବେଳକୁ 

ଗାଁସାରା ଧେଣ୍ଡୁରା ହେଇଗଲାଣି ଯେ ଶ୍ୟାମ ପାଠୀ ଆଉ ଗୋବିନ୍ଦ ମିଶ୍ର ଦୁହେଁ ମିଶି 

ଭୂତସଭା ଯୋଗାଡୁଛନ୍ତି । ଗାଁର ଟୋକା ଟାକଳିଆ ମାନେ ପ୍ରସଙ୍ଗଟିକୁ ଖେଳୁଆଡ଼ 

ମନ ବୃତ୍ତିରେ ଗ୍ରହଣ କରିକହିଲେ, ଏଭଳି ହେଉଚି ତ ହେଉ, ଭଲ ହେବ । ଆଗରୁ 
ଏମିତି କେବେ ହେଇନଥୁଲା । ଏକବାରେ ନୂଆକଥା । ରକ୍ଷଣଶୀଳ ବୃଢ଼ାମାନେ 
କହିଲେ ଶ୍ୟାମ ପାଠୀ ଆଉ ବେଙ୍ଗ ଗୋବିନ୍ଦ ଜାତି ଗୋତ୍ର ବୁଡ଼େଇଦେଲେ, ଗାଁର 
ନାଁ ପକେଇଦେଲେ । କାଳେ କିଛି ଅଘଟଣ ହେବ ବୋଲି ମନରେ ପାଞ୍ଚ ନନା ଓ 
ସଙ୍ଗାତବାପା ଭୂତସଭା କୁଞ୍ଜ ଆଗରେ ନିଜ ଲୋକ ଜଗେଇ ଦେଲେ ! ଇନ୍ଦ୍ରଚନ୍ଦ୍ର 
ପରି ଲୋକ ହେଲେ ମଧ୍ଯ ଭିତରକୁ ପଶିବା ମନା । ନନାଙ୍କ ଡ଼ରରେ ଲୋକେ 
ଅସଲଟି ଭିତରେ ପଶିବା ସାହସ କଲେନାହିଁ । 


ଛାତର ବତା ବାଭଶ ଆଉ ସେଣୀ ରୁଅରୁ ସେମାନେ କଙ୍କାଳଗୁଡ଼ିକୁ 
ଝୁଲେଇ ଦେଲେ । ଖଣ୍ଡିଆ, ମଶ୍ତିଆ, କାହାର ହାତପଟେ ଖସିଯାଇଛି ତ ଆଉ 
କାହାର ପଞ୍ଜରାହାଡ଼ ପୁଞ୍ଜ ହୁଗୁଳି ଯାଇଛି । ରହସ୍ୟକରି ଆଖୁ କୋରଡ଼ ଭିତରେ 
ସେମାନେ କେଉଁଠି କେଉଁଠି କାଚବାଟି ଖଞ୍ଜିଦେଲେ । କଳାକୁଞ୍ଜ ଖୁଆଡ଼ ଭିତରଟା 
ମାଡ଼ିଲା ମାଡ଼ିଲା ପରିଲାଗିଲା । ଗୋଟିଏ ଦୁଇଟି କଙ୍କାଳକୁ ପିତେଇଶୁଣୀ କରିବା 
ପାଇଁ କନାରେ ନିର୍ମାଲ୍ୟ ବୁଜୁଳା ଭଳି ସିଲେଇ କରି ପଂଜରା ଉପରେ ଝୁଲେଇ 
ଦେଲେ । ସଙ୍ଗାତ ବାପା ଗୋଟେ ଦି'ଟା କଙ୍କାଳକୁ କଳାଶାଢ଼ୀ ପିନ୍ଧେଇଦେବା 
ପାଇଁ କହୁଥିଲେ, ନନା କିନ୍ତୁ ମନାକଲେ । ନନା କହିଲେ ଶାଢ଼ୀ ଏମିତି ପିନ୍ଧେଇ 
ଦେଲେ ସେମାନଙ୍କ ପାଖରୁ ଭୌତିକ ବିଚାର ହଜିଯିବ । 


ଛାତ ଓ କାଛିପଟର କାମଶେଷ ହେଲାବେଳକୁ ପାହାନ୍ତା ପହର ଧରିଲାଣି, 
ବଡ଼ ବିଚିକିଟିଆ କାମ । ସିନ୍ଦୁରା ଫାଟିବା ପୂର୍ବରୁ ସାଜ ସଜା ଶେଷ ହେବା ଦରକାର । 
ତେଣୁ ସେମାନେ ତରବର ହେଇ ପାଉଁଶ ଅଖା ତକ ଖୋଲି ତଳେ ଢ଼ାଳିଦେଲେ । 
ଶ୍ମଶାନ ଦୃଶ୍ୟ ପାଇଁ ଯାହା ନିଅଣ୍ଟଥୁଲା ତାହା ଭରଣା ହେଇଗଲା । ପାଉଁଶ ସାଙ୍ଗରେ 
ଅଙ୍ଗାର, ଖପରା ତଳେ ଭରିହେଇଗଲା । ଦରପୋଡ଼ା କାଠ ଯୋଡ଼ି ଯାଡ଼ି ଏଠି 
ସେଠି ଥୋଇ ଦିଆଗଲା । କଥା ରହିଲା ଭୂତସଭା ଆରମ୍ଭ ହେବା ପୂର୍ବରୁ କାଠରେ 
ନିଆଁ ଧରେଇ ଦିଆଯିବ ଓ ସେଗୁଡ଼ିକ ଦିକି ଦିକି ହେଇ ଜଳିଲେ ମଶାଣିର ପରିବେଶ 


ଆହୁରି ସତ ସତ ଲାଗିବ, ହୃଦ ଛୁଆଁ ହେବ । 

ଏମିତି ସବୁ ଯୋଗାଡ଼ ଭିତରେ ନନା ଓ ସଙ୍ଗାତ ବାପାଙ୍କ ମନରେ ଆହୁରି 
ନୂଆ ନୂଆ କଳ୍ପନା ଡ଼େଣା ମେଲିଲା । ସେମାନେ ଏ ଦୃଶ୍ୟ ପ୍ରକଳ୍ପ ଭିତରେ ଶବ୍ଦ 
ଯୋଡ଼ିବାର ବ୍ୟବସ୍ଥା କଲେ । ଶବ୍ଦ ବୋଇଲେ ମଣିଷଙ୍କ ଚାପା ଚାପା ହତାଶିଆ 
ନାକୀସ୍ବରରେ, କିଛି ଅଟ୍ଟଛହାସ ଆଉ ହୁଁ ହୁଆ ଶବ୍ଦ । ସେମାନେ ତ ଜାଣିଥୁଲେ ଗାଁରେ 
ଏମିତି କିଛି ବିଚିକିଟିଆ ଅଜବଧରଣର ଲୋକ ଅଛନ୍ତି, ଏଭଳି କଥାଶୁଣି କୁଦି 
ପକେଇବ, ନିଜକୁ ମେଣ୍ଢେଇ ଦେବେ । ସାନ ବ୍ରାହ୍ମଣ ସାହିର କାନାମାନା, ଗୁ 
ବାବାଜୀ, ସାନ୍ତରା ସାହିର ନିଶିଉଦି, ବଜାର ସାହିର ଦାମରଣୀ, ଆମ ବ୍ରାହ୍ମଣ 
ସାହିର ଟିଙ୍ଗାନରସିଙ୍ଗ ଡ଼କା ହେଇ ବେଳ ଫର୍ଟଚାହେଲା ସରିକି କୁଞ୍ଜ ପାଖରେ 
ପହଞ୍ଚଲେ । ସେମାନଙ୍କ ନିଜ ନିଜ କରଣି ସଂପର୍କରେ ସେମାନଙ୍କୁ ନନା ବୁଝେଇ 
ଦେଲେ । 


ଦିନସାରା କୁଞ୍ଜକାମ ବନ୍ଦ । ଯେଉଁମାନେ ରାତିଯାକ କାମରେ ଲାଗିଥୁଲେ, 
ସେମାନେ ପୋଖରୀପାଣି ଆଉ ଅନ୍ୟାନ୍ୟ ନିତ୍ୟକର୍ମ ସାରିବାପାଇଁ ଚାଲିଗଲେ । 
ଗୋଟିଏ ପଟେ ଗୁମ୍ବବାବାଜୀ ଓ ଅନ୍ୟପଟେ ଟିଙ୍ଗାନରସିଙ୍ଗକୁ ଜଗେଇ ଦେଇ ଠାକୁର 
ପୂଜା ସେବାପାଇଁ ନନା ପୁଞ୍ଜିକର୍ୟା ବାହାରିଲେ । 


ଆଜି ପୁଞ୍ଜିକର୍ୟାରେ ଦୋକାନ ବନ୍ଦ । ସଙ୍ଗାତ ବାପା ତ ଗାଁର ଲୋକ, 
ଦୋକାନ ଖୋଲିବାରେ ତାଙ୍କର ଅସୁବିଧା ନାହିଁ । ସଙ୍ଗାତ ବାପା କଂ ଣ କରିବେ ନା 
ପାଖ ଗାଁରୁ ବାର୍ଗିଣ, ଜହ୍ନି ତୋରଡ଼ା, ଭେଣ୍ଡି, ଶାଗ, ଖଡ଼ା ମୁଣ୍ଡରେ ମୁଣ୍ଡେଇ 
ଦିଗପହଣ୍ଡି ଆସୁଥ୍‌ବା ପନ୍ଦରା ମାଇକିନା ବିକାଳିଙ୍କୁ ରାସ୍ତାରେ ଭେଟିଲେ, ଟୋକେଇ 
ମୁଣ୍ଡରୁ ଓହ୍ଲେଇବା ପାଇଁ କହିବେ । ଟୋକେଇ ତଳେ ଥୁଆ ହେଲା ପରେ ସେ 
ପରିବାତକ ଆଖରେ ଆଖୁରେ ତଉଲି ନେବେ, ତା'ପରେ ଦରଦାମ ପାଇଁ ଟିକିଏ 
ଟଣା ଓଟରା ହେବ । ସିଏ ତ ପାଖ ଗାଁରୁ ଆସିଥ୍ବ ଆଉ ସଅଳ ଫେରିଯିବା ପାଇଁ 
ଛନ ଛନ ହେଉଥୁବ, ବଢ଼ି ବଢ଼ି ବା କେତେବାଟ ଯିବ । ଧର ବାଙ୍ଗଣ ଟୋକେଇଟା 
ବାରଣା ପଇସାରେ ଦର ଛିଣ୍ଡିଲା । ସଙ୍ଗାତବାପା ତାକୁ କହିବେ, ତୁ ରଥଦାଣ୍ଡ 
ପାଖକୁ ଯାଇ ବାଙ୍ଗିଣଗତକ ଷୋହଳ ଭାଗ କରି ଅଖା ଉପରେ ପକା । ଭାଗ 
ଅଣେଲେଖେ ବିକିବୁ । ଯିଏ ପଚାରିଲେ କହିବୁ ଗୋବିନ୍ଦ ମିଶ୍ରେଙ୍କ ବା୍ଗିଣ । ବାରଣା 

ବିକିଲା ପର୍ଯ୍ୟନ୍ତ ଭାଗ ତୋର ତା'ପରେ ଯାହା ବିକା ହବ ସବୁ ମୋର । ଗାଁକୁ 
ଲେଉଟିଲା ବେଳକୁ ଚାରଣା ପଇଠକରି ଘରକୁ ଯିବୁ । ଥରେ ଥରେ ସବୃଭାଗ 
ସରିଯାଏ ଆଉ ବେଳେ ବେଳେ ବିକା ନହେଇ ରହିଯାଏ । ପନ୍ଦରାଣୀମାନେ ଗାଁକୁ 
ଫେରିଲା ବାଟରେ ଗୋବିନ୍ଦ ମିଶ୍ରଙ୍କ ଦୋକାନରେ ଥୁବା ପରିବାଡ଼ାଲାରେ ବଳକା 
ପରିବାତକ ଢ଼ାଳି ଦିଅନ୍ତି । ପରିବା ଗୋବିନ୍ଦ ମିଶ୍ରଙ୍କ ଦେକାନରେ ବିକା ନହୁଏ 
ବୋଲି ନୁହଁ, କଦବା କୋଚିତ । ଅଗତ୍ୟା ନହେଲେ ଗରାଖ ମିଶ୍ରେଙ୍କ ଦୋକାନକୁ 
ଆସନ୍ତିନି । ବାଇଗଣ ବାଉଁଶ ଡ଼ାଲା ଭିତରେ ସେମିତି ସଢ଼ୁଥାଏ । “ କୌମାରଂ 
ଯୌବନଂ ଜରା”? ଭଳି ଛନ ଛନିଆ ଶାଗୁଆ ବାଇଗଣ ଶେଷକୁ ଧୋଦଲା, 
ଛଉଛଉଆ, ହଳଦିଆ, ନାସୁଆ ଓ କଳା ହେଇଯାଇ ସୁଣ୍ଡାରେ ପରିଣତ 
ହୋଇଯାଏ । କେତେ ପୋଚକା ହୋଇଯାଏ । ବେଳେବେଳେ ଜଣେ ଅଧେ 
ପନ୍ଦରାଣୀ ପଇସାପାଇଁ ବେଶି ଖଚଖାଚ କଲେ ମିଶ୍ରେ ତାଙ୍କ ଦୋକାନକୁ ଲାଗି 
ଖୋଳିଥୂବା କୂଅଭିତରକୁ, ତୋ ଲାଗି ବାମୁଣଲୋକ ମଲି କହି ଡ଼େଇଁ ପଡ଼ନ୍ତି । 
ପନ୍ଦରାଣୀ ବ୍ରହ୍ମହତ୍ୟା ଦୋଷ ଲାଗିବା ଆଗରୁ ନିଜଗାଁରେ ହାଜର ହେଇସାରିଥାଏ । 


ସେଦିନ ନିତ୍ୟକର୍ମ ସାରି ଫେରିଲାବେଳକୁ ସଙ୍ଗାତ ବାପାଙ୍କ ମୁଣ୍ଡରେ କ'ଣ 
ବିଚାର ଜୁଟିଲ। କେଜାଣି ଟୋକେଇ ଦି” ଟୋକେଇ ପରିବ। ସୁଣ୍ଡା ନେଇ 
କୁଞ୍ଜପାଖରେ ପହଞ୍ଚଲେ ଓ କୁଞ୍ଜ ଆଗଦୁଆରି ବିଛେଇ ଦେଇଗଲେ । ସଙ୍ଗାତ ବାବା 
ପରିବା ଦୋକାନରେ ବସିଥୂବେ, ଇଆଡ଼େ ପାଳଧୂଆ କାଠରେ କଣ୍ଢେଇ ଖୋଦେଇ 
କରୁଥିବେ । ତାଙ୍କ ନିଜର ଚେହେରାର ଅନୁକରଣରେ କଣ୍ଢେଇଯାକ ଖଙ୍କାଳପେଟ, 
ପଂଜରାହାଡ଼ ଗଣି ହେଲାଭଳିଆ ଛାତି, କୋରଡ଼ିଆ ଆଖ୍‌, ଠଟିଂହାଡ଼ ଆଉ ହନୁହାଡ଼ 
ପଦାକୁ ବାହାରି କାଠଗଣ୍ଡି ଭିତରୁ ଉତୁରି ପଡ଼ୁଥଲେ । ସେମାନଙ୍କୁ ଏମିତିରେ 
ଅନେଇ ହେଉନଥିଲା । ନିରେଖୁ ଚାହିଁଲେ ଲାଗୁଥିଲା ଜୀବନର ସମସ୍ତ ଅପ୍ରାସଙ୍ଗିକତା 
ସେମାନଙ୍କଠାରେ ଭରି ହେଇରହିଛି, ମନେହେଉଥୂଲା ସେମାନେ ସମସ୍ତେ ଗତାୟୁ, 
ଏଇ ସଦ୍ୟ ଯମପୁରରୁ ଅଵା ଫେରିଛନ୍ତି, ରୁକ୍ଷ କାଙ୍ଗାଳ ଆଉ ଅପରିଛନିଆ 
ଦିଶୁଛନ୍ତି । ସଙ୍ଗାତ ବାପା ଏଇ କାଠ କଣ୍ଢେଇରୁ ଦଶ ପନ୍ଦର ପିଲା ଲଗେଇ କୁଞ୍ଜକୁ 
ବୋହି ଆଣିଛନ୍ତି । 

ନନା ତାଙ୍କ ମଇତ୍ରଙ୍କର ବିଚକ୍ଷଣ ବୃଦ୍ଧିର ପ୍ରଶଂସା ନକରି ରହି ପାରିଲେନି । 
କଣ୍ଢେଇଯାକ ଭୂତସଭା କୁଞ୍ଜର ଆଗପଟ କାଛିରେ ଧାଡ଼ି କରି ରଖୁ ଦିଆଗଲା । 
ନାଲି, ହଳଦିଆ, କଳା, ଧଳା ରଙ୍ଗରେ ଚିତ୍ରିତ ହେଇ ସେଗୁଡ଼ିକ ଅଭୁତ ଦେଖାଗଲେ । 
ଏଗୁଡ଼ିକୁ ଦେଖ୍‌ ପିଲାମାନେ ଭୂତ ବାହାରିଲାରେ କହି ତାଳିମାରି ନାଚି ଖଣ୍ଡମଣ୍ଡଳ 
କଂପେଇବାରେ ଲାଗିଲେ | ଏମାନଙ୍କୁ ଦେଖ ପିଲାଙ୍କ ମନରେ ଯେତିକି ଭୟ ସଂଚାର 
ହେଉଥଲା ତତୋଧ୍‌କ ସେମାନଙ୍କ ପ୍ରାଣ ଏକ କଉଡତକିଆ ଭାବରେ ଉଲ୍ଲସି 
ଉଠୁଥିଲା । ସେମାନେ ନିଜେ ହସିଲେ ଲାଗୁଥୂଲା କଣ୍ଢେଇଗୁଡ଼ାକ ତାଙ୍କ ଆଡ଼କୁ 
ଦାନ୍ତ ଦେଖେଇ ହସୁଛନ୍ତି । ସେମାନେ ଜିଭପଦାକୁ କାଢ଼ି ଖତେଇ ହେଲେ କଣ୍ଢେଇ 


a a ~~ 


ମାନେ ସତେ ଯିମିତି ସେମାନଙ୍କୁ ଖତେଇ ହେଉଛନ୍ତି ମନେହେଉଥୁଲା ! 


ମୁଁ ଭୂତସଭାକଥା ନନାଙ୍କଠୁ ଆଉ ସଙ୍ଗାତ ବାପାଙ୍କଠୁ ଶୁଣିଛି ସିନା 
ଦେଖୁନି । ମୁଁ ବଡ଼ ହେଇ ସ୍ତ୍ୁଲରେ ପଢ଼ିଲା ବେଳକୁ ସଙ୍ଗାତ ବାପାଙ୍କ ଭୂତକଣ୍ଢେଇ 
ମାନେ ତାଙ୍କ ମେଢ଼ା ଉପରେ ଅଲୋଡ଼ା ହେଇ ବେପରୁଆ ଗଡ଼ୁଥୂଲେ | ଖଣ୍ଡିଆସାହିକୁ 
ଯାଉଣୁ ଆସୁଣୁ ସେଗୁଡ଼ିକ ମୋ ଆଖୁରେ ପଡ଼ନ୍ତି । ସଙ୍ଗାତ ବାପା କିନ୍ତୁ କାଠ 
ଖୋଦେଇ କରିବାରେ ହେଳା କରୁନଥୁଲେ । ମୁଁ ମଣିମା ବନ୍ଧକୁ ଗାଧୋଇବାକୁ 
ଗଲାବେଳେ ସଙ୍ଗାତ ବାପାଙ୍କ ଦୋକାନ ପିଣ୍ଡାରେ ଦଣ୍ତେ ବସିପଡ଼େ । ତାଙ୍କ କଣ୍ଢେଇ 
ଗଢ଼ଣ କାମକୁ ଲକ୍ଷ୍ୟକରେ । କଥାରେ କଥାରେ ସେ ମୋତେ ଭୂତସଭାର ଅନେକ 
ପ୍ରସଙ୍ଗ କହନ୍ତି । ସଙ୍ଗାତ ବାପାଙ୍କ ଶୈନ୍ଧିକ ଚେତନା ଓ କାରିଗରି ନିଷ୍ଠା ମୋତେ 
ଅଭିଭୂତ କରିଦିଏ । ମୁଁ ଯେତିକି ଯେତିକି ବଡ଼ ହେଲି ଏହି କଣ୍ଢେଇ ଗୁଡ଼ିକର 
କଳାମ୍ବକତା ସହ ସେତିକି ସେତିକି ଘନିଷ୍ଠ ହେଲି । ମୁଁ ସଙ୍ଗାତ ବାପାଙ୍କୁ ଆଦରରେ 
ପଚାରେ, “ବାପା! ଆଉଥରେ ତମେ ଠାକୁରାଣୀ ଯାତ୍ରାରେ ଭୂତସଭା 
ତିଆରୁନ ?”? ସେ ସିଧାସଳଖ କିଛି ଉତ୍ତର ଫେରାନ୍ତି ନାହିଁ । କଥା ବାଆରେଇ 
ଦିଅନ୍ତି । ପୁଣି ମୁଁ ପଚାରେ ˆ ବାପା! ତମେ ଏତେ କଣ୍ଢେଇ ଗଡ଼ିଲଣି, ଏଗୁଡ଼ାକ 
କଂଣ କରିବି ?' ? ବାପା ରହସ୍ୟ କରି କହିବେ, ˆ ‘ତୋ ଭାଇନାକୁ କହିଛି । କଣ୍ଢେଇ 
ଯାକ ମୋ ଶବ ଉପରେ ଲଦିଦେଇ ମଶାଣିରେ ପୋଡ଼ିଦେବ ।”'ସେବେ ମୁଁ 
ଜାଣିପାରୁନଥୁଲି ତାଙ୍କ ସେ କଥାରେ କେତେ ଶ୍ନେଷ ଲୁଚି ରହିଥୂଲା । 

ମୁଁ ଭୂତସଭା ପ୍ରସଙ୍ଗକୁ ପୁଣି ଫେରିବା ପୂର୍ବରୁ ସଙ୍ଗାତ ବାପାଙ୍କ କଣ୍ଢେଇ 
ପ୍ରସଙ୍ଗର ବଳକାତକ ବଖାଣି ଦିଏ । ଓଡ଼ିଶୀ କଳାର ଦୁର୍ଦିନ କହିବାକୁ ହେବ । ମୁଁ 
୧୯୫୮ ମସିହା ଶେଷରେ ଗାଁରୁ ଗୋଡ଼କାଢ଼ି ଆର୍ଟ ପଢ଼ିବାପାଇଁ ଖଲିକୋଟ ବାହାରି 
ଆସିଲି । ସଙ୍ଗାତ ବାପାଙ୍କ ଖବର ସେତେଟା ରଖୁନଥଲି । ବେଳେବେଳେ କଣ୍ଢେଇଙ୍କ 
କଥା ମନେପଡ଼ିଗଲେ ଭାବେ ସେମାନେ ମେଢ଼ା ଉପରେ ସିମିତି ଗତୁଥୁବେ ଆଉ 
ଯିବେ ବା କୁଆଡ଼େ । ୧୯୭୨ ମସିହାରେ ଓଡ଼ିଶା ରାଜ୍ୟ ସଂଗ୍ରହାଳୟର କଳା 
ବିଭାଗର କ୍ୟୁରେଟର ପାଇଟିରେ ଯୋଗଦେମଲି । ସଙ୍ଗାତ ବାପାଙ୍କ ଏଇ କଣ୍ଢେଇଙ୍କ 
କଥା ମନେପଡ଼ିଗଲା । ଆହୁରି ମନେପଡ଼ିଗଲା ଭୂତସଭାର କଳାମ୍ବକ ପ୍ରାସଙ୍ଗିକତା । 
ଦିଗପହଣ୍ଡି ଆସି ସଙ୍ଗାତ ବାପାଙ୍କୁ ଖୋଜିଲି । ଦୁର୍ଯ୍ୟୋଗ, ଚାରି ପାଞ୍ଚବର୍ଷ ଆଗରୁ 
ବାପାଙ୍କ କାଳ ହେଇଯାଇଥୁଲା ! ଘରେ ଗଣେଶ ଭାଇନା ନଥୁଲେ । ଦୁର୍ଗାମାଧବ 
ଭାଇନାଙ୍କ ସାଇକେଲ ରିପେରିଙ୍ ଦୋକାନକୁ ଯାଇ କଣ୍ଢେଇ କଥା ପଚାରିଲି । 
ଭାଇନା ଆଶ୍ଚର୍ଯ୍ୟ ହେଇ ମୋ ମୁହଁକୁ ବଲ ବଲ କରି ଚାହିଁଲେ । ପଚାରିଲେ “ ଦିନାଥ 
କିରେ! ତା ପରେ କିମିତି ଗୋଟିଏ ଅସଂପୃକ୍ତିର ଭାବନେଇ କହିଲେ, ଆଉ ଅଛିକିରେ 
ଭାଇନାତ ନନାଙ୍କ ସାଙ୍ଗରେ ସବୁ ଜାଳିଦେଲା । ମେଢ଼ାକୁ ଯା, ଦେଖେ ଗୋଟେ 
ଦିଟା ପଡ଼ିଥ୍‌୍ବ ପରା”! ମୋର ଫାକାସି ଉଡ଼ିଗଲା ପରିଲାଗିଲା । ଭୂତସଭାର ସବୁ 
ପ୍ରମାଣ କୁଆଡ଼େ ଶୂନ୍ୟେ ଶୂନ୍ୟେ ଉଦେଇଗଲା ପରି ଲାଗିଲା । ମନ ବିସ୍ତାପରେ 
ଦୁର୍ଗାମାଧବ ଭାଇନା ଦୋକାନରୁ ଫେରି ମେଢ଼ା ଉପରେ ଚଢ଼ି ତଲାସି ଗଲି । 
ଭାଗ୍ୟଟାଣରୁ ତିନୋଟି କଣ୍ଢେଇ ମିଳିଲା, ତାକୁ ନେଇ ଭୁବନେଶ୍ବର ଆସିଲି । 
ମ୍ୟୁଜିୟମ୍‌ର ସୁପରିନ୍‌ଟେନ୍‌ଡ଼େଣ୍ଢ ହରିଶବାବୁ, ଆକୌୋଲୋଜି ବିଭାଗର କ୍ୟୁରେଟର 
ରମେଶ ମହାପାତ୍ର ଏ କଣ୍ଢେଇଗୁଡ଼ିକ ଦେଖୁ ନାକ ଟେକିଲେ । ସେମାନଙ୍କ ଧାରଣା 
ଦଶମ, ଏକାଦଶ ଶତାବ୍ଦୀର ମନ୍ଦିର ମୂର୍ଭି ନହେଲେ ମ୍ୟୁଜିୟମ୍‌ରେ ରହିବା ଯୋଗ୍ୟ 
ନୁହଁ । ତାଙ୍କୁ ଲାଗିଲା ବୋଧହୁଏ ମୁଁ କେଉଁ ମଶାଣିରୁ ଅଲୋଡ଼ା କାଠ ଗଣ୍ଡି ଦି' 
ତିନିଟା ଉଠେଇ ଆଣିଛି ଆଉ କହୁଚି ଓଡ଼ିଶୀକଳା, ସେମାନଙ୍କ କଥା ଶୁଣି ମନ 
ଉଣା ଲାଗିଲା । ମୁଁ କିନ୍ତୁ ସ୍ଵତନ୍ତ୍ର ଭାବେ କାଚଲଗା ସୋକେଶ୍‌ ତିଆରି କରି ସେଗୁଡ଼ିକୁ 
ସାଇତି ରଖୁଲି । ସେମାନଙ୍କ ଉପରେ ମ୍ୟୁଢିୟମର ଗବେଷଣା ପତ୍ରିକାରେ ପ୍ରବନ୍ଧଟିଏ 

ଲେଖ୍ଲି । ସେମାନଙ୍କୁ ଦେଖଲେ ସଙ୍ଗାତ ବାପା, ନନା ଓ ଭୂୃତସଭା କଥା 
ମନେପଡ଼ିଯାଏ । 

ସଙ୍ଗାତ ବାପାଙ୍କ କଣ୍ଢେଇ ମ୍ୟୁଜିୟମ୍‌ ଆସିବାର ଚାରିପାଞ୍ଚ ବର୍ଷ ପରେ 
ଆମେରିକାରେ ଭାରତ ଉତ୍ସବର ଆୟୋଜନ ପାଇଁ କଳା ସାମଗ୍ରୀ ଖୋଜି ଖୋଜି 
ମାର୍କିନ କଳା ଏତିହାସିକ ଓ କ୍ୟୁରେଟରମାନେ ଓଡ଼ିଶା ମ୍ୟୁଜିୟମ୍‌ରେ ପହଞ୍ଚଲେ ଓ 
ବହୁ ଖୋଜା ଖୋଜି ପରେ ମୋ କଳା ବିଭାଗରୁ ଏହି ତିନୋଟି କାଠ କଣ୍ଢେଇ 
ଭାରତ ଉତ୍ସବ ପାଇଁ ଠିକଣା କଲେ । ସେ ଦିନର ସେଇ ମୁହୂର୍ର ମନେପଡ଼ିଗଲେ 
ଆମ୍‌ ପ୍ରତ୍ୟୟରେ ମୋ ଛାତି ଭିତରଟା କୁରୁଳି ଉଠେ ! ବିଶ୍ଵାସ କରିହୁଏ ଓଡ଼ିଶୀ 
କଳାର ସାରବରଭ୍ତାକୁ, ତାର ସାର୍ବଜନୀନ ସମ୍ବେଦନତାକୁ ଓ ଭୂତସଭାର 
କଣ୍ଢେଇମାନଙ୍କର ଉତ୍ତର-ଆଧୁନିକ ପଣକୁ | ଅସଲ ହେଲା ଚିହ୍ନିବାରେ | ଆମେ ତ 
ଆଖ୍‌ ଥାଇ ବି ଅନ୍ଧ । 


ଏଠୁ ପୁଣି ଭୂତସଭା କୁଞ୍ଜପାଖକୁ ଫେରିଯିବା ଉଚିତ ହେବ । ସଙ୍ଗାତ 
ବାପାଙ୍କ କଣ୍ଢେଇମାନ ଖଞ୍ଜିଦେଲାପରେ ଭୂତସଭାର ମଣ୍ଡଣିରେ ଚମକ ଆସିଲା । 
ଦୃଇ ସଙ୍ଗାତ ରାଧାକୃଷ୍ଣ ମନ୍ଦିର ଚାନ୍ଦିନୀ ଉପରେ ବସି ଭୂତସଭାର ମଣ୍ଡଣି ଉପଭୋଗ 
କରୁଥାନ୍ତି । ଲୋକଙ୍କ ଆଗ୍ରହ କଳୁଥାନ୍ତି । ଲୋକଙ୍କ ମତାମତ କାନରେ ପଡୁଥାଏ । 
ସକାଳ ପହରୁ ସନ୍ଧ୍ୟାଯାଏଁ କୁଞ୍ଜ ପାଖରେ ଦେଖଣାହାରୀଙ୍କ ଭିଡ଼ ଲାଗିରହିଲା । 
ଲୋକେ ଭିତରେ ପଶିବା ପାଇଁ କାଉଳି ବାଉଳି ହେଉଥାନ୍ତି । ବେଳେ ବେଳେ 
ବିରକ୍ତ ହେଇ ଅକଥା ଗୁଡ଼ିଏ କହିଦେଉଥାନ୍ତି । ଦିଗପହଣ୍ଡି ଗଡ଼ରେ ଦୋ ଅକ୍ଷରୀ 
ଶବ୍ଦର ପ୍ରଚଳନ ବେଶି | ସେ ଗୁଡ଼ିକ କଥାର ଲଥା ଭଳିଆ । 


ଗୋଧୂଳି ବେଳ ଆସନ୍ନ । ଏବେ ଗାଁର ଝିଅଵୋହୂ, ମା' ମାଉସୀ ପୋଖରୀ 
ପାଣିଯିବେ । ଏମାନେ ଗାଧୁଆ ପାଧୁଆ ସାରି ପାଣିନେଇ ଘର ଲେଉଟିଲା ବେଳକୁ 
ସଞ୍ଜ ଗଡ଼ିଯାଇଥୁବ । ମନ୍ଦିରମାନଙ୍କରେ ସନ୍ଧ୍ୟା ଆଳତି ବଢ଼ି ସଂଜଧୂପ ସରିଯାଇଥୁବ । 
ଝିଅ ବୋହୁ ମା ମାଉସୀ, ନାନୀ ଖୁଡ଼ୀମାନେ ହିଁତ ଭୂତସଭାର ଅସଲ ଦର୍ଶକ । 
ଭୂତସଭାର ଯେତକ ଭେଳକି ସେମାନଙ୍କ ପାଇଁ । ମୁହଁ ଅନ୍ଧାର ଯାଇ ସଂଜ ନଗଡ଼ିଲେ 
ଏମାନେ କ'ଣ ସହଜରେ ଗୋଡ଼କାଢ଼ି ଘରୁ ବାହରିବେ! 

ଯେମିତି ମୁହଁ ଅନ୍ଧାର ହେଲା ନନା ଓ ସଙ୍ଗାତ ବାପା କୁଞ୍ଚ ଭିତରେ 
ପଶିଗଲେ । ଦରପୋଡ଼ା ଜୁଇ କାଠରେ ନିଆଁ ଧରେଇଲେ । ଗୁମ୍ପ ବାବାଜୀ, ନିଶିଉଦି 
ହେରିକା ଡ଼କାହକା ହେଇ ଆସିଲେ ଆଉ କୁଞ୍ଜ ପଛପଟକୁ ଯାଇ ଯେଝା ଆସ୍ଥାନରେ 
ଲୁଚି ରହିଲେ । ଲୋକଗହଳି ବଢ଼ିଲେ ସେମାନେ ସେମାନଙ୍କ କରାମତି ଦେଖେଇବେ । 
ବିଲୁଆ ଭୁକିଲାଭଳି ହୁ କେ ହୋ କରିବେ । ଗଛ କୋରଡ଼ରେ ବସି ପେଚା ହୁଳୁହୁଳୁ 
କଲାଭଳି ଶଦ କରିବେ । ଦି” ସଙ୍ଗାତ କୁଞ୍ଜର ଖୁଆଡ଼ଟା ସଜେଇ ବାଗେଇ ନିଖୁଣ 
କରିଦେଇଛନ୍ତି । କୁଞ୍ଜକୁ ଆହୁରି ଚମକପ୍ରଦ ଓ ଜୀବନ୍ତ କରିବା ପାଇଁ ସେ ଦିହେଁ 
ଉଦଣ୍ଡ ଲଙ୍ଗଳା ହେଇ ଖାଲି ଖଣ୍ଡିଏ ଖଣ୍ଡିଏ କୌପୁନୀ ପିନ୍ଧି ଦେହରେ କଳା ଓ 
ପାଉଁଶ ବୋଳିହେଇ ଜଣେ ଲୋକ ପଶିବା ପଟେ, ଆଉ ଜଣେ ଲୋକ ବାହାରିବା 
ପଟେ କଙ୍କାଳଙ୍କ ସାଙ୍ଗରେ କଙ୍କାଳ ହେଇ ଠିଆ ହେଇ ଯାଇଛନ୍ତି । 


କୁଞ୍ଜ ଦୁଆର ଖୋଲାହେଲା | ଗାଁ ମାଇପେ ଗାଣ୍ଡ ହେଇ କୁଞ୍ଜ ଭିତରେ 
ପଶିଲେ । ହାତରେ କାଖରେ କୋଳରେ ପିଲା ପିଚିକା । କୁଞ୍ଜ ଭିତରେ ପଶିଯାଇ 
ସେମାନେ ବାଉଳା ଚାଉଳା ହେଲେ । ଛାନିଆରେ କିଛି ଲୋକଙ୍କ ଲୁଗାରେ ପରିସ୍ରା 
ହେଇଗଲା । କିହି ଲୋକଙ୍କୁ ପୋଖରୀପାଣି ଦେଖେଇଲା । ପିଲାଏ ରଡ଼ି ବୋବାଳି 
ଛାଡ଼ି କାନ୍ଦିଲେ । କୁଞ୍ଜ ଭିତରେ ଏକ ଅଭାବନୀୟ କାରୁଣ୍ୟ ପରିସ୍ଥିତି ସୃଷ୍ଟିହେଲା । 
ବୟସ ଗଢ଼ିଯାଇଥୂବା ମାଇପିଙ୍କ ଡ଼ର ବେଶି । ଦିଣ୍ଡା ଦୁଆଷ୍ୁଣୀ ଯାକ ସେମାନଙ୍କୁ 
ଯେତେ ବୃଝେଇବାକୁ ଚେଷ୍ଟାକଲେ ମଧ୍ଯ ସେମାନଙ୍କ ମନ ଅପିଲାନି । ନିଜ ମା 
ଘରକୁ ଗଲାବେଳେ ଗାଁମୁଣ୍ଡରେ ସେମାନେ ଯାହା ମଶାଣି ଦେଖୁଛନ୍ତି । ଚାରି ପାଞ୍ଚ 
ଖଣଶ୍ରିଆ ମଣ୍ଡିଆ ଚୂନ ଧଉଳା ସମାଧ୍‌, ତୁଳସୀ ଚଉରା, ଏଠି ସେଠି ଗଣ୍ଡେ ଖପରା, 
ଗୋଟେ ଅଧେ ଭଙ୍ଗାହାଣ୍ଡି, ଖପୁରି ଫାଳେ, ଚଟୁଆ ହାଡ଼ ଖଣ୍ଡେ ଦି'ଖଣ୍ଡ | ବେଶ୍‌ 
ଏତିକି ହେଲା ମଶାଣି । ମଶାଣି ଆସିଲେ ହାତେ ଓଢ଼ଣା ଟାଣି ଚାରିବେଯେ ମଶାଣି 
ଖାଲି ଅନୁଭବ ସିନା କରିହେବ କିନ୍ତୁ କିଛି ଚାକ୍ଷୁଷ କରିହେବନି । ଏତେ ସବୁ ନିରାଟ 
ବାସ୍ତବ-କଳ୍ପଥନା ଏକାଥରକେ ନିଜେ ଦେଖଦେଇ ସେମାନେ କୁଞ୍ଜଭିତରେ ବରଡ଼ା 
ପତ୍ର ପରି ଥରିବାକୁ ଲାଗିଲେ । କୁଞ୍ଜ ପଛଆଡ଼ୁ ହୁଁ ହୁଁଆ ଶବ୍ଦ ଆଉ ଘୁମ୍ବରେଇ 
ଘୁମୁରେଇ ହେଇ ଶୁଣାଯାଉଥୁବା ଅଙଟ୍ଟହାସ ସେମାନଙ୍କ ହଦୟଲେ ଦତ୍ଵକଞ୍ଚ ଜଗେଇ 


ପୁଞ୍ଜିକର୍ୟୀର ଫକୀର ଜ୍ଞ 113 


Digitized by srujanika@gmail.com 


ଦେଲା । କିଛି ବୁଢ଼ୀ ମଣିଷ ଶ୍ମଶାନ ଦୃଶ୍ୟ ଦେଖ୍‌ବା ଅଶୁଭ ମନେକରି ମୁହଁରେ ଲୁଗା 
ଦେଇ କୁଞ୍ଜରୁ ବାହାରି ଗଲେ ! 


ମୋ ଵୋଉ ତାର ସାଙ୍ଗଦଳଙ୍କୁ ନେଇ କୁଞ୍ଜ ଦେଖବାକୁ ଯାଇଥୁୂଲା ! ସେ 
ଦଳରେ ସଙ୍ଗାତ ବୋଉ, ବେଙ୍ଗ ଗୋବିନ୍ଦ ମିଶ୍ରଙ୍କ ସ୍ତ୍ରୀ ସାମିଲ ଥଲେ । ଏମାନେ ତ 
ମାସେ ଦି” ମାସେ ହେଲା କୁଞ୍ଜ କାମରେ ଲାଗିଥୂଲେ କ'ଣ ସଂସାରକୁ ଓଲଟେଇ 
ପକେଇଲେ ଜାଣିବା ପାଇଁ କୁଞ୍ଜର ଭିତର ଦୃଶ୍ୟକୁ ତନଖୁଲାପରି ନିରେଖ ନିରେଖ 
ଦେଖୁଲେ । ଏମାନେ କୁଞ୍ଜ ଦେଖବାକୁ ଗଲେ ତୃତୀୟ ଦିନ । ଦ୍ଵିତୀୟ ଦିନ କୁଞ୍ଜ 
କଥାକୁ ନେଇ ଅଘଟଣ ହେଇ ସାରିଥୁଲା | ବାସ୍ତବିକ କହିଲେ କୁଞ୍ଜ ଭିତରେ କିଛି 
ଘଟିନି । ପନ୍ଦରା ସାହିର ସାତ ମାସର ପୋଖତି ବୋହୂ ଟିଏ ତାର ନଣନ୍ଦକୁ ଧରି 
ଭୂତସଭା ଦେଖବାକୁ ଯାଇଥୁଲା | ଘରେ ତା ଗିରସ୍ତ ନଥୁଲା | ନିଜର କୌତ୍‌ ହଳ 
ସମ୍ଭାଳି ନପାରି ସିଏ ସଂଜବେଳିଆ ଭୂତସଭା ଭିତରେ ପଶି ଏତେ ଗୁଡ଼ାଏ କଙ୍କାଳ 
ଅନ୍ଧାରରେ ଦେଖ୍‌ ଚିହିଁଙ୍କି ଗଲା । ପେଟ ଗୋଳେଇ ଘାଣ୍ଟି ହେଲା | ମୁଣ୍ଡ ବୁଲେଇଲା 
ଆଉ ଭୂତସଭା ଦେଖ୍‌ବ କ”ଣ ତର ବର ହେଇ ଘରକୁ ଲେଉଟିଲା । ରାତିରେ 
ଶୋଇଛି, ହଠାତ୍‌ ନିଦଭାଙ୍ଗି ଦି” ଚାରି ଥର ବାନ୍ତି ହେଇଗଲା । ପୁଣି ରାତି ଅଧକୁ 
ଅତ୍ରଚ୍ଛା ପରିସ୍ରା ଲାଗିଲା ଭଳି ବୋଧ ହେଲା । ସେ ପରିସ୍ରା କରିବାକୁ ବସିଲା । 
ପ୍ରଥମେ କଷଡ଼ିଆ କଷଡ଼ିଆ ଗଲା । ତଳିପେଟ କାଟିକାଟି ହେଲା । ନଣନ୍ଦକୁ ନିଦରୁ 
ଉଠେଇଲା । ଏ ଭିତରେ ଭସ୍କନା ଛ” ମାସର ଜିଅନ୍ତା ପିଣ୍ଡଟାଏ ତଳେ ପଡ଼ିଗଲା । 
ତାର ପ୍ରାଣ କଲବଲ ହେଲା । ପଡ଼ିଶାଘର କନକ ନାନୀ ଡ଼କାହେଇ ଆସିଲେ । 
ଏମିତିକା କଥା ଆଉ କାହାକୁ ବା କହନ୍ତା । କନକନାନୀ କହିଲେ ଇଏ ଭୂତସଭାର 
ଫଳ । ତୋର ସେଠାକୁ ଯିବାର ନଥୁଲା । 

କୁଞ୍ଜ ସଂପର୍କରେ ଭଲ ମନ୍ଦ ବିଚାରରେ ଦିଗପହଣ୍ଡି ଲୋକ ଦି” ଭାଗ 
ହେଇସାରିଥୂଲେ । ଦଳେ କହିଲେ ଏମିତି କୁଞ୍ଜ ଦିଗପହଣ୍ଡି କ'ଣ ଏ ମୁଠା, 
ତାଲୁକାଖଣ୍ଡକରେ କି ହେଇନଥୁଲା । ଆଉ ଦଳେ କହିଲେ ଏଭଳି କୁଞ୍ଜ ଦିଗପହଡ୍ରି ଗାଁ 
ପାଇଁ ଅଶୁଭ, ଆଗକୁ ଆହୁରି ହିନସ୍ତା ଅଛି । ଏଭଳି କଥା କଟା କଟି ସିନା ହେଲା, 
ହେଲେ କୁଞ୍ଜର ସାମାଜିକ ଅବବୋଧ ଓ ପ୍ରଭାବକୁ ଛାଡ଼ି କୁଞ୍ଜର କଳାମମକତା ଓ ଶୈଳ୍ପକ 

ଉତ୍କର୍ଷ ସଂପର୍କରେ ସମ ଗ୍ର ଗଡ଼ ଏକମତ ହେଇଯାଇଥୁଲା । ଗାଁଟା ଯାକର ମତହେଲା 
ଏଭଳି ଭୂତସଭା କୁଞ୍ଜ ଏ ଖଣ୍ଡ ମଣ୍ଡଳରେ ଦିଗପହଣ୍ଡିର ଟେକ ରଖୁଦେଲା । 

ବୋଉ ଓ ତାର ସାଙ୍ଗଦଳ କୁଞ୍ଜ ଭଲଭାବରେ ଗୋଟିଗୋଟି କରି 
ଦେଖଲେ । ନନା ଆଉ ସଙ୍ଗାତ ବାପାଙ୍କ ଅଜବ ଢ଼ଙ୍ଗଢ଼ାଙ୍ଗ ସେମାନଙ୍କୁ ଆଗରୁ 
ଜଣାଥୂଲା । ସେ ଦିନ ସେମାନେ ଯାହା ଚାକ୍ଷୁଷ କଲେ । ଶିଳ୍ପୀମାନଙ୍କର ଏତେ 
ନିଖୁଣ ଚିନ୍ତା ଓ ମନଲାଖ ସାଜସଜାର ମନେମନେ ମଧ୍ଯ ପ୍ରଶଂସା କଲେ । ବାମୁଣ 
ଲୋକ ହୈଇ ହାଡ଼ି ପାଣ ଭଳି ମଶାଣିରେ ବୁଲି ହାଡ଼ ଖପରା ଗୋଟେଇବା କଥା 
ବୋଉକୁ ଅଡ଼ୁଆ ଲାଗୁଥାଏ । ସେ କୁଳ ସମାଜର ନୀତିନିୟମ ଆଉ କଳା ଓ ମଣ୍ଡଣିର 
ଶୈଳ୍ପିକ ଆବଶ୍ୟକତା ଭିତରେ ଆଉଟୁ ପାଉଟୁ ହେଇଯାଉଥାଏ । ହେଲେ ନନା ଓ 
ସଙ୍ଗାତ ବାପାଙ୍କ କାରିଗରିର ପସନ୍ଦ କରୁଥାଏ । ଆଉ ମନେମନେ ନନାଙ୍କୁ କୁଞ୍ଜ 
ଭିତରେ ଖୋଜୁଥାଏ । ସିଏ ଭାବୁଥିଲା ନନା ବୋଧହୁଏ ତାକୁ ଓ ତା ସାଙ୍ଗମାନଙ୍କୁ 
କୁଞ୍ଜର ଗଢ଼ଣ, ମଣ୍ଡଣି ଓ ବିଚାର ବୁଝେଇବେ । ସେତକ ହେଇପାରିଲାନି, ସେମାନେ 
କୁଞ୍ଜ ଦେଖ୍‌ସାରି ଘର ଲେଉଟିଲେ । ପଡ଼ିଶା ଭଣ୍ଡାରି ଘର ଖୁଡ଼ୀକି ଭୂତସଭାର 
ଦୁଆର ପାଖରେ ଠିଆ ହେଇଥୁବା ମଣିଷଟାର ସତ୍ୟାସତ୍ୟକୁ ନେଇ ଅବ୍ୟୟ 
ଲାଗିଲା । ସେ ବୋଉକୁ ହାତଠାରି ଫୁସ୍‌ଫୁସ୍‌ ହେଇ କାନରେ କହିଲା ˆ ‘ଖୁଡ଼ୀ ଦେଖଲ 
ଏ ଦୁଆର ପାଖ ଭୂତଟା କକାଙ୍କ ଭଳିଆ ଲାଗୁଚି । ନନା ଦେହସାରା ପାଉଁଶ ଓ 
ହାଶ୍ରିକଳା ବୋଳି ହେଇ, ଖଣ୍ଡିଏ କୌପୁନିୀ ପିନ୍ଧି ନିଶ୍ଚଳ, ନିର୍ବିକଳନ୍ପ କାୟୋସ୍ପର୍ଗ 
ମୁଦ୍ରାରେ ଠିଆ ହେଇଥୁଲେ । ଭଣ୍ଡାରି ଘର ପଦ୍ମା ତାଙ୍କୁ ଚିହ୍ନି ପକେଇଲା ବୋଲି ସିଏ 
ଜାଣି ପାରିଲେ । ନନାଙ୍କ ଆଖୁସାଙ୍ଗରେ ବୋଉର ଆଖୁ ମିଶିଗଲା, ବୋଉ 
ମୁଣ୍ଡପୋତି ଓଡ଼ଣାଟି ଆଉ ଟିକିଏ ଅଧୂକା ଟାଣିଦେଇ ଭୂତସଭାରୁ ବାହାରିଗଲା । 


ନନାଙ୍କୁନେଇ ଆଉ ଗୋଟିଏ କୌତୁହଳପୂର୍ଣ୍ଣ ଘଟଣାକୁ ମୁଁ ଚିତ୍ରାଭିନୟ 
ପର୍ଯ୍ୟାୟରେ ଗ୍ରହଣ କରିବା ଉଚିତ ହେବ ଭାବୃଛି । ଗାଁ ମାନଙ୍କରେ ବିଭିନ୍ନ ବିଚାରକୁ 
ନେଇ କଥା କଟାକଟି ହୁଏ । ସେଇ କଥାକୁ ନେଇ ଲୋକେ ଦି'ଵାଡ଼ରେ ଭାଗ ଭାଗ 
ହେଇଯାଆନ୍ତିୟ ତାପରେ ହାଣ କାଟ ପର୍ଯ୍ୟନ୍ତ ମଧ୍ଯ କଥା ବଢ଼ିଯାଏ । ଗାଁରେ 
ଗଣ୍ଡଗୋଳ ତୃଟେନି । କୋର୍ଟ କଚେରୀ ପର୍ଯ୍ୟନ୍ତ ବିବାଦ ଚାଲିଯାଏ । ମୁଁ ଯେଉଁ 

ଘଟଣାଟି ବର୍ଣ୍ଣିବି ତାହା ସମସ୍ୟାଯୁକ୍ତ ନୁହେଁ । କିନ୍ତୁ ଆମର ଆଲୋଚନା ପାଇଁ 
ଗୁରୁତ୍ଵପୂର୍ଣ୍ଣ । ଗାଁରେ ଦି” ଦଳ ହେଇ ନିଜ ନିଜର ବଢ଼େଇ ବାଢ଼ିବାରେ ଲାଗିଲେ । 
ସେମାନଙ୍କ ପୁଟାଣି ହେଲା ସେମାନେ ଭୂତ ଫୁତ ମାନନ୍ତି ନାହିଁ । ଯଦି ଦୈବାତ୍ଵ ଭୂତ 
ବି ସେମାନଙ୍କ ଆଗକୁ ଆସିଯାଏ ସେଥୁପାଇଁ ପରବାୟ ନାହିଁ । ଦି” ଦଳ ଭିତରେ 
କଥା କଟା କଟି ହେଲା, କଥା ଛିଶ୍ରିଲାନି । ତୁଣ୍ଡକୁ ତୁଣ୍ଡ ହେଇ କଥା ରୋଟ ହେଲା । 
ସମାଧାନ ପାଇଁ ଶେଷରେ ସେମାନେ ନନାଙ୍କ ପାଖରେ ପହଞ୍ଚଲେ । ନନା କିଛିଦିନ 
ସମ୍ଭାଳି ଯିବାପାଇଁ ସେମାନଙ୍କୁ କହି ନିଜେ ଉପାୟଟିଏ ପାଞ୍ଚଲେ | କିଛିଦିନ ଉତ୍ତାରେ 
ଦି' ଦଳଙ୍କୁ ପୁଞ୍ଜିକୟୀ ଡ଼କେଇ ସେମାନଙ୍କ ଆଗରେ ନିଜ ବିଚାର ବାଡ଼ିଲେ । 


ବଂ ଚାରଟି ହେଲା ଏପରି- ନୂଆସାହି ଭରତ ବେହେରାର ମାଇକିନା 
ପନ୍ଦର ଦିନ ହେଲା ମରିଯାତଉଛି । ବସନ୍ତ ବାଧକରେ ମରିଥୁବା ହେତୁ ତା ମଢ଼କୁ 
କମା ପଡ଼ିଆର ନିମ୍ବଗଛମୂଳେ ପୋତି ଦିଆହେଇଛି । ତା'ର ପୁତୁରା ଅନିଳ ଏକଥା 
ଭଲଭାବେ ଜାଣେ । ସିଏ ଝ୍ରଡ଼ୀର ଶବ ସଂସ୍କାର କାମରେ ସାମିଲ ହେଇଥୁଲା । 
ଅନିଳ ନୂଆସାହି ଟୋକାଦଂଳର କାର୍ପଟଦାର । ନନା ପ୍ରସ୍ତାବ ଦେଲେ ଯିଏ 
ଭରଡମାଇକିନାର ମଡ଼କୁ ଖୋଳି ତା ଖାଇଲା ହାତରୁ ପାଣିକାଚ କାଢ଼ି ଆଣିବ ସିଏ 
ଭୂତକୁ ଡ଼ରୁନି ବୋଲି ଜଣାପଡ଼ିବ । ଅନିଳ ମନକୁ ନନାଙ୍କ ପ୍ରସ୍ତାବଟି ମାନିଲା କିନ୍ତୁ 
ସିଏ ଆଗ୍ରହ ନଦେଖେଇଲା ଭଳି ଅଭିନୟ କରି ଠିଆ ହେଇ ରହିଥାଏ । ଉଭୟଦଳ 
ନନାଙ୍କ କଥାରେ ହଁ ଭରିଲେ । ଦିନସ୍ଥିର ହେଲା । ଆଗକୁ ସଂକ୍ରାନ୍ତି ଡ଼େଇଲେ 
ଅମାବାସ୍ୟା ପଡ଼ିବ । ସେ ଦିନ ରାତିରେ ବଳ ପରୀକ୍ଷା ହେବ । 


ଅମାବାସ୍ୟା ଦିନ ନନା ଓ ସଙ୍ଗାତବାପା ବେଳ ଥାଉଥାଉ କମା ପଡ଼ିଆ 
ମଶାଣିରେ କୋଡ଼ି ଖଣତି ଟୋକେଇ ନେଇ ପହଞ୍ଚଗଲେ । ସେମାନେ ମଢ଼ ଥାନ 
ଠାବ କରି ମାଟି ଖୋଳା ଖୋଳି କରି ମଢ଼କୁ ପଦାକୁ ବାହାର କରି ମଶାଣିର ଆଉ 
ଏକ ଅପନ୍ତରା କଣେ ଫିଙ୍ଗି ଦେଲେ । ତା'ଉପରେ ପାଉଁଶ ଆଉ କଣ୍ଟାଲଟା 
ଘୋଡ଼େଇ ଦେଲେ । ସେମାନଙ୍କୁ ବୁଢ଼ୀଠାକୁରାଣୀ ଫାକୁରାଣୀ ଭୟନଥାଏ । ମଡ଼ଟା 
ପିଗିଳି ଯାଇଥଲା, ସେମାନେ ନିଶ୍ଚିତ ଥୁଲେ ଯେ ବିଲ୍ନାଆ ଶାଗୁଣା ଦିନକ ଭିତରେ 
ଶେଷ କରିଦେବେ । 

ସନ୍ଧ୍ୟା ମାଡ଼ି ଆସିଲା । ମଢ଼ ଖୋଳାହେଇଥୂବବା ଜାଗାକୁ ଆଉ ଟିକିଏ 
ଡ଼େପୁଆ କରି ନନା ଶବ ଭଳି ତା ଭିତରେ ଶୋଇଗଲେ । ସଙ୍ଗାତ ବାପା ପଥର 
ଗୋଟେଇ ଆଣି ନନାଙ୍କ ଉପରେ ଥୋଇ ମାଟି ବାଲି ଘୋଡ଼େଇ ଦେଲେ । ପାଉଁଶ 
ଖପରା ବିଛେଇ ଦେଇ ପୁରୁଣା ଥାନ ଭଳି ସଜେଇ ଦେଲେ । ନନା ଗାତ ଭିତରେ 
ଆଉ ସଙ୍ଗାତ ବାପା ନିମ୍ବଗଛ ଉପରେ ଟୋକାଦଳଙ୍କୁ ଜଗିରହିଲେ । ଦଳର 
ଟୋକାମାନେ କାହିଁକି ବା ସନ୍ଦେହ କରିଥାନ୍ତେ ଯେ ଶ୍ୟାମ ପାଠୀ ଗାତ ଭିତରେ 
ଲୁଚି ଥ୍‌ବେ ଆଉ ଗୋବିନ୍ଦ ମିଶ୍ର ଖେଳର ରେଫେରି ଭଳି ନିମ୍ବଭଗଛ ଉପରେ ଥାଇ 
ସେମାନଙ୍କ କାର୍ଯ୍ୟକଳାପକୁ ନିଘା ରଖୁଥୁବେ । 


ରାତି ବାରଘଣ୍ଟ ସମୟ ହେବ । ଦି” ଦଳଯାକ କମାପଡ଼ିଆରେ ପହଞ୍ଲେ | 
ନୂଆସାହିଦଳ କହିଲେ ସେମାନେ ଆଗ ମଢ଼ ଖୋଳିବେ । ଆଉ ଅନ୍ୟ ଦଳକ 
ସେମାନଙ୍କୁ ନିଘାକରି ପାଖ ଆତ୍ବତୋଟା ଭିତରେ ଜଗି ରହିବେ । ଅନିଳ ଫଡ଼ ଫଡ଼ 
ହେଇ କୋଡ଼ି ଖଣତି ଧରି ବାହରିପଡ଼ିଲା । ଗଛମୂଳେ ପହଞ୍ଚ୍‌ ଉପରମାଟି ଯାକ 
କୋଡ଼ିରେ ଭଖାରି ଦେଲା । ମଢ଼ ହେଲେବି ନିଜ ଖୁଡ଼ୀ ତ, ଖୁବ ହୁସିଆର ହେଇ 
ଖୋଳା ଖୋଳି କରୁଥାଏ । ତାକୁ ଲାଗୁଥାଏ ସତେ ଯିମିତି ଖଣତି ମାଡ଼ ବାଜିଗଲେ 
ଖୁଡ଼ୀ ଦେହକୁ ବାଧାଲାଗିବ ଆଉ ରକ୍ତ ନିଗିଡ଼ି ଆସିବ । ସିଏ ମୁଣ୍ଡପଟ ପଥର 
ଯାକକୁ ଉଠେଇ ଆଡ଼େଇକରି ଥୋଇଲା । ଖଣତିରେ ମାଟିକୁ ଫସକା କରିଦେଇ 
କୋଡ଼ିରେ ଓଟାରି ଆଣିଲା । ଏସବୁ କାମ ତାକୁ ସହଜ ମନେହେଲା । ସେ 
ମନେମନେ ଭାବୁଥାଏ ଭୂତଙ୍ମତ ମିଛକଥା । ତାକୁ ଲାଗିଲା ମାଟି ପନ୍ଦର ଦିନ ପରେ 
ବି ଆଣ୍ଟ ଧରିନି । ମୁଠୁଣେ ଗହୀର ଖୋଳି ତା ଖୁଡ଼ୀର ହାତକୁ ଅଣ୍ଡାଳିଲା । ହାତ 
ପାଇଗଲା | ସେ ଗର୍ବରେ ଫାଟି ପଡୁଥାଏ । ସେ ଲକ୍ଷ୍ୟସ୍ଥଳରେ ପହଞ୍ଚ ଯାଇଛି । 
ହାତ ତ ପାଇଗଲା କିନ୍ତୁ ହାତରେ ପାଣିକାଚ ପଟେହେଲେ ନାହିଁ । ହାତ ଗଣ୍ଡି 
ଗଣ୍ଡିଆ ବାଳ ବାଳୁଆ ଲାଗୁଛି । ମାଟି ଭିତରେ ମାଇକିନା ଶବ କ'ଣ ଅଣ୍ଡିରା 
ହେଇଗଲା ! ମନରେ ଅବ୍ୟୟ ହେଲା, ଛାତିରେ ଛନକା ପଶିଗଲା । ପାଣିକାଚ 
ମାଟି ଭିତରେ ମିଳିଯିବାର ବସ୍ତୁ ନୁହେଁ । ବନ୍ଧତୁଠରେ ପାଣି ଭିତରେ ଯୁଗ ଯୁଗ 


=~ am ~~ a ~~ 


ଯିମିତିକୁ ସିମିତି ପଡ଼ିଥାଏ । ଝକ ବି କମିନଥାଏ | ହଠାତ ତା ମନରେ ଭୂତ କଥାଟି 

ଅଚାନକ ପଶିଗଲା । ଭାବିନେଲା ମଢ଼ଟା ତା ଖୁଡ଼ୀର ନୁହେଁ, ନିଶ୍ଚୟ ତା ଭୂତର । 
ହୁଏତ ଖୁଡ଼ୀଭୂତ ଉଠି ବସିପଡ଼ିବ । ପଚାରିବ “ ବାପ! ଅନିଳ କିମିତି ଅଛୁ  ! ତାକୁ 
ଯିମିତି ସତେ ତା ଖୁଡ଼ୀର ନୋଥ, ଦଣ୍ଡି, ହଂସଗୁଣା ସବୁ ଦୃଶ୍ୟ ହେଇଗଲା । ତା 
ପିଳେହି ପାଣିହୋଇଗଲା । ‘ମା ଲୋ” କହି ଅନିଳ ଚମକି ପଡ଼ିଲା ଓ ନିତ୍ବଗଛ 
ମୂଳେ ଅଚେତ ହେଇ ପଡ଼ିଗଲା | ସଙ୍ଗାତ ବାପା ନିମ୍ବ ଗଛରୁ ଓହ୍ଲେଇ ପଡ଼ି ଆଗ 
ନନାଙ୍କ ଉପରୁ ମାଟି ଗୋଡ଼ି ବାହାର କରି ତାଙ୍କୁ ଉଠେଇଲେ । ତାପରେ ଦୁଇ 
ମଇତ୍ର ଅନିଳ ପାଖକୁ ଯାଇ ତା ମୁହଁରେ ପାଣି ଛି, ଛାତିକୁ ଘସାଘସି କରି ତା'ର 
ଚେତା ଫେରେଇଲେ । ଭରସା ଦେଇ ମୁଣ୍ଡ ଆଉଁଷି, ପିଠି ଥାପୁଡ଼େଇ ପଚାରିଲେ, 
“ବାପ! ଅନିଳ କିସ ହେଲା ରେ” '? ଅନିଳ ଆହୁରି ପ୍ରକୃତିସ୍ଥ ହେଇନଥାଏ । ପାଟି 


ବାନ୍ଥୁଳା ମାରିଲା ଭଳି ବାଉଳା ଚାଉଳାରେ କହିଲା “ ଭୂ.......ତ ” | 


କ'ଣ ଡ଼େରି ହେଲା ବୋଲି ମନରେ ଶଙ୍କା ପାଞ୍ଚି ଉଦୟ ଦଳ ସେଇଠି 
ପହଞ୍ଚ ଯାଇଥାନ୍ତି । ଦୁଇ ମଇତ୍ର ସତକଥା ପ୍ରକଟ କରିନଥାନ୍ତି । ସେମାନଙ୍କୁ କହିବା 
କଂ ଣ ବା ଦରକାର ଯେ ସେମାନେ ତାଙ୍କ ଉପରେ ପଡ଼ି ଭଲେଇ ହେଇଥାନ୍ତେ। ସେ 
ରାତିରେ ସେଠି ଯେତେ ଜଣ ଉପସ୍ଥିତ ଥୁଲେ ସମସ୍ତଙ୍କ ଚେତା ପଶିଲା ଯେ ଭୂତ 
ନିଶ୍ଚୟ ଅଛି ଆଉ ତାକୁ ସମ୍ଭାଳିବା ପାଇଁ ସେମାନଙ୍କ ଭଳି ସାଧାରଣ ଲୋକଙ୍କ ଦମ୍ଭ 
ନାହିଁ । 

ସପ୍ତଫେଣୀ ଓ ବାବୁଲର କଣ୍ଟାଶେଯ ଉପରେ ଖାଲି ଦେହରେ କଣ୍ଟା ଫୋଡ଼ି 
ହେଇଯାଉଥୁବା ଅବସ୍ଥାରେ ଶୋଇ ରହିବା, ରଢ଼ ରଢ଼ ନିଆଁ ଉପରେ ଅନାୟାସରେ 
ଚାଲିବା ବା ଅଣ୍ଟାରେ, ଜିଭରେ ଲୁହା ଡ଼ାମଣ ଫୋଡ଼ିହେବାକୁ ବିଦେଶୀ କଳା 
ସମାଲୋଚକ ଚିତ୍ରାଭିନୟ କେବେ କହିବେ ନାହିଁ । କାରଣ ସେଥୁରେ ଧାର୍ମିକତା 
ଅଛି, ତାରି ମାଧ୍ଯମରେ ପୁଣ୍ୟଅର୍ଜ୍ନ କରିବାର ଅଭିପ୍‌ସା ଅଛି ବା ଭିକ୍ଷା ମାଗିବାର 
ପ୍ରବୃତ୍ତି ଅଛି | ମୃଣ୍ତଠପୋତାମାନେ ସାହି ମଝିରେ ମୁଣ୍ଡପୋତି ଘଣ୍ଟା ଘଣ୍ଟା ମାଟିଭତରେ 
ରହିବା ସେମାନଙ୍କ ବୃଭିଗତ ବେଉସା । ଏଣୁ ତାହା ଚିତ୍ରାଭିନୟ ନୁହେଁ । 
ଚିତ୍ରାଭିନୟର ସର୍ଜନଶୀଳ କାବ୍ୟକଭାବ ସେଥିରେ ନାହିଁ । କୁମ୍ଭମେଳାରେ ହଟଯୋଗୀ 
ସାଧକମାନେ ନିଜକୁ ମାଟି ଭିତରେ ପୋତି ହେଇ ଭଗବତଵ ପ୍ରାପ୍ତିର ବାହାନା 

ଦେଖାଇବାରେ ନିର୍ଦିଷ୍ଟ କୁଚ୍ଛ ସାଧନାର ବାହାଦୂରୀ ଯେତିକି ଅଛି ସେଥ୍ବରେ ଶଠତା 
ପ୍ରଦର୍ଶନର ମାତ୍ରା ତତୋଧବକ ମନେହୁଏ । 

ଦିଲ୍ଲୀରେ ଚିତ୍ରଶିଳ୍ପୀ ରନ଼ାବଳୀ କାନ୍ତଙ୍କ ଚିତ୍ରାଭିନୟ ବା ବିହାରର ଚିତ୍ରକର 
ସୁବୋଧଗୁପ୍ତାଙ୍କ ବେକ ଯାଏଁ ମାଟିରେ ପୋତି ହେଇ ଘଣ୍ଟା ଘଣ୍ଟା ରହିବାର 
ଚିତ୍ରାଭିନୟ ଓ ମୋର ଏକଦା ଛାତ୍ର ଥ୍‌ବା ଶୋଭନଙ୍କ କେତେକ ବିଚିତ୍ର ଚିତ୍ରାଭିନୟ 
ଦେଖ୍ସାରିଲାପରେ ଓ ବିଦେଶରେ ଏଭଳି କଳାମବକ ପ୍ରକାଶର ଭୂୟସୀ ପ୍ରଶଂସା 
ଶୁଣିଲାପରେ ମୋ ନନାଙ୍କ ଭୂତସଭା ଓ ସାବିତ୍ରୀ ମଢ଼ର “କା” ହେବାର ନିଃସ୍ବାର୍ଥପର 
ଅସଂପୃକ୍ତି ଓ ସେଥ୍ବରେ କଳାର ଅଭିନବତ୍ଵ ବା ଆଧୁନିକତା ବାରିହୋଇପଡ଼େ ଏବଂ 
ତା'ର ଉତଵକର୍ଷ ବାରମ୍ବାର ମନକୁ ଆସେ । ଦୁର୍ଯ୍ୟୋଗ ଏ ଉଭୟ ଘଟଣାର ମୁଁ 
ଦେଖଣାହାରୀ ନଥୁଲି । ଯେଉଁ ବୟସରେ ପ୍ରଥମେ ଏସବୁ ଘଟଣାର ଚମଜ୍କାରିତା 
ବୋଉ ପାଖରୁ ଓ ପରେ ପରେ ମୋ ଚିତ୍ରଶିଳ୍ପୀ ଲୋକନାଥ ଭାଇନାଙ୍କ ପାଖରୁ 
ଶୁଣିଲି ସେ ସମୟରେ ମୋର କଳାବିଚାର ପ୍ରସାରିତ ହେଇନଥୁଲା । ମୁଁ ବିଦେଶ 
ଭ୍ରମଣ କରୁନଥୁଲି ବା ଚିତ୍ରାଭିନୟର ଅପୂର୍ବ ଅଜବ ଦୂୃଶ୍ୟସମ୍ଭାର ଯାହା ଏବେ 
ସଚେତନ ଶିଳ୍ପୀ ସମାଜକୁ ଆଲୋଡ଼ିତ କରିଦେଉଛି ତା ସହିତ ପରିଚିତ ନଥୁଲି । 
ସେତେବେଳେ ଏସବୁ ପଞ୍ଚିକରଣର ବ୍ୟବସ୍ଥା ନଥୁଲା | ଦିଗପହଣ୍ଡି ଗଡ଼ରେ ତିରିଶି 
ଦଶକରେ ଏ ସବୁ କଳାମ୍‌କ ପ୍ରକାଶର ଗୁରୁତ୍ଵ କିଏ ବା ବୁଝିଥଲା ଯେ ଫୋଟ 
ଉଠେଇ ଆମପାଇଁ ସାଇତିଥାନ୍ତେ । ଏବେ ସିନା ପାଡ଼ିଲେ ଛିଙ୍କିଲେ ଫୋଟ, ଭିଡ଼ିଓ । 
ଦେଖୁନ ବିଭାଘର ଭୋଜି ତମେ ଖାଉଥ୍‌ବ ଏଣେ ତମ ମୁହଁକୁ ଲାଇଟ ପକେଇ 
ଫୋଟ ଉଠଉଥୂବେ । ନା ଖାଇବାରେ ସୋରତା ନା ଫୋଟରେ ସୋରତା, ବଡ଼ 
ବିଜାରିଆ ଏସବୁ । ସତୁରି ମସିହାରେ ଦିଗପହଶ୍ଡିରେ ଭାଇନାଙ୍କ ପ୍ରଥମ ଫୋଟ 
ଦୋକାନ । 


ଅନେକ ଗୁରୁତ୍ଵପୂର୍ଣ୍ଣ କଥା ଗାଁ ଗହଳରେ ସ୍ଵଭାବ ସୁଲଭ ଢ଼ଙ୍ଗରେ ପଲ୍ଲବିତ 
ହେଉଥଲା ଆଉ କାଳ ସେସବୁକୁ ବିସ୍ମ ତି ଗଭଭକୁ ବାହି ନେଉଥୁଲା । ଆମ 
ପରଂପରାରେ ସ୍ମ ତି ହିଁ ଇତିହାସ, ଲୋକ ମୁହଁର ଚଳନ୍ତି କଥା ହିଁ ସତ୍ୟର ନିର୍ଯ୍ୟାସ । 
ପାଶ୍ଚାତ୍ୟର ଇତିହାସ, ପରଂପରା, ଗବେଷଣାର ଧାରା ଆମଠାରୁ ସଂପୂର୍ଣ୍ଣ ଭିନ୍ନ । 

ଆଜିର ଚିତ୍ରାଭିନୟ ପାଶ୍ଚାତ୍ୟ ପରଂପରାରେ ଉଦ୍ବବୁଦ୍ଧ । ଏକଥା ମୁଁ 
ଭଲଭାବରେ ହେଜିଛି ବୋଲି ସୌଭାଗ୍ୟ ଓ ମୋ ଦ୍ଵାରା ସଂପାଦିତ “ଲେଟ୍‌ ଏ 
ଥାଉଜେଣ୍ଡ ଫ୍ଲାୱାରସ୍‌ ବୁ ମ୍‌ -କନ୍‌ଟେମ୍ପୋରାରି ଆର୍ଟ ଅଫ୍‌ ଓରିଶା” ଗ୍ରନ୍ଥରେ ଏ 
ଦୁଇଟି ଘଟଣା ଓଡ଼ିଶୀକଳାର ପ୍ରଥମ ଉତ୍ତର-ଆଧୁନିକ ପୁଲକ ଭାବେ ମୁଁ ମୋ 
ଲେଖାରେ ସ୍ଥାନିତ କଲିନାହିଁ । ସଙ୍ଗାତ ବାପାଙ୍କ ତିନୋଟି କାଠ କଣ୍ଢେଇର ସ୍କେଚ 
ଛଡ଼ା ଭୂତ ସଭା କୁଞ୍ଜର ଆଉ କିଛି ପ୍ରମାଣ ବି ମୋ ପାଖରେ ନଥୁଲା । କାଠ 
କଣ୍ଢେଇଗୁଡ଼ିକୁ ଦେଖୁ ଶିଳ୍ପୀମାନେ ' 6ଫ/କ ' ନଟି ଭଳି ଇଂଲିଶ ଶବ୍ଦ ପ୍ରୟୋଗ 
କରିଥାନ୍ତେ । ସେମାନେ ଭୁଲିଯାଇଥାନ୍ତେ ଆଧୁନିକ କଳାର ଯୁଗପୁରୁଷ ପାବ୍ଲୋ 
ପିକାସୋ ଆଫ୍ରିକୀୟ ଲୋକଙ୍କ “ /ମଟିର' କଳା ଦେଖୁ ନିଜେ ନିଜର ଆଧୁନିକ 
ସର୍ଚ୍ଚନା କରିବା ପାଇଁ ଅନୁପ୍ରାଣିତ ହୋଇଥୁଲେ । 


ଓଡ଼ିଶାର ଯୁବଶିଳ୍ପୀମାନେ ଭାବୁଥିବେ ସେମାନଙ୍କ ବିଦେଶୀ ଢ଼ଙ୍ଗଢ଼ାଙ୍ଗକୁ 
ନ୍ୟନ କରିବା ପାଇଁ ମୁଁ ଜବରଦସ୍ତ ମୋ ନନାଙ୍କ ଚିତ୍ରାଭିନୟର ପ୍ରସଙ୍ଗ ବାଢ଼ିଛି । ମୁଁ 
ଓଡ଼ିଶାର ପାରଂପାରିକ, ସାଂପ୍ରତିକ, ଲୋକ, ଆଦିବାସୀ ସବୁ ବିଭବର କଳା 
ସଂପର୍କରେ ଚର୍ଚ୍ଚାକରି ଗ୍ରନ୍ତମାନ ପ୍ରକାଶ କରିଛି । ନନାଙ୍କର ଚିତ୍ରାଭିନୟର ଉଦ୍ଵକର୍ଷ 
ସଂପର୍କରେ ନକହିଲେ ଦ୍ରୋହ କଲାଭଳି ହେବ । ମୋ ନନା ଉତ୍ତର ଆଧୁନିକ ଓଡ଼ିଶୀ 
ସାଂପ୍ରତିକ କଳାର ପୁନାଦି ପଥର ହେଇ ରହିବେ । ଏତିକି ଆଶ୍ଧାସନା ମୋର 
ଅଛି । 

ଭାଲୁ ଶିକାର 


ଇଂରାଜୀ ସାଇବଙ୍କ ଶିକାରରେ ବଡ଼ ସଉକ । ଶିକାର କିଛି ସାଧାରଣ 
ଲୋକଙ୍କ ବେଉଷା ହେଇପାରେ, ପେଟପାଟଣା ହେଇପାରେ । କିନ୍ତୁ ସଉକ 
ନୁହେଁ କି ବିଳାସ ନୁହେଁ । ରଜାମାନେ ଶିକାର କରୁଥିଲେ । ଶିକାର ଦଳରେ 
ରଜାଙ୍କ ସାଙ୍ଗରେ ପାତ୍ର,ମନ୍ତ୍ରୀୟ ନାୟକ, ସେନାପତି, ଚାକର, ବାକର, ସହଚର, 
ଅନୁଚର, ଭାଟ, ଥାଟ ଯାଉଥୁଲେ । ରାଜକୀୟ ଭାଷାରେ ଶିକାରକୁ କୁହାଯାଉଥିଲା 
ବେଣ୍ଟ କିମ୍ବା ପାରିଧ୍‌ । ଶିକାର ଥୁଲା ରଜାଙ୍କ ବିଳାସ । ଆମ ଦେଶର ରଜାଙ୍କ 
ସାଙ୍ଗରେ ମିଶି ଇଂଲିଶ ସାଇବମାନେ ମଧ୍ଯ ବାଘ, ହରିଣ, ମିରିଗ, କୁଟରା, ବାରିହା 
ଶିକାର କରୁ ଥଲେ । ସେକାଳରେ ଇଂଲିଶ ସାଇବମାନେ ଆମର ଅସଲ 
ରଜାଥୂଲେ । ଆମ ଗଡ଼ରେ ଅବଶ୍ୟ ଆମ ରଜାମାନେ ରାଜୁତି କରୁଥିଲେ କିନ୍ତୁ 
ସେମାନଙ୍କ ଜୀବନ ନାଟିକା ଇଂଲିଶ ସାଇବମାନଙ୍କ ପାଖରେ ବନ୍ଧାପଡ଼ିଥୂଲା । 
ଇଂଲିଶଙ୍କ ଅମଳରେ ବଡ଼ଖେମୁଣ୍ଡି ଗଡ଼କୁ ମିଶେଇ ସାନଖେମସ୍ତି, ପ୍ରତାଗଡ଼, 
ଶେରଗଡ଼, ସୋରଡ଼ା, ବଡ଼ଗଡ଼, ଧରାକୋଟ, ଖଲିକୋଟ, ଘୁମୁସର, ଆଠଗଡ଼, 
ଚିକିଟି, ମଂଜୁଷା, ଟେକାଲି, ଜଳନ୍ତର, ତରଳା, ପାରଳା, ସୁରଙ୍ଗ, ମହୁରି ପ୍ରଭୃତି 
ସାନବଡ଼ ଜମିଦାରୀ ମାନ୍ଦ୍ରାଜ ପ୍ରେସିଡ଼େନ୍‌ସି ଭିତରେ ସାମିଲଥୁୂଲା । ଆମ ଅସଲ 
ରଜା ଇଂଲିଶ ରଜା, ରହୁଥିଲେ ମାନ୍ଦ୍ରାଜ ସହରରେ । ଛତ୍ରପୁର ଓ ବ୍ରହ୍ମପୁର ସହରରେ 
କୃଜୀ ଇଂଲିଶ ରଜାଙ୍କ ଦପୂର ଥୁଲା । କୋର୍ଟ କଚେରି ସବୁ ଏଇଠି ଥୁଲା । ଏଇଠି 
ରହି ସେମାନେ ଆମକୁ ଶାସନ କରୁଥୁଲେ ଆଉ ଆମରି ବଣ ଜଙ୍ଗଲରେ ପଶି 
ଆମ କନ୍ଧ କୁନ୍ତା ଶିକାର କରୁଥୁଲେ | ଶାସନ ଓ ଶିକାର ଭିତରେ ଅଭୁତ ସଂପର୍କ । 
ଆମେ ଶାସନର ଶିକାର ହେଉଥୁଲୁ, ବିଚରା ବାଘଭାଲୁମାନେ ବି ଶିକାର ହେଇ 
ଶାସିତ ହେଉଥିଲେ, ପ୍ରାଣ ବିସର୍ଚି ଦେଉଥୁଲେ । 

ଜଙ୍ଗଲର ପରିସର ଏବେ ସଂକୁଚିତ ହେଇ ଆସିଲାଣି । ଜୀବଜନ୍ତୁଙ୍କ ସଂଖ୍ୟା 
କମିଗଲାଣି । ଏକଦା ଜଙ୍ଗଲର ରାଜା ବୋଲାଉଥବା ସିଂହମାନେ ଏବେ ନିଶ୍ଚିହ୍ନ 
ହେବାକୁ ବସିଲେଣି । ସରକାର ବାଘକୁ ବଣର ରଜା କରିଦେଇଛି । ବାଘଙ୍କ ଅବସ୍ଥା 
ବି ସେତେ ଭଲ ନୁହେଁ । ଲାଗୁଛି ବାଘଙ୍କ ସଂଖ୍ୟା ପାତଳ ହେଇଆସିଲେ ଭାଲୁମାନେ 
ଶେଷରେ ବଣର ରଜା ହେଇଯିବେ । ଭାଲୁମାନେ ଶାସନର ମଜା ଆଗରୁ ଚାଖୁଛନ୍ତି । 
ରାମାୟଣ ଯୁଗରେ ସେମାନଙ୍କ ମୁରବୀ ଜାତ୍ବବାନ ରାମଚନ୍ଦ୍ରଙ୍କ ମନ୍ତ୍ରୀଥଲେ । 
ସେମାନେହିଁ ରାମଙ୍କ ସହଚର ରୂପେ ଯୁଦ୍ଧକରି ରାବଣ ଭଳି ଦୁର୍ବଷ ଅସୁରକୁ 
ସିଂହାସନରୁ ଉଠେଇ ଫିଙ୍ଗିଦେଇଥୁଲେ । 


ମାର ମାର ଭଣ୍ଡାରିଆକୁ ମାର ନ୍ୟାୟରେ ଅନ୍ୟକିଛି ନପାଇଲେ 
ଭାଲୁମାନେ ଶିକାରର ଶରବ୍ୟ ହେଉଥିଲେ । ଯଦିଓ ମହାବଳ ବାଘ ଶିକାର ଇଂଲିଶ 
ସାଇବଙ୍କ ପଦମର୍ୟ୍ୟଦା, ପ୍ରତିପତ୍ତି ଓ ହାଇମ୍‌ର ଅଭିବ୍ୟକ୍ତି ଥଲା, କଦବା କୋଚିତୃ 
ଭାଲୁଶିକାର କୌତୁକର ଓ ପାରିଲାପଣିଆର କିଛି କମ୍‌ ସନ୍ତକ ନଥୁଲା | 


ପଚାଶ ଷାଠିଏ ବର୍ଷତଳର କଥା | ଶିକାର ଗପ ସତ ହେଉ ବା ମିଛ ହେଉ 
ଶୁଣିଲେ ରୁମ ଟାଙ୍କୁରି ଉଠେ । ଶିକାର ଗପ ନିଜକୁ କଳ୍ପନାରେ ପ୍ରସାରିତ କରି 
ଜଙ୍ଗଲର ନିଘଞ୍ଚ ସବୁଜିମା ଭିତରେ ହଜେଇ ଦେଇ ପାରୁଥଲା ଆଉ ବେଳେବେଳେ 
ଶିକାରର ଟମକ ଚମକରେ ଶ୍ରୋତାକୁ ଉଚ୍ଚକିତ କରି ତାକୁ ଆପ୍ଟ୍‌ ତ କରିଦେଉଥୁଲା । 
କବି ସୌରୀନ୍ଦ୍ର ବାରିକ କହିଥୂବା ଗୁଲି ଗପଟିଏ ମନେ ପଡ଼ୁଛି । ଏହି ଗପରେ 
ଶିକାରୀ ରଜା ନୁହେଁ ସାଆନ୍ତ । ରଜାଙ୍କ ଅନ୍ତରପୁଅ ସାଆନ୍ତମାନଙ୍କ ପ୍ରତିପରି କହ, 
ଦୌରାମ୍ୟ କହ, କୌଣସିଟି କମ୍‌ ନୁହେଁ । ଯିମିତି ବାଘ ଶିକାର ତାଙ୍କ ବାଡ଼ିପଟ 
ଗଡ଼ିଆରୁ ମାଛ ମାରିବା ଭଳିଆ କଥା । ସାଆନ୍ତେ ନଳୀଟା ଧରି ଶିକାରକୁ ବାହାରି 
ପଡ଼ିଲେ । ନଳୀରେ ଗୁଳି ଅଛିକି ନାହିଁ ତନଖୁବାକୁ ଖୁଆଲ ନାହିଁ । ସାଆନ୍ତ ମନ ତ । 
ବାଟରେ ଯାଉ ଯାଉ ମହାବଳ ବାଘଟିଏ ହାବୁଡ଼ି ଗଲା । କଳା ପଟା ପଟା ହଳଦି 
ଗୁରୁଗୁରୁ ଦେହ, ରଜାପିଲାଟେ ପରି ସିଏ ବି ଦର୍ପରେ ଚାଲିଛି । ସାଆନ୍ତେ ମଞ୍ଚାରେ 
ବସି, ଲୁଚି ଛପି ବାଘ ଶିକାର କରିବାରେ ବିଶ୍ବାସ କରନ୍ତିନି । ବାଘ ଶିକାର କରିବତ 
ମୁହାଁମୁହିଁ, ବାଘ ଘୁମେଇ ପଡ଼ିଥିଲେ ଟାକରା ଫୁଟେଇ ତାକୁ ଚମକେଇ ଶିକାର 

କରିବା ଲୋକ ସାଆନ୍ତେ । ସାଆନ୍ତେ କହିଲେ ବାଘ ! ଦେଖ, ତୋର ଭାଗ୍ୟଟା 
ଆଜି ବଡ଼ ଖରାପ, ହାବୁଡ଼ରେ ଯେତେବେଳେ ପଡ଼ିଛୁ ତୋ ରକ୍ଷା ନାହିଁ । ଏତିକି 
ମାତ୍ର ବଚନିକା ପରେ ସାଆନ୍ତେ ନଳୀର ଘୋଡ଼ାକୁ ଟିପିଦେଲେ । ଗୁଳି ଅଛିଯେ 
ଫୁଟିବ । ଫୁସ୍‌ କରି ଶବ୍ଦ ହେବାରୁ ବାଘ ଘାଉଁ କରି ତାଙ୍କୁ ଲକ୍ଷ୍ୟ କରି ତାଙ୍କ ଉପରକୁ 
ଡ଼େଇଲ। । ସାଆନ୍ତେ ହଠାତ୍‌ ପିନ୍ଧିଥ୍‌ବ। ସାର୍ଟ ପକେଟକୁ ଅଣ୍ଡାଳିଲେ, 
ଶିକାରୀଲୋକତ କାଳେ ଗୁଳି ପଟେ ଦି'ପଟ ପକେଟରେ ପଡ଼ିଥୁବ, ଦୈବାତ 
ବାଡ଼ିର ଦି'ଟା କାଗିଜିଲେମ୍ବ୍ ହାତକୁ ଲାଗିଲା । ଆଉଥରେ ବାଘ ଯିମିତି ତାଙ୍କ 
ଆଡ଼କୁ ଡ଼ୈଇଛି ସେ କାଗିଜି ଲେମ୍ବୁରୁ ଗୋଟିଏ ବାଘର ପାଟିକୁ ଲାଖ କରି 
ଫିଙ୍ଗିଦେଲେ, ଶିକାରୀ ମଣିଷଙ୍କ ଲାଖ ଅଭେଦ୍ୟ । ବାଘ ପାଟିପକେଇ ଯିମିତି କାମୁଡ଼ି 
ଦେଇଛି ଆମ୍ଭିଳିର ପ୍ରାବଲ୍ୟରେ ତାର କଳ ପଟ ଦାନ୍ତ ଧାଡ଼ିକ କାଲୁଆ ପଡ଼ିଗଲା । 
ବାଘ ଏଥର କ୍ରୋଧରେ ଆହୁରି ଗର୍ଚ୍ଚନ କରି ସାଆନ୍ତେଙ୍କ ଆଡ଼କୁ ଡ଼େଇଁଲା । 
ସାଆନ୍ତେ ଏଥର ଅନ୍ୟ କାଗିଜି ଲେମ୍ବୁଟା ଆଗଭଳି ଫିଙ୍ଗିଦେଲେ ! ତାର ଆରକଳକ 
ନିଥର ହେଇଗଲା । ଏଥର ବାଘର ଗର୍ଜନ ବନ୍ଦ । ସାଆନ୍ତେ ଏବେ ବାଘର କାନ 
ଦିଟାକୁ ଧରି ବିଲେଇପିଲା 'ଭଳି ଚଲେଇ ଚଲେଇ ଘର ଯାଏଁ ନେଇଆସିଲେ । 


hd 


ମୁଁ ଇଂରାଜି ସାଇବଙ୍କ ଭାଲୁ ଶିକାର କଥା ଏବେ କହିବି । 


ସେ ସାଇବର ନାଁଟା ଏବୁକୁ ମନେପଡ଼ୁନି । ଲୋକେ ଇଂଲିଶ ନାଁକୁ 
ସେମାନଙ୍କ ତୁଣ୍ଡରେ, ଉଚ୍ଚାରଣରେ ଗାଉଁଲି ଓଡ଼ିଆ କରିଦେଇଥୁୂଲେ | ସେମାନେ 
କହୁଥିଲେ ଟିପନି ନା ଟିପ୍ଣୀ ସାଇବ । ସାଇବ ଲୋକେ କଣ ସହଜରେ ନାଁ ଗାଁ 
ସଠିକ ମନେ ରଖୁଥୁଲେ ଯେ ଆମ ଲୋକେ ମନେରଖୁନଥୂବଲେ ବୋଲି ବ୍ରହ୍ମାଣ୍ଡ 
ପ୍ରଳୟ ହେଇଯିବ । ସେମାନେ ଦିଗପହଡଶ୍ତିକୁ ଦିଗାପୁଡ଼ିୟ ସାନଖେମଶ୍ଡିକୁ ସାନୋ 
କିମିଡ଼ି, ବ୍ରଦ୍ମପୁରକୁ ବେରହମ୍‌ପୋର, ଛତ୍ରପୁରକୁ ଚେଟର୍‌ପୋର ଆଉ ଆମ 
ଜଗନ୍ନାଥଙ୍କୁ କୂଗରନଟ୍‌ କହୁଥିଲେ । ଲୋକଙ୍କ ସଂସ୍କୃତିକୁ ନେଇ ତାଙ୍କ ଜିଭ ଓଲଟେ । 
ଏଣୁ ନାଁ ମନେ ନରଖୁପାରିବା ଓ ଆମ ନିଜ ବାଗରେ କହିବାରେ ବାଧା ନାହିଁ । 


ବେଳେ ବେଳେ ଟିପନି ସାଇବ ଶିକାର କରିବା ଉଦ୍ଦେଶ୍ୟରେ ମେମ୍‌ 
ସଂୟବକୁ ନେଇ ଦିଗପହଣ୍ଡି ପହଞ୍ଚୁଥଲେ । ରଜାଙ୍କ ବଙ୍ଗଳାରେ ଓପନିବେଶିକ 

ସଂଭୋଗରେ ମେମ ସାଇବ ବାଘ ଭାଲୁଙ୍କ ଉଦ୍ଧତ କ୍ରିୟା କଳାପକୁ ସ୍ବପ୍ନରେ ସ୍ମରଣା 
କରି ରାତିଟି କଟଉଥଲେ ଆଉ ମେମ୍‌ ସାଇବଙ୍କ ସ୍ଵାମୀ ସକାଳୁ ମହାବଳ ବାଘ ତ 
ନୁହେଁ ଆର.ବି.ଟି ଟିଏ, ଭାଲୁଟିଏ କିଛିନହେଲେ ମିରିଗଟିଏ, କୁଟରାଟିଏ ଶିକାର 
କରି ମଲା ଜନ୍ତୁଟାକୁ ଜିପ୍ର ପଛ ପଟରେ ପକେଇ ଫେରୁଥଲେ । ସ୍ଵାମୀଙ୍କ ବାହୁ 
ବଳରେ ମେମ୍‌ ସାହେବଙ୍କ ବିଶ୍ଵାସ ଓ ସଂପୃର୍ତି ପୁନର୍ନବିତ ହେଇପଡ଼ୁଥଲା । ବନ୍ଧୁକରୁ 
ଗୁଳି ଫୁଟେଇଲା ବେଳକୁ ନିଜେ, ହେଲେ ଶୀକାରରେ ବାଟ ଅବାଟ ବତେଇବା 
ପାଇଁ, ଘଟଣ ଅଘଟଣରେ ଭରସା ଦେବାପାଇଁ ସାଙ୍ଗିଆଟିଏ ଦରକାର । ଟିପନି 
ସାଇବ ଆମ ଗାଁକୁ ଆସି ଭାଲୁଶିକାର ପାଇଁ ସାଙ୍ଗିଆ ଖୋଜୁଥଲେ । ଇଂଲିଶ 
ସାଇବଙ୍କ ବେପାରୀ ବୃଦ୍ଧି । କଥାରେ ଅଛି ଦି'ଜଣ ଜର୍ମାନୀ ଦେଶର ଲୋକ 
ମିଶିଗଲେ ବିଶ୍ବଯୁଦ୍ଧ, ଦି'ଜଣ ଫ୍ରାନସ୍‌ ଦେଶର ଲୋକ ଏକାଠି ହେଲେ ବିପ୍ଲବ ଆଉ 
ଦି'ଜଣ ଇଂଲିଶ ସାଇବ ହାତରେ ହାତ ମିଶେଇଦେଲେ ବେପାର ବଣିଜ । 
ଜୀବନରେ ଘେନିଲା ଭଳିଆ କଥା ଦି' ଧାଡ଼ି । ଟିପନି ସାଇବ ସର ରଖୁଥିଲେ, ଯଦି 
ଭାଲୁଟିଏ ଠାବ କରିଦେଇ ପାରିବ ପୁରସ୍କାର ପାଇବ, ନହେଲେ ଶହେ ଥର ଘୋଡ଼ା 
କୋରଡ଼ାରେ ମାଡ଼ । ଭାଲୁ ତ ଲୋକଙ୍କ ମର୍ଜଚିରେ ଚଳ ପ୍ରଚଳ ହଉନି ଯେ 
ଯେତେବେଳେ ଚାହିଁଲେ ସେତେବେଳେ ସିଏ ମିଳିଯାଇ ପାରିବ ତା ପୁଣି ଶିକାର 
ପାଇଁ । ଏମିତି ହୁଏ ବେଳେ ବେଳେ ଭାଲୁଟିଏ ଦୈବାତ ଦେଖାପଡ଼େ ତ ଅନ୍ୟବେଳେ 
ସାଇବକୁ ଖାଲି ହାତରେ ଫେରିବାକୁ ହୁଏ । ତାପରେ ସାଙ୍ଗିଆର ପିଠି କୋରଡ଼ା 
ମାଡ଼ରେ ଫାଟିଯାଏ । 

ସାଇବର ଏହି ଅମାନୁଷିକ କାର୍ଯ୍ୟ ନନାଙ୍କର ସହ୍ୟ ହେଲାନି । ସେ ସହଜେ 
ତ ଗାନ୍ଧୀବାଦୀ ଲୋକ । ମନରେ ପାଞ୍ଚଲେ ସାଇବକୁ ଆଚ୍ଛାପାନେ ଦେଇହେବ ଯେ 
ସେ ଜୀବନସାରା ଗୁଣ ଗାଉଥୁୂବ । ଶଳା! ବଡ଼ ଶୀକାର କଲାବାଲା ! ଆମକୁ ତ 
ଶାସନ କରୁଚ ପୂଣି ଆମ କନ୍ଧଜୁନ୍ତାଙ୍କୁ ଶିକାର କରି ମଜାନେବ ! 

ଭେଙ୍କେଟ ରାଓ ନନାଙ୍କ ଭାଲୁଶିକାର ଯୋଜନାରେ ସାମିଲହେଲେ । ନନା 
କହିଲେ ସାଙ୍ଗ ! ଶଳା ସାଇବ ଗାଁ ଲୋକଙ୍କୁ ବଡ଼ ହିନସ୍ତା କଲାଣି । ଶଙ୍କୁରୁ ପଧାନଟା 
ଥୋବଡ଼ା ଟା, ମେ୍ବଛଟା । ସାଇବର କୋରଡ଼ା ମାଡ଼ ଖାଇ ଖାଇ ତା ପିଠି 

ଫାଟିଗଲାଣି । ରଜାଙ୍କ ପୁରୁଣା ବେଣ୍ଟକାର ଚୈତନିଆ ସିନା ଟଙ୍କା ଲୋଭରେ 
ବାହାଦୂରୀ ମାରିଦେଲା ହେଲେ ଭାଲୁ ଦେଖେଇ ପାରିଲାନି । ବୟସ ଖସିଗଲାଣି । 
ଏବେ ଆଉ ଟଣା ଓଟରା କଲେ ହବକି, ଚଇତନିଆ ଆଉ ଗାଁରେ ନାହିଁ ସାଇବକୁ 
ଡ଼ରି ତଲାସିଙ୍ଗି ପଳେଇ ଯାଇଛି । ବୁଝିଲ ବିରାଣିଆ ଭାଲୁ ଖଣ୍ଡିଆ ଖାବରା କଲାପରି 
ଏ ସାଇବ ଗାଁ ଲୋକଙ୍କୁ ବିଦାରୁଛି । ସାଇବକୁ ଠିକଣା ଆଛାକରି ପାନେ ଦରକାର । 
ଏହାର ପ୍ରତିକାରରେ ସେମାନେ ବହୁ ଭାବି ଚିନ୍ତି ହରଡ଼ଘଣାଟିଏ ତି ଆରି 
କରିଦେଲେ | କଥାହେଲା ଆଉଥରେ ସାଇବ ଗାଁକୁ ଆସି ଭାଲୁ ଶିକାରରେ 
ସାଙ୍ି ଆହେବାପାଇଁ ଲୋକ ଖୋଜିଲେ କୋରା କିମ୍ବା ପ୍ରଫ୍ମଲ୍ଲ ସାଟ୍ଗେସାଟ୍ରେ ଆସି 
ସେମାନଙ୍କୁ ଖବର ଦେବେ । କୋରା ପ୍ରଧାନର ବାପା ରଜାଙ୍କର ଟହଲିଆ ଥୁଲା । 
ରଥଦାଣ୍ଡରେ ଚକ୍କର ମାରୁଥାଏ ! ପ୍ରଫ୍ୁଲ୍‌ର ରଥଦାଣ୍ଡରେ କାଚ, ରିବିନି, କଳା 
ସିନ୍ଦୁର ଦୋକାନ ଅଛି । ଭେଙ୍କଟ ରାଓ ଚାକିରିଆ ଲୋକ । ସେ ସାଇବ ସାଙ୍ଗରେ 
ନନାଙ୍କୁ ଚିହ୍ନା କରିଦେବେ । ଆଉ ସେମାନେ ତିନିହେଁ ଭାଲୁ ଶିକାରରେ ବାହାରିବେ । 


9 Rx 


ଦି' ତିନି ପାଳି ହେଲା ଶିକାର ଠିକଣା ଭାବେ ହେଇ ପାରିନଥ୍‌ବାରୁ ଦିନେ 
ସନ୍ଧ୍ୟ'ଝବଳକୁ ସାଇବ ଜିପ୍ନେଇ ଦିଗପହଣ୍ଡିରେ ପହଞ୍ଚ୍‌ ଲୋକ ଦରାଣ୍ଡିଲା । ଶ୍ୟାମ 
ପାଠୀ ଏଥର ସାଙ୍ଗିଆ ହେଇ ସାଇବଙ୍କ ସାଙ୍ଗରେ ଯିବେ ବୋଲି ଗାଁ ଲୋକଙ୍କୁ ଜଣା 
ଥଲା । ଲୋକେ ମନେମନେ ଅପେକ୍ଷାରେ ଅଛନ୍ତି, ଦୈବାତ୍ଵ ଶ୍ୟାମ ପାଠୀ ଯଦି 
ଭାଲୁ ଦେଖେଇ ନପାରେ ସାଇବ କିମିତି ଶ୍ୟାମ ପାଠୀକି କୋରଡ଼ାରେ ମାରିବ 
ଦେଖ୍ବା ! କାନ ଉଠିବା ଅମଳରୁ ଶ୍ୟାମ ପାଠୀ ମାଡ଼ଖାଇବା କିଏ ଦେଖୁନି କି 
ଶୁଣିନି, ରଜାକୁ ଚାପଡ଼ା ମାରିଦେବା ଲୋକ ସିଏ । ଦେଖାଯାଉ କୋ ପାଣି କୁଆଡ଼କୁ 
ଯାଉଚି । ଶ୍ୟାମ ପାଠୀ ରାଗିଗଲେ ସାଇବ ବନ୍ଧୁକ ଉଞ୍ଚେଇବା ଆଗରୁ ସେଇ 


ବଣରେ ସାଇବକୁ ସିଏ ଟାଙ୍ଗିଆରେ ହାଣି ଦେଇଥୁବ । 
ସାଇବ, ନନା ଓ ଭେଙ୍କଟ ରାଓ ତିନିହେଁ ଜିପ୍‌ରେ ବସି ଭାଲୁ ଶିକାରରେ 
ବାହ ଲେ ! ସାଙ୍ଗରେ ସାଇବର ଅ୍ଦ୍ଦଳି ଛତ୍ରପୁରର ତେଲଙ୍ଗା ସରଦାର ସୁବାରାଓ | 
ଏଅର ସାଇବ ତା ମେମ୍‌କୁ ଆଣିନି । ରିଶାରେ ଦିଗପହଵଶ୍ତି ପହଞ୍ଚଛି । ତେଲଙ୍ଗା 

ସରଦାର ସାଇବର ମସ୍ତବଡ଼ କୁକୁରଟାକୁ ସାଙ୍ଗରେ ଧରିଛି । କୁକୁରଟା କଳା ଭୂଷଣ୍ଡା, 
ଦେହଯାକ ବାଳବାଳୁଆ, ସିଏ ହିଁ ଭାଲୁଭଳିଆ ଦିଶୁଛି । ସାଇବ ଜିପ୍ର ଆଗ 
ସିଟ୍‌ରେ ଆଉ ଏମାନେ ସମସ୍ତେ ଜିପ୍‌ ପଛଆଡ଼େ । ବଡ଼ଖେମତ୍ଡି ରଜାଙ୍କ ସେ 
ବେଳର ଡ଼ାକବଙ୍ଗଳା ପାଖରେ ଜିପ୍‌ ରହିଲା । ସାଇବ ଜିପ୍ରୁ ଓହ୍ଲେଇ ପଡ଼ି ତା ନିଜ 
ଟିଣ ବୋତଲରୁ କ”ଣ କେଜାଣି ଢ଼କ ଡ଼କ କରି ପାଣିଭଳିଆ ପିଇଗଲା ! ଚାପା 
ଚାପା ବାସନା ହେଉଥଲା । ଭେଙ୍କଟ ରାଓର କପାଳର ଶିରାଦଫ୍ରଲି ଉଠିଲା । ଭେଙ୍କଟ 
ରାଓ ଭାବୁଥିଲେ ନିଶ୍ଚୟ ବିଦେଶୀ ନିଶା ପାଣି ହେଇଥୁବ । କିନ୍ତୁ ନନାଙ୍କ ଡ଼ରରେ 
ସାଇବକୁ ପଚାରିଲେନି । ପିଆ ପିଇ କଲେନି । ଭେଙ୍କଟ ରାଓ ତା” ଚାରି ସେଲିଆ 
ଟର୍ଚ୍ଚ ଧରିଥାଏ । ସାଇବ କାନ୍ଧରେ ବନ୍ଧୁକଟିଏ ପକେଇଥାଏ । ଡ୍ରାଇଭର ଜିପ 
ପାଖରେ ରହିଲା । ଡ୍ରାଇଭର ଲୋକ ତାଙ୍କ ଗାଡ଼ିପାଖ ସହଜେ ଛାଡ଼ିବେନି । ସାଙ୍ଗରେ 
ବେଶିଲୋକ ନେଲେ ଭାଲୁ ବିରାଣିଆ ହେଇଯିବ, ଏଣୁ ଭେଙ୍କଟ ରାଓ ଡେଲଙ୍ଗା 
ସରଦାର ସୁବାରାଓକୁ ସାଙ୍ଗରେ ନେବା ପାଇଁ ମନାକରିଦେଲେ । ଦି'ଜଣ ତେଲଙ୍ଗା 
ହେଲେବି ଅସଲଟ | ଏଥୁରେ ସାଇବର ଆପରି କରିବା କିଛି ନଥୁଲା | ସାଙ୍ଗରେ ତ 
ଦି” ଜଣ ଲୋକ । ସୁବାରାଓ ଆଉ ଜିପ୍‌ ଡ୍ରାଇଭର ଭାବିଲେ ସାଇବ ଭାଲୁଶିକାରରେ 
ଚାଲିଗଲେ ଏମାନେ ଶୁଣ୍ଢି ସାହିଆଡ଼େ ଯାଇ ମାଲପାଣି ଆଛା ପ୍ରକାରେ 
କରିନେବେ | ସାଇବ ସିଆଡ଼େ ଶିକାର କରୁଥାଉ ଏମାନେ ଟିକିଏ ମଉଜ 
କରିନେବେ । ସାଇବ ସାଙ୍ଗରେ ବୁଲି ବୁଲି ସେମାନେ ନୟାନ୍ତ ହେଲେଣି । ଗାଁ ଗଣ୍ଡା 
ଲୋକ ସେମାନେ । ସକାଳୁ ସଂଜ ଭାଲୁ ହାବୁଡ଼ରେ ପଡ଼ିବା ସେମାନଙ୍କ ପାଇଁ 
ସାଧାରଣ ଘଟଣା । ସାଇବକୁ ଭାଲୁ ଅପୂର୍ବ । ସାଇବ ବଡ଼ ଅବୁଝା ଲୋକ । ସତ 
କଥା କହିଲେ ସିଏ କହିବ ଏବେ ଚାଲ ଭାଲୁ ଶିକାର କରିବା । ଏଣୁ ଏମାନେ 
ସାଇବ ସାଙ୍ଗରେ ହାତେ ମାପି ଚାଖଣ୍ଡେ ଚାଲନ୍ତି । 


ଡ଼ାକବଙ୍ଗଳା ପାଖରୁ ସେମାନେ ଖାରିଆ ନାଳ ଆଡ଼କୁ ଚାଲିଲେ । ନନା 
ଆଗେ ଆଗେ ଖାଲି ପାଦରେ ଚାଲୁଥାନ୍ତି । ତା ପଛକୁ ସାଇବ ଓ ସବା ଶେଷରେ 
ଭେଙ୍କଟ ରାଓ, ନନା କାନ୍ଧରେ ଟାଙ୍ଗିଆଟା ଧରିଥାନ୍ତି, ମୁକୁଳା ଦେହ, ମୁଣ୍ଡରେ 
ଗାମୁଛାଟିଏ ପାଗ ଭଳିଆ ଗୁଡ଼େଇଥାନ୍ତି । ଆଉ ଗାମୁଚ୍ଥା ଖଣ୍ଡେ ଅଣ୍ଟାରେ 

ବନ୍ଧାହେଇଥାଏ । ସେଥୁରେ କାତିଟା ଖୋସାହେଇଥାଏ । ଅନ୍ଧାର କିଟି କିଟି ରାତି, 
ରାତି ଦଶ ଏଗାର ଘଣ୍ଟ ବେଳ ହେବ । ଅନ୍ଧାରରେ ନନାଙ୍କ ଟାଇ ଅଆ ଓ କାଡିର ଧାର 
ଚିକ୍‌ ଚିକ୍‌ କରୁଥାଏ । ଶିକାରରେ ବାହାରିବେ ବୋଲି ନନା ଟାଙ୍ଗ ଓ କାଡି ଆଚ୍ଛା 
ପଜେଇ ପାଣି ଦେଇ ପୁଞ୍ଜିକର୍ୟ। ବନ୍ଧ ତୁଠରେ ଘସି ଘାସି ଧାର ଚିକ୍କଣ କରି 
ରଖୁଥାନ୍ତି । ନିଜ ଶିକାର ପାରଦର୍ଶିତା ସାଇବକୁ ଦେଖେଇବାର ବି ଅନ୍ୟ ଉଦ୍ଦେଶ୍ୟ 
ଥାଏ । ସାଇବ ଖାକି କନାର ହାପ୍‌ ପେଣ୍ଟ୍‌ ଓ ବୁ ଟ୍‌ ପିନ୍ଧିଥାଏ । ମୁଣ୍ଡରେ ସୋଲ 
ଟୋପି ମୁଣ୍ଡେଇଥାଏ । ଆଣ୍ମ ଯାଏ ମାଟିଆ ରଙ୍ଗର ଓଏକିଙ୍ଗ ପିନ୍ଧିଥାଏ । କାନ୍ଧରେ 
ବନ୍ଧ କଟେ ଓହଳେଇ ବୀର ଦର୍ପରେ ତାଲୁଥାଏ । କ'ଣ ନା ଭାଲୁ ଶିକାର କରିବ । 
ତାଙ୍କ ପଛରେ ଖାକି ୟୁନିଫର୍ମରେ ଭେଙ୍କଟ ରାଓ ଚାଲଥାନ୍ତି । ଗୋଡ଼ ପେଣ୍ଡା 
ଉପରେ ଖାକି ବେଲୁରି କସିକରି ଗୁଡ଼ିଆ ହେଇଥାଏ । ଅଣ୍ଟାରେ ଚମଡ଼ାର ମୋଟା 
ବେଲ ସାଇବ ପାଖରେ ଫରେଷ୍ଟ ଗାର୍ଡ଼ ଯିମିତି ରହିବା କଥା ! ଫରେଷ୍ଟଗାର୍ଡ଼ ଇଂରାଜି 
ସାଇବର ଖାସ ଚାକିରିଆ ନୁହେଁ ଯଦିଚ ସେ ଇଂରାଜି ସାଇବ ପାଖରେ ଏକରକମ 
ବନ୍ଧା । ରଜା ଯେ ପର୍ଯ୍ୟନ୍ତ ତାର ସିସ୍ତୁ ଇଂରାଜି ସାଇବକୁ ପଇଠ କରିଦଉଚି ସେ 
ପର୍ଯ୍ୟନ୍ତ କିଏ କାହାକୁ କିଛି ଆଣ୍ଟ କରି କହିବାର ସୁଯୋଗ ନାହିଁ । ଜଙ୍ଗଲ ରଜାର, 
କାଠ, କେନ୍ଦୁପତ୍ର, ମହୁଲ, ମହୁ ସବୁ ରଜାର, ତା ସାଙ୍ଗରେ ବଣର ବାଘ ଭାଲୁ ବି 
ରଜାର । 


ଖାଲି ଇଂରାଜି ସାଇବ ବୋଲି ନୁହେଁ ଆମ ଗାଁ ରଜା ଉପରେ ବି ନନାଙ୍କ 
ପ୍ରଚଣ୍ଡ ରାଗ | ତୁତ ରଜା ତୁ ସିନା ତୋ ଗଡ଼ର ପ୍ରଜା, ବଣର ଜୀବ ଜନ୍ତୁଙ୍କୁ ହେପାଜତ 
କରନ୍ତୁ , ତୁ ସମସ୍ତଙ୍କୁ ଯମ ମୁହକୁ ଠେଲି ଦଉଛୁ । ନନା ଆଗରେ ଆଗରେ ଚାଲିଛନ୍ତି 
ଆଉ ଏ ସବୁ କଥା ଭାବିଯାଉଛନ୍ତି । ଝାଂସିର ରାଣୀ ଲକ୍ଷ୍ମୀବାଇ ଇଂରେଜଙ୍କ ସାଙ୍ଗରେ 
ଲଢ଼େଇ କରି ଯୁଦ୍ଧରେ ପ୍ରାଣ ବସର୍ଚି ଦେଲା ସିନା ହାରିଲାନି କି ସେମାନଙ୍କ ହାତରେ 
ଧରାପଡ଼ି ହିନସ୍ତା ହେଲାନି । ତାକୁ ଇ କହିବ ରାଣୀ | ତୁଟା ପରା ଗଙ୍ଗବଂଶର ରଜା, 
କଣ ନା ସାଇବକୁ କହୁଛୁ ଯା ଭାଲୁ ଶିକାର କର, ଶିକାର ନ ପାଇଲେ କୋରଡ଼ା 
ବାଡ଼ିରେ ଲୋକଙ୍କ ପିଠିରେ ରୋଳା ଫଟେଇ ଦିଅ । ଏମାନେ ଆଉ ରଜା ହେଇକରି 
କେଡେ । ଏମାନଙ୍କ କାନ୍ଧରୁ ଲକ୍ଷ୍ମୀ ଚ୍ୟୁତହେଇଗଲେଣି । ରଜାର ଗାରିମା, ଗୌରବ, 

ପାରିବାର ପଣିଆ ସବୁ କୁଆଡ଼େ ଉଭେଇ ଗଲାଣି, ଇଂରେଜଙ୍କ ବଚସ୍କର ହେଇ 
ତାଙ୍କ ଗୋଡ଼ ହାତ ଧରି ଟିକକ ଦେହ ସୁଖ ପାଇଁ ରଜାହେଇ ରହିଛନ୍ତି । ଲୋକଙ୍କ 
ଉପରେ ହାଇମ ଦେଖେଇବେ, ସିଂହ ପରାକ୍ରମରେ ଗୁରାଳି କରିବେ, ହେଲେ 
ଇଂରେଜି ସାଇବଙ୍କ ପାଖରେ ମୂଷା, ପୋଷା କୁକୁର ଭଳି ଳାଙ୍କୁଳ ହଲେଇବେ । 


ଶିକାରୀ ଦଳକ ଖାରିଆ ନାଳ ହୁଡ଼ାରେ ହୃଡ଼ାରେ ବଣ ଭିତରକୁ ଚାଲିଛନ୍ତି । 
ଖାଲ ଢ଼ିପ, କଣ୍ଟା ବୁଦା ପାରିହେଇ ଆଗକୁ ଆଗକୁ ମାଡ଼ି ଗଲେଣି । ସାଇବ ତା 
ମନେମନେ ଦେଖୁଛି, ତା ଆଖୁ ଆଗରେ ପୁଞ୍ଜ ଦି ପୁଞ୍ଜା ଭାଲୁ, ହେଇ ଜଙ୍ଗଲର 
ଗଛ ଉହାଡ଼ରୁ ବାହାରିଲେ । ମାର ଭାଲୁଟା ବୋଧହୁଏ ସାଙ୍ଗରେ ତିନି ଚାରି ପିଲା । 
ବେଶ ଗୁଲ ଗୁଲିଆ ହେଇଛନ୍ତି । ମା” ଭାଲୁ ଆଗରେ ଆଗରେ ଆଉ ତା ପଛେ 
ପଛେ ବାନ୍ତୁ ଭଳି ଗଡ଼ି ଗଡ଼ି ଚାଲିଛନ୍ତି ତା ପିଲାମାନେ, ହେଇ ମା'ଟା ଖାରିଆ ନାଳ 
ଭିତରକୁ ଗଡ଼ିଲା । ଖାରିଆ ନାଳର ପାଣି କୁଳୁ କୁଳୁ ହେଇ ବହିଯାଉଛି ଏତେ ଅନ୍ଧାର 
ଭିତରେ ଉତୁରା ପେଜର ଧାର ଭଳି ଦିଶୁଛି । କିଛି ବାଟ ସେମାନେ ଅନ୍ଧାର 
ଅନ୍ଧାରରେ ଚାଲି ଆସିଲେଣିତ ଅନ୍ଧାର ଆଉ ସେତେ କିଟିକିଟିଆ ଲାଗୁନି, ଅନ୍ଧାର 
ଭିତରେ ଗଛ ବୃଛ, ନାଳ, ନାଳର ହୃଡ଼ା ଝାପସା ଝାପସା ଦିଶୁଚି, ୟୁରୋପର 
ପ୍ରସିଦ୍ଧ ଚିତ୍ରକର ରେମବ୍ରାଙ୍କ ତୈଳଚିତ୍ରରେ ବି ସେଇଆ, ଲାଗୁଥିବ ସବୁ କଳା, କଳା 
ରଙ୍ଗର ପ୍ରଲେପ, ଦଣ୍ଡେ ନିରେଖ ଚାହିଁଲେ ତାରି ଭିତରେ ଭିତରେ ବିଭିନ୍ନ ବିଷୟ 
ବିଭିନ୍ନ ରୂପ ଧୀରେ ଧୀରେ ପ୍ରତ୍ୟୟ ହେଇ ଉଠିବ । ଆମ ନନ୍ଦଲାଲଙ୍କ ଧୌତଚିତ୍ରରେ 
ମଧ୍ଯ ଏମିତିକା ପ୍ରତ୍ୟୟ ହୁଏ । 


ଶିକାରୀମାନଙ୍କ ପାଇଁ ଅନ୍ଧାର ଦେହସୁଆ । ସେମାନଙ୍କ ସବୁ କାର୍ଯ୍ୟ, ପଶୁ 
ପକ୍ଷୀ ଠାବ, ତାଙ୍କ ଗତିବିଧ୍ୂର ନିଦାନ, ସେମାନଙ୍କର ନିର୍ମମ ହତ୍ୟା ସବୁ ଅନ୍ଧାରରେ । 
ଶିକାର ଭଳି ହିଂସାପ୍ରଣୋଦିତ ଜଘନ୍ୟ କର୍ମ ଅନ୍ୟ କେଉଁ ବେଳେ, ଆଲୋକରେ 
ହେଇ ନ ପାରେ । ସେମାନେ ପାଣି ପିଇବାକୁ ନଇ ନାଳ ପାଖକୁ ଗଡ଼ୁଥବେ, 
ଦିନସାରାତ ଖୋଲ ଭିତରେ ବୁଦା ଭିତରେ ରକ୍ତମଖା ମଣିଷମାନଙ୍କୁ ଡରିମରି ଲୁଚି 
ରହିଲେ । ରାତି ହେଲେ ଟିକିଏ ଖୋଲାରେ ମେଲାରେ ନିଜ ପ୍ରାଣରକ୍ଷା ପାଇଁ 
ଗୋଟିଏ ଅଧେ ଶିକାର କରି ଫେରିଯିବେ । ସେମାନେ ମଣିଷଙ୍କ ଭଳି ଲୋଭୀ 

ନୁହଁନ୍ତି କିମ୍ବା ତୁଛାଟାକୁ ବିନା କାରଣରେ ଶିକାର କରନ୍ତିନି । ଶିକାରୀମଣିଷ ରାକ୍ଷସର 
ମୁଖା ପିନ୍ଧି ହିଂସ୍ର ହେଇଯାଇଛି । ସବୁଠାରୁ ହିଂସ୍ରଜନ୍ଧ ବାଘ ମଧ୍ଯ ନିହାତି ଅଗତ୍ୟା 
ନହେଲେ ମଣିଷ ଶିକାର କରେନି, ନିଳ ଜୀବନ ରକ୍ଷା କରିବା ପାଇଁ ମଣିଷକୁ 
ଆକ୍ରମଣ କରେ ! ରଜା ଅନ୍ୟଦେଶ ଅନ୍ୟରାଜ୍ୟ ନିଜ ବାହୁବଳରେ ସୈନ୍ୟ ସାମନ୍ତଙ୍କ 
ମେଳରେ ଆକ୍ରମଣ କରେ, ଶତରୁରଜାକୁ ପରାସ୍ତକରେ ବନ୍ଦୀକରେ, ସେ ଶିକାର 
କରେନି । 


ନନାଙ୍କ ଅଜବ ଧାରଣା, ଇଂରାଜି ସାଇବ ତା ମେମ୍‌ ଆଗରେ ନିଜର 
ପୌରୁଷ ବାଢ଼ିବ ବୋଲି ଶିକାରରେ ବାହାରିଛି । ଇଂରେଜ ଲୋକଙ୍କ ପୁରୁଷ ଓ ସ୍ତ୍ର 
ଭିତରର ପ୍ରେମର ବନ୍ଧନ ହେଲା ବାହୁବଳ | ଏହା ଅବଶ୍ୟ ମଣିଷର ଆଦିମ ପ୍ରବୃତ୍ତି । 
ଯିଏ ଯାହାକୁ ବାହୁ ବଳରେ ଆୟତ୍ତ କରିଦେଇ ପାରିଲା ସିଏ ତାର ହେଇଗଲା । 
ବୀର ଭୋଗ୍ୟା ବସୁନ୍ଧରା । ଯିଏ ଜିଣିଲା ସିଏ ଭୋଗିଲା । ପୁରାଣରେ ରଜାମାନେ 
ଗଣ୍ଡେ ଦି' ଗଣ୍ଡା ରାଣୀ ରଖୁଥଲେ । ପାରିଧୂରେ ବାହାରିଛନ୍ତି ଝରଣା କୂଳେ ଅନିନ୍ଦ୍ୟ 
ସୁନ୍ଦରୀ ଯୁବତୀଟିଏ ତା ସାଙ୍ଗମେଳରେ ସ୍ମାନ କରୁଛି । ଚାରିଆଝ୍‌ ମିଳିଗଲା, ରଜା 
ଯୁବତୀ ପାଖକୁ ଯାଇ ନିଜର ଅଭିପ୍‌ସା ଜଣେଇଲା ! ଯୁବତୀ ଦିବ୍ୟ ତେଜମୟ 
ପୁରୁଷର ସାନିଧ୍ୟରେ ନିଜକୁ ଖୋଲା ମେଲା କରିଦେଲା । ସେଇଠି ସେଇ ଜଙ୍ଗଲର 
ନିକାଞ୍ଚନ ସବୁଜିମା ଭିତରେ ସ୍ବୟମ୍ବର ହେଇଗଲା । ତାକୁ କହିବ ରାଜକୀୟତା, 
ରସିକପଣିଆ, ବିଳାସ । ଗୋଟିଏ ଚାହାଣୀରେ, ସେଇଠୁ ବଳିଲେ କଥାପଦକରେ 
ଆଉ ଟିକିଏ ଆଗକୁ ଯାଇ ସାମାନ୍ୟ ସ୍ପର୍ଶରେ ନାରୀଟିଏ ବଶ ହେଇଯିବ । 


ଶିକାରୀ ଦଳ ମାଇଲେ ବାଟ ସରିକି ଚାଲିଲେଣି । ସାଇବ ବଡ଼ ତୁରୁତୃରିଆ 
ଲାଗୁଛି, ପଛକୁ ବୁଲିପଡ଼ି ଭେଙ୍କଟ ରାଓକୁ ଅନେଇଲା | ସେ ହୁଏତ ପଚାରୁଥଲା 
ଆହୁରି କେତେବାଟ ଏମିତି ଚାଲିବାକୁ ହେବ । ଶିକାରୀ ଦଳଙ୍କ ଭିତରେ ପାଟିଖୋଲି 
କଥାବାର୍ରା ହୁଅନ୍ତିନି । ଯୁବତୀ ଓ ରଜା ଯିମିତି ସ୍ଵୟମ୍ବର ଆଗରୁ ଆଖୁରେ ଆଖୁରେ 


କଥା ହୁଅନ୍ତି ସିମିତି ଆଖରେ ହାତଠାରରେ ।! ଭେଙ୍କଟ ରାଓ ଠାରରେ ବୁଝେଇ 
ଦେଲେ ଆଉ ଅଧ ମାଇଲ ଆଗରେ ମୋଡ଼ ପଡ଼ିବ । ତାପରେ ନାଳଟା 

ପାରିହେଇଗଲେ ଭାଲୁଙ୍କ ରାଜ୍ୟ । ସାଇବ ଖମ୍ବ ଆଳୁ ବୁଝିଲା ।! ଶଳା! ଜଙ୍ଗଲରେ 
ଏମିତି କଣ ଭାଲୁ ବାଘଙ୍କ ଅଲଗା ଅଲଗା ଖୁଆଡ଼ ଥାଏ? ଜଙ୍ଗଲରେ ପଶୁପକ୍ଷୀ ସବୁ 
କକ୍ଟେଲ | ହୁଏତ ଭେଙ୍କଟ ରାଓ ଏମିତି ବାଗରେ ବୁଝେଇ ଦେଇଥୂଲେ ସାଇବ 
ବୃଝିଦେଇଥାନ୍ତା | କକ୍ଟେଲ୍‌ର ନିଶାଟା ଖେଟା ଖେଟା ନିଶା ଅପେକ୍ଷା ଭାରି ଟାଣ । 

ସାଇବ ବାଟ ଚାଲୁଚି ଆଉ ମନେମନେ ଦେଖୁଛି ମାର ଭାଲୁଟା ତାର 
ପିଲା ଗଣ୍ଡେକୁ ନେଇ ନାଳ ପାଣି ଧାର ପାଖକୁ ଆସିଲା, ଦୁଇ ଗୋଡ଼ରେ ହାମୁଡ଼ି 
ପଡ଼ି ପାଣି ପିଇଲା, ତାର କୁନି କୁନି ପିଲାମାନେ ମଧ୍ଯ ମା'କୁ ଦେଖାଦେଖୁ ପାଣି 
ପେଟେ ପେଟେ ପିଇଲେ । ଏବେ ହୁଡ଼ା ଉପରକୁ ଉଠିବାର ବେଳ, ସାଇଁବ ତା ବାଁ 
କାଖତଳେ ବନ୍ଧୁକର ବନେଟକୁ ଡ଼ିରାଦେଇ ଫୁଟେଇ ଦେଲା । ଗୁଳି ଭାଲୁର ପଛ 
ଚଟୁଆରେ ବାଜିଲା, ଗୋଡ଼ ସଂପୂର୍ଣ୍ଣ ଅଖଞ୍ଞ ହେଇଗଲେ । ଗୋଡ଼ ଚଟୁଆରୁ ଧାର 
ଧାର ରକ୍ତ ନିଗିଡ଼ି ଯାଉଛି । ଘୋଷାଡ଼ି ହେଇ ହୁଡ଼ା ଉପର ମୁଣ୍ଡଦେଇ ପ୍ରାଣ ବିକଳରେ 
ବଣ ଭିତରକୁ ଚାଲିଗଲା ! ଆହା, ପିଲାମାନେ ବିକଳରେ ବାଉଳା ହେଇଗଲେ । 
ସାଇବ କାଳ ବିଳମ୍ବ ନକରି ନାଳ ପାରିହେଇ ଆରପଟକୁ ଯାଇ ଦି'ଟା ଭାଲୁ ଛୁଆଙ୍କୁ 
ଅକତିଆର କରିନେଲା, ଛୁଆ ଗୁଡ଼ିକ କୁ କାଁ ହେଉଥାନ୍ତି । ମା ପାଖକୁ ଯିବେ । କି 
ଦୈନ୍ଯୟ ସେମାନଙ୍କର । ସାଇବ ସେମାନଙ୍କୁ ଇଂରାଜିରେ କହିଲା ˆ 'ୟେସ୍‌ ୟେସ୍‌, 
ଡ଼ୋନଟ୍‌ ୱରି, ଆଇ ସାଲ ଟେକ୍‌ ୟୁ ଟୁ ୟୁଓର ମମି” । ଶଳା ମୂର୍ଖ ଓଡ଼ିଆ ଭାଲୁ 
ଇଂଲିଶ୍‌ ଭାଷା କୁଆଡୁ ବୁଝିବେ ସେମାନେ ଖାଲି ବଲବଲ ହେଇ ଚାହୁଁଥାନ୍ତି ଆଉ 
କୁନୁ କୁନୁ ହେଉଥାନ୍ତି । ସେମାନଙ୍କ କଅଁଳିଆ ନଖରେ ସାଇବର ମୋଟା ଖାକି 
ସାର୍ଟକୁ ରାମ୍ପୁଦୁଥାନ୍ତି । ସାଇବ ଛୁଆ ଦିହେଁକୁ ରୁକ୍‌ ସ୍ୟାକ୍୍‌ ଭିତରେ ଭର୍ରିକରି, 
ସ୍ୟାକ୍ଵର ମୁହଁ ଅଳପ ବାନ୍ଧି, ଅଳପ ଖୋଲା ରଖୁ ପିଠିରେ ପକେଇଲା, ନାଳ 
ପାରିହେଇ ଡ଼ାକ ବଙ୍ଗଳା ପାଖକୁ ବାହୁଡ଼ିଲା ଡ୍ରାଇଭର ଓ ସୁବାରାଓକୁ ହିନ୍ଦିରେ 
କହିଲା ‘ଚଲୋ | ତାପରେ ଇଂରାଜିରେ ଦି” ପଦ, ‘ଲେଟସ୍‌ ଗୋ' ବି କୁଇକ୍‌ | 


ସୁବାରାଓ ଲକ୍ଷ୍ୟକଲା ସାଇବର ମୁହଁ ପ୍ରସନ୍ନ ଦେଖାଯାଉଛି । ସାଇବ 
ପାଇବା ସନ୍ତୋଷରେ ମୁରୁକୁ ମୁରୁକି ହସୁଛି । ସୁବାରାଓର ଗୋଡ଼ପାଖରେ ରୁକ୍୍‌ସାକ୍ 

ଥୁଆ ହେଇଛି । ତା ଭିତରୁ ରହିରହି କୁ କୁଁ ଶବ୍ଦ ବାହାରୁଛି । ସେ ଠଉରେଇ ନେଲା 
ସାଇବ ବୋଧହୁଏ ଗୋଟେ ଦି'ଟା ଭାଲୁଛୁଆ ପାଇ ଯାଇଛି । ସାଇବ ବୁଲି ପଡ଼ି 
କହୁଛି ' 'ୟେସ୍‌ ବେର ପପିସ୍‌? ସୁବାରାଓ ଅର୍ଦଳି ଜୀବନରେ ବହୁକଷ୍ଟରେ ଆୟତ୍ତ 
କରିଥବା ଇଂଲିଶ ବାକ୍ୟଟିଏ କହିଲା “ ଥାଙ୍କ ୟୁ ସାର୍‌ ? । 


ଡ୍ରାଇଭର ବ୍ରହ୍ମପୁର ପାଖାପାଖୁ ପହଞ୍ଚୁଗଲାଣି । ରାତି ସମୟ, ରାସ୍ତାଘାଟ 
ମେଲା ଖୋଲା, ଜିପ୍‌ ସତୁରି ଅଶୀରେ ଛୁଟିଛି ଛତ୍ରପୁର ଆଡ଼େ । ସାଇବ ମନ 
ଉଚ୍ଛନ୍ନ ହେଲାଣି । ବଙ୍ଗଳାରେ ପହଞ୍୍‌ ତା ମେମ୍‌କୁ ଭାଲୁଛୁଆ ଦି'ଟା ଉପହାର ଦେବ। 
ଆସନ୍ତାକାଲି ସେମାନଙ୍କ ଅଷ୍ଟମ ବିବାହ ବାର୍ଷିକୀ । ଏ ଯାଏଁ ପିଲାଛୁଆ ହେଇନି । 
କହିବାକୁ ହେବ ମିସେସ୍‌ ଟିପନି ନିଃସନ୍ତାନ, ଭାଲୁଛୁଆ ଦିଟା ପାଇଲେ ନିଶ୍ଚୟ 
ଖୁସିହେବେ ! କହିବେ “ ହାଉ ୱାଣ୍ଡର ଫୁଲ୍‌” ' ମ୍ୟାରେଜ୍‌ ଏନିଭେର୍‌ସରି ଗିଫଟ୍‌, 
ୟୁନିକ୍‌? । ସେମାନେ ସଂଯୋଗରେ ଭାରତବର୍ଷର ପୂର୍ବ ଭୂଖଣ୍ଡର ପୂର୍ବତନ 
କଳିଙ୍ଗରାଜ୍ୟର ପରିସୀମା ଭିତରେ ଅଛନ୍ତି ବୋଲି ଏଭଳି ଉପହାର ସମ୍ଭବ 
ହେଇପାରିଲା । 


ଜିପ୍‌ ଛତ୍ରପୁର ବଙ୍ଗଳାରେ ପହଞ୍ଚଲା । ଜିପ୍‌ ପଛରୁ ଚଟାପଟ୍‌ ଓହ୍ଲେଇ ପଡ଼ି 
ଅର୍ଦ୍ଦଳି ସୁବାରାଓ ବଙ୍ଗଳାର ଲୁହାଗେଟ୍‌ ଖୋଲିଦେଲା । ସେତେବେଳକୁ ରାତି ଦୁଇ 
ହେଲାଣି । ଦରୱାନ୍‌ ସାଇବଙ୍କ ଉଦ୍ଦେଶ୍ୟରେ ସାଲାମ୍‌ ଠୁକିଲା, ସାଇବର ସେ ଆଡ଼କୁ 
ଲକ୍ଷ୍ୟ ନାହିଁ । ସେ ଜିପ୍ରୁ ଓହ୍ଲେଇ ରୁକ୍୍‌ସାକ୍‌ ପିଠିରେ ପକେଇ ଚାଲିଲା କୋଠି 
ଆଡ଼କୁ । କଲିଇ୍‌' ବେଲ୍‌ ଟିପିଛି କି ନାହିଁ କୋଠି ଭିତରେ ଲାଇଟ୍‌ ଜଳି ଉଠିଲା ଆଉ 
ତା ମେମ୍‌ ନାଇଟ୍‌ ଗାଉନ୍‌ ପିନ୍ଧି ସ୍ବାମୀଙ୍କୁ ପାଛୋଟି ନେବାପାଇଁ ବାହାରକୁ 
ଚାଲିଆସିଲା । ନୁମ୍ବନ ଦିଆନିଆରେ ପ୍ରାଥମିକ ଅଭିବାଦନ ସରିଲା । ସାଇବ ତା 
ରୁକ୍ସାକ୍‌ ପିଠିରୁ ଓହୁଉନାହିଁ, ଖାଲି କହୁଛି, “ସମ୍‌ ଥଙ୍‌ଂ ଭେରି ସେଷାଲ୍‌ ଫର୍‌ 
ୟୁ'' । ମେମ୍‌ ଲଥ କରି ତା ପଲଙ୍କ ଉପରେ ବସି ପଡ଼ିଲା । ସାଇବ ତା ପାଖରେ 
ବସି ରୁକ୍୍‌ସାକ୍‌ ଖୋଲିଲା । ଦି'ଟା କଳା ଭାଲୁଛୁଆ ଅଖା ମୁଣା ଭିତରୁ ପଦାକୁ 
ବାହାରି ଆସିଲେ । ସାଇବ ମହାଆନନ୍ଦରେ ସେମାନଙ୍କୁ ଉଠେଇ କୋଳରେ ଧରିଲା 

ଆଉ କହିଲା ˆ ମିଲ୍କ, ଦେ ମଷ୍ଟବି ହଙ୍ଗି ? । ମିସେସ୍‌ ଟିପନି ରନ୍ଧାଘରେ ମିଲକ୍୍‌ କଣ 
ଖୋଜିବ? ଭାବିଲା ନାଇଟ ଗାଉନ ଖୋଲିଦେଇ ନିଜ ଥନ ବେଣ୍ଟ ସେମାନଙ୍କୁ 
ମେଣ୍ଢେଇ ଦେବ । ଭାଲୁ କ'ଣ ମଣିଷ କଂ ଣ ଛୁଆତ, ସିଏ ସିମିତି କଲାବି, ସାଇବ 
କହୁଥାଏ, ‘ନୋ ଡ଼ାରଲିଇ୍‌”, ‘ନୋ, ନୋ”, ‘ଦେ ଡ଼ୋନଟ୍‌ ଡ଼ିସରଭୁ', ‘ଦିଜ୍‌ ଆର୍‌ 
ନେଟିଭ୍‌ ପପିସ୍‌' । ମିସେସେ୍‌ ଟିପନି ମାଡୃତ୍ଵର ଅଜଣା ପୁଲକରେ ପଲ୍ଲବିତ 
ହେଇଯାଉଥାଏ । ଆନନ୍ଦର ଅତିଶଯ୍ୟରେ ତାର ଆଖୁ ମୁଦିହେଇଗଲା | ଏ ଭିତରେ 
ଭାଲୁଛୁଆ ଦି'ଟା ବାଟ ଗୁରୁଣ୍ଡି ଗୁରୁଣ୍ଡି ଖଟ ତଳକୁ ପଳେଇ ଯାଇଛନ୍ତି ତା କୋଳରେ 
ମିଷ୍ଟର ଟିପନି ଆଉଜିପଡ଼ି ଦୁଗ୍ଧପୋଷ୍ୟ ସନ୍ତାନ ଭଳି ମେମ୍‌ର ସ୍ତନକୁ ଉତଡଖାତ 
କରିବାରେ ଲାଗିଛି । 


ଶିକାରୀ ଦଳକ ଖାରିଆ ନାଳ ହୁଡ଼ାରେ ହୁଡ଼ାରେ ଦନ୍ତାରି ବଣ ଆଡ଼କୁ 
ଆଗେଇଛନ୍ତି । ଆଗରେ ଡ଼ାହାଣ ପଟକୁ ଘୋଷଡ଼ାଟିଏ ପଡ଼ିଲା । ନନା ଠାରି ଦେଲେ 
ସାଇବ ଓ ଭେଙ୍କଟ ରାଓ ନାଳ ଆଡ଼କୁ ମୁହେଁଇଲେ । ପ୍ରକୃତିର ବୈଚିତ୍ର୍ୟରେ ଥରେ 
ଥରେ ହତଦମ୍ଭ ହେବାକୁ ହୁଏ । ଏଠି ନାଳ ରୋକଡ଼ିଆ, ମାତ କୋଡ଼ିଏ ତିରିଶି ହାତ 
ଚଉଡ଼ା ତା'ପରେ କିନ୍ତୁ ଘଞ୍ଚ ଦନ୍ତାରି ଲଟି ଭିତରେ ଛପି ରହିଛି ବିରାଟ ଦଲଦମଲି । 
ଏଠି ହାତୀ ପଶିଗଲେ ବି ସାଷ୍ଟାଙ୍ଗ ହେଇଯିବ । ମଣିଷ କଥା ବା କେତେ | ସମସ୍ତେ 
ନାଳପାରିହେଇ ଦନ୍ତାରି ବଣ ଭିତରକୁ ମୁହେଁଇଲେ | ନନା ଆଗରେ ଆଗରେ ବାଟ 
କଡ଼େଇ ନେଉଥାନ୍ତି । ସେ ସାଇବକୁ ପ୍ରତ୍ୟୟ ଦେବାପାଇଁ ଟାଙ୍ଗିଆରେ ଲଟାକୁ 
ବାଟରୁ ଆଡ଼େଇ ଦେଉଥାନ୍ତି । ଆଉ ବେଳେ ବେଳେ ଚୋଟେ ଦି' ଚୋଟ ପକେଇ 
ଡ଼ାଳ ହାଣି କଣ୍ଟା ସଫା କରୁଥାନ୍ତି । ନନା ରାସ୍ତା ପାରି ହେଇଗଲା ପରେ 
କଣ୍ଟାଡ଼ାଳଗୁଡ଼ିକ ପୁଣି ରାସ୍ତା ଉପରକୁ ନଇଁ ଆସି ସାଇବକୁ ଅଡ଼ୁଆରେ ପ୍ରକେଇ 
ଦେଉଥାଏ । ପଛ ଆଡ଼ୁ ମିଛରେ ଭେଙ୍କଟ ରାଓ ଟର୍୍ଟରେ କଣ୍ଟା ଆଡ଼େଇଲା ଭଳିଆ 
କରି ସାଇବକୁ ଭରସା ଦେଉଥାନ୍ତି | ସେମାନେ ଏମିତି କିଛିବାଟ ଯାଇଛନ୍ତି ଆଗରେ 
ଦୋ” ଛକି ପଡ଼ିଲା । ବା'ପଟ ରାସ୍ତାରେ ଗଲେ ଦଲଦଲି ଆଉ ଡ଼ାହାଣପଟ ରାଞ୍ଜା 
ଖୋଲା ମେଲା ପଡ଼ିଆ ଆଡ଼କୁ ମୁହେଇଛି । ନନା ଏଠି ଚାଲାକି କରି ବାଁପଟ ରାସ୍ତା 
ସଫାକଲାଭଳି ଅଭିନୟ କଲେ । ସାଇବ ବୂଝିନେଲା ତାକୁ ବୀପଟ ରାସ୍ତା 

ମାଡ଼ିଯିବାକୁ ହେବ । ବାସ୍ତବରେ ନନା ଡ଼ାହାଣ ପଟ ମୋଡ଼ ଦେଇ ଏଇଠୁ ନିଜ 
ବାଟ କାଟିଲେ । ଖୋଲା ପଡ଼ିଆରେ ନାଳ କଡ଼େ କଡ଼େ ଆଗକୁ ଆଗକୁ ଯାଇ 
ଟାକରା ଫ୍ୁଟଉଥାନ୍ତି । ସାଇବ ଦନ୍ତାରି ଲଟା ପାରିହେଇ ଦଲଦଲି ଭିତରେ ପଶିବା 
ଆରମ୍ଭ କଲା, ଟାକରା ଶବ୍ଦକୁ ବାରିବାରି ଆଗକୁ ଆଗକୁ ଚାଲିଲା । ଭାବିଲା 
ବୋଧହୁଏ ଖଶ୍ଡେବାଟପରେ ଏ କାଦୁଆରାସ୍ତା ସରିଯିବ ଆଉ ସିଏ ପୁରା ପୁରି ଭଲ 
ରାସ୍ତାରେ ଜଙ୍ଗଲ ଭିତରକୁ ପଶି ସେମାନଙ୍କ ପିଛା ଧରିପାରିବ । ପଛକୁ ଚାହିଁ 
ଦୈଖଲା ଭେଙ୍କଟ ରାଓ ନାହିଁ । ଭାବିଲା ବୋଧହୁଏ ଶ୍ଯାମ ପାଠୀ ସାଙ୍ଗରେ 
ଭାଲୁଠାବ କରିବାକୁ ଚାଲିଯାଇଛି । କାଦ ପେଶ୍ଡା ପାଖରୁ ଉପରକୁ ଉଠି ଆଣ୍ତଯାଏଁ 
ହେଲାଣି । ଖାରିଆ ନାଳ ପାଣିରେ ପଶିବା ଆଗରୁ ଯୋତାହଳକ ଖୋଲି ଡ଼ାହାଣ 
କାନ୍ଧରେ ଲେସ୍‌କୁ ଲେସ୍‌ ବାନ୍ଧି ଓହଳେଇଛି । ବାଁ କାନ୍ଧରେ ବନ୍ଧୁକ । 


ଭେଙ୍କଟ ରାଓ, ନନା ଏବେ ମିଶି ଟାକରା ଫୁଟେଇ ଚାଲିଛନ୍ତି ଓ ସାଇବକୁ 
ଦଲଦଲି ଭିତରେ ଆହୁରି ଆହୁରି ପଶିବା ପାଇଁ ଉସୁକଉଛନ୍ତି । ସାଇବ ଦଲଦଲି 
ଭିତରେ ଆଣ୍ତରୁ ବଳି ଜଫ୍ଦେ କାଦୁଅରେ ପଶିଗଲାଣି । ତା ମନରେ ଏବେ ଦକା 
ପଶିଲା ! ଶିକାର ଫିକାରର ସଂଭ୍ରମ ନୀତି ନିୟମକୁ ପଛରେ ପକେଇ ଉଚ୍ଚଗଳାରେ 
ଡ଼ାକିଲା  ‘ ଜେଣ୍ଟଲ୍‌ମେନ୍‌ ହ୍ବେର୍‌ ଆର୍‌ ୟୁ”? । ତାର ପ୍ରତିଧ୍ବନିରେ ଶୁଣିଲା ପୁଞ୍େ 
ବିଭିନ୍ନ ଉଚ୍ଚାରଣର ଟାକରା ! ସେ ଧରିନେଲା ଟାକରା ତା ଡ଼ାକରାର ପ୍ରତ୍ୟୁତ୍ତର 
ସେ ପୁଣି ଆଗକୁ ଯାଇ ଦଲଦଲିରୁ ମୁକୁଳିଯିବା ପାଇଁ ଚେଷ୍ଟାକଲା । ତା ମନରେ 
ଶଙ୍କାହେଲା ସେ ଜଙ୍ଗଲ ଭିତରେ ମହା ବିପଦରେ ପଡ଼ିଯାଇଛି । ଘଡ଼ିଏ ତଳେ 
ମନେମନେ ଯେଉଁ ମାଇ ଭାଲୁଟିକୁ ଶିକାର କରି ତାର ପଛ ଚଟୁଆକୁ ଘାଇଲା କରି 
ଦେଇଥୁଲା ତାର ପ୍ରତେ ହେଲା ସେଇ ଭାଲୁ ଏବେ ବିରାଣିଆ ହେଇ ତାକୁ ଦଲଦଲି 
ଭିତରେ ଆକ୍ରମଣ କରୁଛି । ସେ ଏଥର ବନ୍ଧୁ କ ଉଠେଇ ନିଜକୁ ପ୍ରସ୍ତୁତ 
କରିନେବାପାଇଁ ଚେଷ୍ଟା କଲା | ଏ ଭିତରେ ସେ ବୁକେ କାଦ ଭିତରେ ପଶିଗଲାଣି । 
ତାର ହୃତ୍ଵକଂପ ବଢ଼ିଗଲାଣି । ସେ ଏବେ ଅସହାୟ, ନିହାତି ଅସହାୟ, କାହିଁ ଇଂଲଣ୍ଡ 
ଦେଶର ସ୍ଵପ୍ନ ସବୁଜ ତୃଣପ୍ରାନ୍ତର ବେଷ୍ଟିତ ନିଜର ଫାର୍ମହାଉସ୍‌ ଆଉ କାହିଁ ଏହି 
ଦନ୍ତାରି କଣ୍ଢା ପରିବେଷ୍ଟିତ ଓଡ଼ିଶା ଭୂଖଣ୍ଡର ଭାରପ୍ରାପ୍ତ ପ୍ରଶାସକ, ଜନ୍‌ ଟିପନି, 

ତାର ପୁଣି ମନେପଡ଼ିଯାଉଛି ଛତ୍ରପୁର ବଙ୍ଗଳାରେ ଏକାକିନୀ ଛାଡ଼ି ଆସିଥୂବା ନିଜ 
ସ୍ତ୍ର, ପ୍ରିୟତମା ଡ଼ାଏନା । 


ତାରି ପୁଣି ମନେ ପଡ଼ିଯାଉଛି ହାଇଡ଼୍‌ ପାର୍କର ହ୍ରଦକୁଳେ ଡ଼ାଏନା ସାଙ୍ଗେ 
ବିତେଇଥ୍‌ବା କେତୋଟି ବିରଳ ମୁହୂ । କି ମୁକ୍ତ ନଥୁଲା ସିଏ, କିଭଳି ମୁକ୍ତ ନଥୂଲେ 
ସେ ଦୁହେଁ । ହ୍ରଦର ଶୀତଳ ଜଳରେ ହଂସ ଯୁଗଳଭଳି ସେମାନେ କି ଉଲ୍ଲାସରେ 
ଜଳକ୍ରୀଡ଼ା କରୁନଥିଲେ । ଏବେ କି ନରକ ଯନ୍ତ୍ରଣା ଭୋଗୁନାହିଁ ସେ ! ରାତି ଗହିରିଆ 
ହେଉଛି । ପାଦତକୁ କାଦର ଅତଳ ତଳ ଭିତରୁ ହେମାଳ ଶୀତ ବିଛାଭଳି ଦେହସାରା 
ମାଳିଗଲାଣି । ଏକୁଟିଆ ନିଛାଟିଆ ଦଲଦଲି ଭିତରେ ଏଭଳି ଅସହାୟ ମଣିଷ ଭାବେ 
ଅଟକି ରହିଯିବାର ଯନ୍ତ୍ରଣା ଜୀବନରେ ଏଇ ପ୍ରଥମ । ସେ ଅସମ୍ଭବ କ୍ରୋଧରେ 
ଜଳୁଛି ତାର ଶିକାରୀ ସାଙ୍ଗିଆମାନଙ୍କ ଉପରେ । ସେମାନେ କେତେକୁର, କେତେ 
ନିଷ୍କର, ମାନବିକତା ସେମାନଙ୍କ ପାଖରେ ତିଳେ ହେଲେ ନାହିଁ । ଏମିତି ଅପଦସ୍ଥ 
କରିବାରେ, ଜୀବନ ସହିତ ଖେଳିବାରେ କି ସ୍ଵାର୍ଥଥୁଲା ସେମାନଙ୍କର । ଥରେ 
ଦଲଦଲିରୁ ନିସ୍ତାର ପାଇଗଲେ ସେ ସେମାନଙ୍କୁ ଦେଖୁନେବ । ଏଭଳି ଯନ୍ତ୍ରଣାର, 
ଅପମାନର ପ୍ରତିଶୋଧ ନେବ, ସେ ଶାସକ ଏଣୁ ଉଚିତ ବିଚାର କରି ଦଣ୍ଡବିଧାନ 
. କରିବ, ଯଦି ଏଭଳି ଅନ୍ୟାୟ କରିଥବା ପ୍ରମାଣ ସେମାନଙ୍କ ସପକ୍ଷରେ ପାଏ ସେ 
ସେମାନଙ୍କୁ ଫାରଶିରେ ଲଟକେଇଦେବ । 


ସାଇବ ଅତ୍ୟନ୍ତ ଅସହାୟ ଅବସ୍ଥାରେ ଦଲ୍ଦଲି ଭିତରେ ବୁକେ କାଦୁଅରେ 
ପାଖରେ ବନ୍ଧକ ଥାଇ ମଧ୍ଯ ନିରସ୍ତ୍ର ଠିଆ ହେଇଛି, ତାହାର ସାହା ଭରସା କେବଳ 
କରୁଣାମୟ ପ୍ରଭୁ ଯିଶୁ, ସେ ଅନେକ ପାପୀଙ୍କୁ ଉଦ୍ଧାର କରିଛନ୍ତି, ସେ ପାପୀ ବି ତ 
ନୁହେଁ ଅସହାୟ, ନିରକ୍ଷ, ପ୍ରଭୁ ଯିଶୁଖ୍ରୀଷ୍ଟ ରକ୍ଷ । ପୁଣି ତା ଚିନ୍ତା ଭିତରେ ସେ ଘଡ଼ିଏ 
ତଳେ ଘାଏଲା କରିଦେଇଥୁବା ଭାଲୁର ଶଙ୍କା ପାପ ଭଳି ତାକୁ ବାରମ୍ବାର ଛୁଉଛି । 
ହେଇ ଘାଏଲା ମାଇ ଭାଲୁ ଦଲ୍ଦଲି ଉପରେ ଶୂନ୍ୟେ ଶୂନ୍ୟେ ଚାଲି ତା ପାଖକୁ 
ଆସିଲା । ତା ଗାଲରେ ଶକ୍ତ ଚାପୁଡ଼ାଟିଏ ଦେଲା | ତା ନଖ ଆଘାତରେ କଅଁଳ 
ଗୋରା ଗାଲ ଫାଟିପଡ଼ି ରକ୍ତ ବୋହିଲା, ଭାଲୁ ପ୍ରଶ୍ରକଲା, ରେ ପାପିଷ୍ଠ ସାଇବ! 
ମୋତେ ତ ଯାହା ଘାଇଲା କଲୁ କଲୁ ମୋର ଅସହାୟ ଦୁଇଟି ପିଲାକୁ କେଉଁଠି 

ଲୁଚେଇଚୁ ଆଣି ଦେ । ନ ହେଲେ ତୋତେ ବିଦାରଣ କରିବି । ଭାଲୁ ପାଟିର ଛେପ 
ସାଇବ ମୁହଁ ଆଖ୍‌ କାନରେ ପଡ଼ି ଗଲୁ ହେଲାଣି । ହାତଦୁଇଟି କାଦୁଅରେ ଭରି । 
ଅସହ୍ୟ ଯନ୍ତ୍ରଣାରେ, କାକୁସ୍ଥ ସାଇବ । 


ନନା ଓ ଭେଙ୍କଟ ରାଓ ମେଲା ମୁକୁଳା ପଡ଼ିଆର ଢ଼ିମିରା ଉପରେ ବସି 
ସାଇବ କଥା ଭାବୁଛନ୍ତି । ଶଳା ସାଇବକୁ ଠିକ୍‌ ହେଇଛି । ଶଳା ଯଦି ଦଲ୍‌ଦଲି 
ଭିତରେ ପୋତି ହେଇଗଲାତ ଗଲା ନତୁବା ଯଦି ଭଗବାନଙ୍କ ଦୟାରୁ ବଂଚିଯିବ 
ଶଳା ଜୀବନ ସାରା ମନେରଖୁଥୁବ । କି ହିନସ୍ତା ନ ହେଲା, ସାପ ଚୁଚୁନ୍ଦ୍ରା ଗିଳିଲା 
ନ୍ୟାୟ | ମହାମ୍ମାଗାନ୍ଧୀ ନିଜେ ଅନଶନ କରି ଅସହଯୋଗ ଆନ୍ଦୋଳନର ସୂତ୍ରପାତ 
କରି ଇଂଲିଶ ସାଇବମାନଙ୍କୁ ବୁକେ କାଦୁଅ ଭିତରେ ଭର୍ଭିକରିଦେଇଥଲେ । ଯିଏ 
ଯିମିତି ଏ ହିନସ୍ତାରୁ ନିସ୍ତାର ପାଇଛି ସିଏ ଛାଟିପିଟି ହେଇ ଏ ଦେଶ ଛାଡ଼ି, ନିଚ ଗାଁ 
ଘରକୁ ଚାଲିଯାଇଛି । ଏ ଶଳା ସାଇବର ବି ଅନୁରୂପ ଦଶାହେବ । କାଦୁଅରୁ ମୁକୁଳିବ, 
ମେମ୍‌ ମାଇପ ଆଗରେ ତା ଦଶା ବର୍ଣ୍ଣିବ । ମେମ୍‌ ମାଇପ କହିବ, ଚାଲ ଏ ରାଜ୍ୟରେ 
ଆଉ ଦଣ୍ଡେ ରହିବାନି । ଏଥୁରୁ ଲାଗୁଛି ଏ ଲୋକମାନେ ଆମକୁ ଭାତରେ ବିଷ 
ଦେଇଦେବେ । ଆମ ପ୍ରତି, ବ୍ରିଟିଶ ସାମ୍ରାଜ୍ୟ ପ୍ରତି, ସମରାଜ୍ଞୀଙ୍କ ପ୍ରତି ନେଟିଭମାନଙ୍କର 
ଏଭଳି କାର୍ଯ୍ୟକଳାପ ଚରମ ବିଶ୍ଵାସଘାତକତା ଓ ଦେଶଦ୍ରୋହ ସାଙ୍ଗରେ ସମାନ । 
ସାଙ୍ଗ ଦୁହେଁ ପୁଣି ଭାବୁଛନ୍ତି ଶଳା ଆମ କଥା କଂ ଣଟା ବିଚାର କରିବ ! ଜାହାଜରେ 
ବସି ନିଜ ଗାଁକୁ ତୁରନ୍ତ ଲେଉଟି ଯିବାକୁ ବେଳ ଅଣ୍ଡିବନି । 


ସାଇବ ଭାଲୁକୁ ବା କି ଉତ୍ତର ଦିଅନ୍ତା । କାକୁସ୍ଥ ହେଇ ଭାଲୁର ନିଆଁଭଳିଆ 
ଜଳୁଥ୍‌ବା ଆଖ୍‌ ଦୁଇଟିକୁ ଏକ ଲୟରେ ଅନେଇ ରହିଲା । ଭାଲୁ ପୁଣି ତାର ପ୍ରଶ୍ନ 
ଦୋହରେଇଲା, ରେ ପାପିଷ୍ଠ! ଶୀଘ୍ର କହ ମୋ ପିଲା ଦିହେଁଙ୍କୁ କେଉଁଠି ଲୁଚେଇଛ୍‌, 
ତୋ ମୃତ୍ୟୁ ବେଳା ପାଖେଇ ଆସିଲା । ଜାମ୍ବବାନ ହୁଏତ ରାମାୟଣ ପ୍ରସଙ୍ଗରେ 
ଏମିତିହିଁ କହିଥୁ୍‌ବ ! ରେ ପାପିଷ୍ଠ ରାବଣ! ସୀତୟା ଚୋରୀକଲୁ, ପାପ ଅର୍ଜିଲୁ ତୋ 
ମୃତ୍ୟୁ ବେଳା ପାଖେଇ ଆସିଲା, ଏବେ ରାମଙ୍କ ହାତରେ ମର । ଭାଲୁମନ୍ତ୍ରୀ ଜାତ୍ବବାନ 
ନିଜେ ପାପିଷ୍ଠ ରାବଣକୁ ନିହତ କରିପାରିବନି ବୋଲି ଏଭଳି ଝିଙ୍ଗାସ ବଚନ 


କହିଥୁୂଲା । କିନ୍ତୁ ମା ଭାଲୁ ପାଖରେ ଅସମ୍ଭବ ବଳ ଅଛି । ସେ ଏକଲା ତାର ସନ୍ତାନ 

ହତ୍ୟାକାରୀର ପ୍ରାଣକୁ ନିଃଶେଷ କରିଦେଇ ପାରିବ । ଏବେ ଭାଲୁ ପ୍ରଚଣ୍ଡ ଶବ୍ଦ କରି 
ଭୀମ ବେଗରେ ଉଗ୍ର ଦାନବ ଭଳି ସାଇବର କାନ୍ଧ ଉପରେ ବସିପଡ଼ି ତାର ମୂଣ୍ଡର 
ଖପୁରୀ ବିଦାରଣ କଲା ଏକଦା ଯିମତି ହରି ନୃସିଂହ ଅବତାରରେ ହିରଣ୍ୟର ଫେଟକୁ 
ବିଦାରଣ କରି ତା ଅନ୍ତବୁଜୁଳା ପଦାକୁ ବାହାର କରି ନିଜ ଗଳାରେ ହାରଭଳି ଲମ୍ବେଇ 
ଦେଇଥୁଲେ । 


ସାଇବର ସଂଜ୍ଞା ଲୋପ ହେଲା ¦! ସେ ଦଲଦଲିର ମହାର୍ଣ୍ଣବ ଭିତରେ ଏକ 
କ୍ଷୁଦ୍ର ମାଛିଭଳି ପଡ଼ିରହିଲା । ବେଳେ ବେଳେ ମାଛିମାନେ ଖାଦ୍ୟ ଲୋଭରେ ଏମିତି 
ବାନିହେଇ ଯାଆନ୍ତି । ରାତି ସେମିତି ସେମିତି ଠିଆରେ ପାଇଗଲା | ଯେତେବେଳେ 
ହାଲୁକା ଶୀତଳ ପବନର ମୃଦୁ ସ୍ପର୍ଶରେ ତାର ଚେତା ଫେରିଆସୁଛି ସାଇବ ଭାବୃଛି 
ତାର ଦେହକୁ ଅସଂଖ୍ୟ ଭାଲୁମାନେ ନିର୍ମମ ଭାବେ ବିଦାରି ନେଉଛନ୍ତି । କି ଜାନ୍ତବ, 
କି ବିକଟାଳ, କରୁଣ ଏ ଦୃଶ୍ୟ । ସେ ନିଜେ ନିଜର ବିଦାରିତ, ଧର୍ଷିତ, ରକ୍ତାକ୍ତ ମାଂସ 
ବିଗଳିତ କଙ୍କାଳ ସାର ଦେହଟିକୁ ଚାକ୍ଷୁଷ କରିପାରୁଛି । ସେ ମନେମନେ ପ୍ରତିଜ୍ଞାକରି 
କହୁଛି, ହେ ପ୍ରଭୁ ଯିଶୁ! ମୋତେ ପ୍ରାଣ ଦେଇ ବଂଚେଇ ରଖ । ମୁଁ ଆଉ ଜୀବନରେ 
ଭାଲୁଶିକାର କଥା ସ୍ବପ୍ନରେ ସୁଦ୍ଧା ଚିନ୍ତିବିନି । 


ରାତି ପାହି ସକାଳ ହେଲା । ଏଣେ ଡ଼ାକବଙ୍ଗଳାରେ ଜିପ୍‌ରେ ଶୋଇଥ୍‌ବା 
ଡୁାଇଭର ଓ ଅର୍ଦଳି ସୁବାରାଓର ନିଶାପାଣିର ନିଦଭାଙ୍ଗି ଗଲାଣି । କୁମ୍ଭାଟୁଆ ରହି 
ରହି ବୋବେଇଲେଣି । ସେମାନଙ୍କ ମନକୁ ପାପ ଛୁଇଁଲା, ଶଙ୍କାକୁଳ ପ୍ରାଣରେ ଗାଁମୁଣ୍ଡ 
ବାଉରୀ ସାହିର ଦିଜଣ ଭେଣ୍ଡାଙ୍କୁ ଧରି ଖାରିଆ ନାଳ ହୁଡ଼ାରେ ହୁଡ଼ାରେ ସାଇବର 
ସନ୍ଧାନରେ ଆଗେଇଲେ । ଅର୍ଦ୍ଦଳି ଭାବୁଛି ସାଇବ କ'ଣ ଆଉ ଭାଲୁ ବାଘ ହାବୁଡ଼ରେ 
ପଡ଼ିଗଲେ କି । ଜୀବନରେ ବଂଚିଥ୍‌ବେ ତ ନ ହେଲେ ସିଏ ଛତ୍ରପୁର ଫେରି କ'ଣ 
କହିବ । ଡ୍ରାଇଭର ଭାବୁଛି, ସାଇବ ଯଦି ଭାଲୁ ଆକ୍ରମଣରେ ପ୍ରାଣ ହରେଇଥାନ୍ତି ତା 
ହେଲେ ଆଉ କାହାପାଇଁ ଜିପ୍‌ ଲୋଡ଼ା ହେବ । ତା ଚାକିରୀ ତ ଗଲା, ଦୁହେଁ ମନେ 
ମନେ ପ୍ରାର୍ଥନା କରୁଛନ୍ତି ହେ ପ୍ରଭୁ ଆମ ସାଇବକୁ ଜୀବନରେ ବଂଚେଇ ରଖୁଥ । 
ଆମ ସାଇବ ଭଲରେ ଭଲରେ ଛତ୍ରପୁର ତାଙ୍କ ଡ଼ାକ ବଙ୍ଗଳାକୁ ଫେରିଯାଆନ୍ତୁ । 

ବାଉରୀ ଟୋକା ଦିଜଣ ପଇସା ଲୋଭରେ ଦନ୍ତାରି ବଣ ଆଉ ଦଲଦଲି 
କଥା ଡ୍ରାଇଭର ଓ ଅର୍ଦ୍ଦଳିକୁ କହିଦେଲେ ! ସେମାନେ ଅନୁମାନକଲେ ଯେ ସାଇବକୁ 
କିଏ ଠକେଇ ଏ ଫାଶରେ ଛନ୍ଦି ଦେଇଛି । ସାଇବର ଏବେ ମୃଗୁଣୀ ଅବସ୍ଥା ଭଗବାନ 
ନ ଚାହିଁଲେ ବଂଚିରହିବା ଅସମ୍ଭବ । ବାଉରୀଙ୍କ କଥା ଶୁଣି ସେ ଦୁହିଁଙ୍କୁ ଆହୁରି 
ଛାନିଆ ଲାଗିଲା । ସେମାନେ ବାଉରୀ ଟୋକାଙ୍କ ପାଖରେ କାକୁତି ମିନତି ହେଲେ । 
ବାଉରୀ ଟୋକାଏ ଡ୍ରାଇଭର ଓ ଅର୍ଦଦଳିଙ୍କ କଥା ଶୁଣି ସାଇବ ଅବସ୍ଥା ହେଜି ପାରିଲେ । 
ତାଙ୍କୁ ବେଶି ଦୁଃଖଲାଗିଲା । ସେମାନେ ଲମ୍ବାଦଉଡ଼ି ଧରି ଡ୍ରାଇଭର ଓ ଅର୍ଦ୍ଦଳି 
ସାଙ୍ଗରେ ଦନ୍ତାରିବଣ ଦଲଦଲି ଆଡ଼କୁ ମୁହାଁଇଲେ । 


ସେଠି ପହଞ୍ଚି ଯାହା ଅବସ୍ଥା ଦେଖଲେ ସେଥୁରେ ସେମାନଙ୍କ ଫାକାସି 
ଉଡ଼ିଗଲା । 


ଦଲଦଲି ଭିତରେ ସାଇବ କାନ୍ଧପର୍ଯ୍ୟନ୍ତ ଫସିଗଲାଣି । ଖାଲି ଯାହା ବେକ 
ଆଉ ମୁଣ୍ଡ ପଦାକୁ ଦିଶୁଛି । ରକ୍ଷା ହେଇଛି ଏ ଭିତରେ ସିଏ ଚଲାକି କରି ହାତ ଦି 
ଟା ଉପରକୁ ଉଠେଇ ରଖ୍ବଛନ୍ତି । ବାଉରୀ ପିଲେ, ଡ୍ରାଇଭର ଓ ଅର୍ଦ୍ଦଳିକୁ ଦଉଡ଼ିର 
ଅଗକୁ ଭିଡ଼ି ଧରିବାକୁ କହି ଅନ୍ୟ ମଙ୍ଗକୁ ସାଇବ ପାଖକୁ ଫିଙ୍ଗିଲେ । ବାଉରୀ 
ପିଲାଙ୍କ ଲାଖ ଅବ୍ୟର୍ଥ, ଦଉଡ଼ିର ମଙ୍ଗଟା ଠିକ ସାଇବଙ୍କ ଆଖୁ ଆଗରେ ଯାଇ 
ପଡ଼ିଲା । ସେମାନେ କଂ ଣ ଚାହୁଁଛନ୍ତି ସାଇବ ବୁଝି ପାରିଲେ | ଯେତେହେଲେ ଇଚରାଜି 
ଲୋକ, ସହଜେ ସାହସ ହରେଇଦେବ । ସେମାନଙ୍କ ଜାତକରେ ନାହିଁ । ସେ 
କଷ୍ଟେମଷ୍ଟେ ହାତ ଦୁଇଟିକୁ କୌଣସିମତେ ବୋଲ ମନେଇ ଦଉଡ଼ିର ମଙ୍ଗକୁ ଭିଡ଼ି 
ଧରିଲେ |! ତାପରେ ସାଇବକୁ ଦଲଦଲିରୁ ଭିଡ଼ି ଭିଡ଼ି ପଦାକୁ ଆଣିବା କାର୍ଯ୍ୟ ଆରମ୍ଭ 
ଅର୍ଦ୍ଦଳି ଓ ଡ୍ରାଇଭର ସେମାନଙ୍କ ହାତ ମୁଠା ଟାଣ କରି ଦନ୍ତାରି କଣ୍ଟା ଭିତରେ ପଶି 
ପଛକୁ ପଛକୁ ଯାଉଥୁଲେ । ସେମାନଙ୍କ ହାତଗୋଡ଼ ବେକ ମୁହଁ କଣ୍ଟାରେ ରାମ୍ପୁଡ଼ି 
ହେଇଯାଇ ଛିଶ୍ରି ରକ୍ତ ବୋହିଲାଣି । ତଥାପି ଏବେଳ ନିଜ ପାଇଁ ଚିନ୍ତାର ବେଳ 
ନୁହେଁ । ପାଣି ହେଇନିଯେ ଟାଣି ଦେଲେ ସାଇବ ଟାଣି ହେଇ ସହଜରେ ପଦାକୁ 
ବାହାରି ଆସିବ । ଚିକିଟିଆ ମାଟି କ।ଦ, ଶାବଳ ନାଦୀ ମରାହେଇ 

ପୋତାହେଇଥବା ଖମ୍ବ ମାଟି ଭିତରୁ ଓଖାଳିଲା ଭଳି ସାଇବକୁ ସେମାନେ ଆହୁଲେ 
ଆହୁଲେ ଟାଣି ଉପରକୁ ଉଠେଇଲେ । ବାଉରୀ ଟୋକାଏ କ୍ରେନର କାର୍ଯ୍ୟ କରୁଛନ୍ତି । 
ଅଧଘଣ୍ଟାଏ ଦଉଡ଼ି ସାଙ୍ଗରେ କାଦୁଅ ସାଙ୍ଗରେ ରଂଜଘଷ ହେଲାପରେ ସାଇବ 
ଘୋଷାଡ଼ି ହେଇ ପଦାକୁ ବାହାରି ପାରିଲେ |! ସାଇବର ଏଡ଼େ ସୁନ୍ଦର ଗୋରାତକତକ 
ଦେହ କାଦୁଅ ଜୁଡ଼ୁବୁଡ଼ୁ ହେଇ ଘୁଷୁରୀର ଦେହ ଭଳି ଦିଶୁଛି । ପଦାକୁ ଦେହଟା 
ବାହାରି ଯିବାରୁ ସାଇବ ନିଜ ଭାଗ୍ୟକୁ ଧନ୍ୟ ମଣିଲେ । କିନ୍ତୁ ଦନ୍ତାରି ବଣ ଦଲଦଲି 
ଭିତରେ ସେ ଆସକାତିଆ ହେଇ ପଡ଼ିଥାନ୍ତି । ଯେଉଁ ସାମ୍ରାଜ୍ୟରେ କେବେ ସୂର୍ଯ୍ୟ 
ଅସ୍ତମିତ ହୃଅନ୍ତିନି ସେହି ସାମ୍ରାଜ୍ୟର, : ପୁଣି ରାଜତନ୍ତ୍ରର ଜଣେ ପଦସ୍ଥ କର୍ମଚାରୀ 
ଏଭଳି ଦୈନ୍ୟ ଅବସ୍ଥାରେ ପଙ୍କ କାଦୁଅରେ ଲଟ ପଟ ହେଇ ଧରାଶାୟୀ, ବାଉରୀ 


ମାନଙ୍କ କୃପା ଉପରେ ନିର୍ଭର । 


ବାଉରୀମାନେ ଅର୍ଦ୍ଦଳି ଓ ଡ୍ରାଇଭର ସାଙ୍ଗରେ ମିଶି ସାଇବକୁ ଟେକି ଟେକି 
ଖାରିଆ ନାଳ ଝରପାଣି ପାଖକୁ ଆଣି ଧୋଇବା ଆରମ୍ଭ କଲେ | ଦେହ ସାଙ୍ଗରେ 
ପୋଷାକ ପରିଛଦ ଜଡ଼ି ଯାଇ ଏକାକାର ହେଇଯାଇଛି । ବନ୍ଧୁକ ଭିତରେ 
କାଦୁଅପାଣି ଜମି ଜମି ବନ୍ଧୁକଟା କାଠ କାତୁଆ ଭଳି ହେଇଯାଇଛି । ତାର ଫ୍ରଟିବାର 
ଶକ୍ତି ସେ ହରେଇ ଦେଇଛି । ସାଇବର ଦେହ ସାରା କ୍ଷତ, ପୋଷାକ ପତ୍ର ଛିଶ୍ଚି 
ଛାଣ୍ତି ଖଣ୍ଡିଆ ବାନା ଭଳି ସୋରା ସୋରା ହେଇ ଯାଇଛି । ଏସବୁକୁ ଜାଗ୍ରତରେ 
ଧୁଆଧୁଇ କରି କାମ ସାରିଲା ବେଳକୁ ସକାଳ ନଅ | ସାଇବ ଶେଷରେ ଅଣ୍ଡର 
ଠ୍ଜେଅର ଖଶ୍ତିଏ ପିନ୍ଧି ଖାରିଆ ନାଳରୁ ବାହାରିଲେ । ରକ୍ଷା ହେଇଛି ବନ୍ୟାପ୍ରପୀଡ଼ିତ 
ବୁଦୁକ୍ଷିତ ଜନତା କବଳରେ ପଡ଼ି ଆମ ଜନନେଡତାଙ୍କ ଭଳି ନିର୍ବସ୍ତ୍ ହୋଇନାହାନ୍ତି । 
ରାତିସାରା ଭୋକିଲା, ତ୍ରସ୍ତ ହତାଶା ଭିତରେ ଘାଣ୍ଟି ହେଇ ସାଇବ ନିଜର ସମସ୍ତ 
ସହନ ଶକ୍ତି ହରେଇ ସାରିଥୁୂଲେ । ସୁବାରାଓ ନିଜ ଦେହରୁ ଖୋଲି ତାର ଅଳି 
ପୋଷାକଟା ଦେଲା । ଗ୍ରହଣ ନକରି ସାଇବର ଚାରାନାହିଁ । ଡ଼ିସେମ୍ବର ମାସର 
ଜାଡ଼ଶୀତ | ତାଙ୍କ ଦେହଟା ପାଣିକାଦୁଅରେ ସଢ଼ି ସଢ଼ି ସେନ୍ତରା ପଡ଼ିଯାଇଥାଏ | 
ଦେହରେ ଟିକିଏ ଖରା ପଡ଼ିବାରୁ ପାଟିରୁ ପଦେ ପଦେ କଥା ସ୍ତୁରିଲା । ସେ ବାଉରୀ 
ଟୋକାଙ୍କୁ ଧନ୍ୟବାଦ ଦେଇ କହିଲେ, ଇଂରେଜ ଜାତିଟା କୃତଗ୍ନ ନୁହନ୍ତି । ଯିଏ 

ସାଧାରଣ ଉପକାରଟିଏ କରିଦିଏ ସେମାନେ ତାକୁ ନିଶ୍ଚୟ “ଥେଙ୍କ୍‌ ୟୁ କହିବେ । 
ଏହାତ ଜୀବନ ରକ୍ଷା କଲାଭଳି କାମ । ସାଇବଙ୍କ ଆଖରେ ବାଉରୀ ଟୋକଙ୍କ ପ୍ରତି 
କୃତଜ୍ଞତାର ଚାହାଣୀ । ସେ ହୁଏତ କହିବା ପାଇଁ ଚାହୁଁଥଲେ ହେ ମୋର 
ପ୍ରାଣରକ୍ଷାକାରୀ ଦେବଦୂତଗଣ ! ତମେ ନେଟିଭସ୍‌ ହେଇଥୂଲେ ମଧ୍ଯ, ମୁଁ 
ଭଗବାନଙ୍କ ଠାରେ ତମର ମଙ୍ଗଳ ପାଇଁ ପ୍ରାର୍ଥନା କରୁଛି । 

ଟିକିଏ ଫରର୍ରି ଲାଗିବାରୁ ସାଇବ ଦିଗପହଣ୍ଡି ମାଟିରେ ଆଉ ମୁହୂର୍ରେମ୍ଯ 
ରହିବା ପାଇଁ ଚାହିଁଲେନି । ଭୀଷଣ ଅପମାନରେ ଜର୍ଜରିତ ! ଅପମାନ 
ଜୀବନରକ୍ଷାଠୁ ବଳିପଡ଼ିଥୂଲା । ବାଉରୀ ଟୋକାମାନେ ଧରା ଧରି ଟେକା ଟେକି 
କରି ସାଇବକୁ ଜିପ୍‌ ପର୍ଯ୍ୟନ୍ତ ବାଟ କଡଢ଼େଇ ଆଣିଲେ । ସାଇବକୁ ନେଇ ଏବେ ଜିପ୍‌ 
ଛତ୍ରପୁର ଲେଉଟିବ । ବାଉରୀ ଟୋକାମାନେ ବିଦାୟ ନେବା ପୂର୍ବରୁ ପାଖକୁ ଡ଼ାକି 
ସାଇବ ସେମାନଙ୍କ ସାଙ୍ଗରେ କର ମର୍ଦ୍ଦନ କଲା | ବାଉରୀ ପିଲାଏ ବଡ଼ କୂତ୍ୟ କୃତ୍ୟ 
ହେଲେ | 


ଜିପ୍‌ ବଡ଼ଖେମଣ୍ଡି ରଜାଙ୍କ ଡ଼ାକ ବଙ୍ଗଳାରୁ ବ୍ରହ୍ମପୁର ହେଇ ଛତ୍ରପୁର ଡ଼ାକ 
ବଙ୍ଗଳାରେ ପହଞ୍ଚଲା ବେଳକୁ ସାଢ଼େ ଏଗାର । ମେମ୍‌ ସାହେବ ସାହେବଙ୍କ ଏଭଳି 
ଅବସ୍ଥା ଦେଖ ହତଭମ୍ବ ହେଇଗଲେ । ସାଇବ ଲାଗୁଥିଲେ ଯୁଦ୍ଧରେ ପରାଜିତ ହେଇ 
କ୍ଷତବିକ୍ଷତ ଦେହରେ ଘର ଲେଉଟିଥୂବା ସୈନିକ ଭଳି । ସାଇବ ଲୋକେ କାଏଦା 
କଟକଣାରେ କମ୍‌ କରନ୍ତିନି । ମେମସାହେବଙ୍କୁ ଦେଖପକେଇ ଭାବ ବିହ୍ଧଳ ହେଇ 
ତାଙ୍କୁ କୁଣ୍ଢେଇ ପକେଇ ଚୁମାଟିଏ ଦେଲେ । ହଜିଲା ଧନ ଫେରି ପାଇଲା ପରି 
ମେମ୍ସାହେବ ପ୍ରଭୁ ଯିଶୁଙ୍କୁ କୃତଜ୍ଞତା ଜଣେଇ ଦେଇ ସାହେବଙ୍କୁ ଦୀର୍ଘ ଚୁମ୍ବନରେ 
ସ୍ବାଗତ ଜଣେଇଲେ । 


ସାଇବଙ୍କ ଦେହର ଘା ସେପ୍ଟିକ୍‌ ହେଇ ପଡ଼ିଲା । ଇଂଜେକସନ ଥିଷଧ 
ସେବା ଶୁଶ୍ରୁଷାପରେ ମାସାଧଵକକାଳ ଗଡ଼ିଲାପରେ ସାଇବ ସୁସ୍ଥ ହେଲେ । କିନ୍ତୁ 
ତାଙ୍କ ମନୋବଳ ସଂପୂର୍ଣ୍ଣ ଭା୍ଗିପଡ଼ିଲା ଆଉ ଓଡ଼ିଶା ରାଜ୍ୟରେ ରହିବା ପାଇଁ ଅନିଛା 
ପ୍ରକାଶ କରି ମାନ୍ଦ୍ରାଜ କମିଶନରଙ୍କ ପାଖକୁ ସବିଶେଷ ବିବରଣୀ ଦେଇ ପିଟିସନ୍‌ 
ଲେଖ୍ଲେ। 

ଦି ସାଙ୍ଗ ଏଭଳି କାଣ୍ଡ ଘଟେଇ ସାରି ମୋହନା ମାଳ କନ୍ଧରାଜ୍ୟ ଆଡ଼େ 
ଚାଲିଗଲେ । କନ୍ଧ ସର୍ଦାରମାନେ ଇଂରାଜୀ ଶାସକଙ୍କ ପ୍ରଧାନଶତ୍ୁ । ନନା ଦାଢ଼ି 
କଟାକଟି କରି କର୍ମକାଣ୍ଡିଆ ବ୍ରାହ୍ମଣ ଭାବେ ପୁଞ୍ଜିକରୟୀ ପନ୍ଦର କୋଡ଼ିଏ ଦିନପରେ 
ଫେରିଲେ । ଛତ୍ରପୁର କୋର୍ଟରୁ ଦି ଜଣଙ୍କ ନାଁରେ ପରୱାନା ବାହାରିଲା । ସାଇବର 
ହିନସ୍ତା କଥା ଚାରିଆଡ଼େ ରାଷ୍ଟ୍ର ହେଇଗଲା, ତା ସାଙ୍ଗରେ ଡୁଣ୍ଡକୁ ତୁଣ୍ଡହେଇ 
ଏକଥାବି ପ୍ରଘଟ ହେଇଗଲା ଯେ ବିରାଣିଆ ଭାଲୁର ଆକ୍ରମଣରେ ଖରିଆନାଳ 
ଦଲଦଲିଭିତରେ ପୁଞ୍ଜିକରୟୀର ଫକୀର ଶ୍ୟାମ ପାଠୀଙ୍କ ମୃତ୍ୟୁ ହେଇଯାଇଛି । ଓ 
ଶ୍ୟାମ ପାଠୀଙ୍କ ବିଧବା ସ୍ତ୍ରୀ କମଳା ଦେବୀ ନିଜ ସ୍ଵାମୀଙ୍କ ମୃତ୍ୟୁର କ୍ଷତି ପୂରଣ 
ଦାବୀ କରିଛନ୍ତି । ଗାଁରେ ଜାଣିବା ଶୁଣିବା ଲୋକ ସତ୍ଯାସତ୍ୟ ହେଜୁଥଲେ କିନ୍ତୁ 
ଇଂରାଜି ଶାସନ ପ୍ରତି ଘୃଣା ଓ ଉଦାସୀନ ମନୋଭାବ ହେଡୁ ସେମାନେ ନୀରବ 
ରହିବା ଉଚିତ ମଣିଲେ । 


ପରୱାନା ପାଇ ଭେଙ୍କଟ ରାଓ ସାଇବଙ୍କ କୋର୍ଟରେ ହାଜର ହେଇ କିଭଳି 
ଜଘନ୍ୟ ଭାବରେ ବିରାଣିଆ ଭାଲୁ ସାଇବଙ୍କ ଶିକାର ସାଙ୍ଗିଆ ଶ୍ୟାମ ପାଠୀଙ୍କୁ 
ଜୀବନରେ ମାରିଦେଲା ତାହା ବର୍ଣ୍ଣନା କଲେ । ସେ ତାଙ୍କ ବକ୍ତବ୍ୟ ଭିତରେ ଦାବୀ 
କଲେ ଯେ ଶ୍ୟମ ପାଠୀଙ୍କ ପରିବାରକୁ ଦଶହଜାର ଟଙ୍କା କ୍ଷତି ପୂରଣ ମିଳିବା 
ଦରକାର । ସାଇବ ଏକେତେ ତାଙ୍କ ଭାଲୁଶିକାରର ପରିଣତିକୁ ନେଇ ଲଡଜିତ, 
ଅପମାନିତ ଓ ଚିନ୍ତିତ ରହିଥୂଲେ ତା ସାଙ୍ଗରେ ଏବେ ଜଟିଳ ସମସ୍ୟାଟିଏ ଯୋଡ଼ି 
ହେଇଗଲା ଭଳି ଲାଗିଲା । ସେ ସମଗ୍ର ଘଟଣାବଳୀକୁ ଜଣେ ବିଚାରକର ନିର୍ଲିପ୍ତ 
ଦୃଷ୍ଟିରେ ଆଲୋଚନା କରି ସିଦ୍ଧାନ୍ତରେ ପହଞ୍ଚଲେ ଯେ ସେ ଶ୍ୟାମ ପାଠୀଙ୍କୁ ଶିକାର 
ସାଙ୍ଗିଆ ଭାବେ ନିଯୁକ୍ତି ଦେଇଥ୍‌ବାରୁ ଏବଂ ଭାଲୁ ଶିକାର ସହିତ ପ୍ରଶାସନର 
କୌଣସି ସଂପର୍କ ନଥାଇ ବ୍ୟକ୍ତିଗତ ବିଳାସ ପ୍ରଣୋଦିତ କର୍ମହେଇଥୁବାରୁ ସେ 
ନରହତ୍ୟା ଦୋଷରେ ଅଭିଯୁକ୍ତ ହେଇଯିବେ ଏଣୁ ଭେଙ୍କଟ ରାଓଙ୍କ ହାତରେ 
ଉଭୟଙ୍କର ଉପଯୁକ୍ତ ପାରିଶ୍ରମିକ ଦେଇ ଭେଙ୍କଟ ରାଓଙ୍କୁ ବିଦାୟ କରିଦେଇ 
ମୋକଦମା ନିଜ ଆଡ଼ୁ ଖାରଜ କରିଦେଲେ । 

ପାଠକେ ଏବେ ସ୍ଥିର ଚିତ୍ତରେ ବିଚାର କରନ୍ତୁ ଏଭଳି କାର୍ଯ୍ୟ ନନାଙ୍କର 
ଇଂଲିଶ୍‌ ସାଇବଙ୍କ ପ୍ରତି ପ୍ରତାରଣାମୂଳକ ପ୍ରବନ୍ଧଟିଏ ହେବ ନା ମହାମ୍ାଗାନ୍ଧୀ ଆରମ୍ଭ 
କରିଥବା ଅସହଯୋଗ ଆନ୍ଦୋଳନର ଏକ ଛୋଟିଆ ଅଥଚ ଉଲ୍ଲେଖନୀୟ 
ସ୍ତଲିଙ୍ଗଟିଏ ହେବ । ମୋ ନନାଙ୍କ ଭଳି ହୁଏତ ବହୁ ସ୍ଵଦେଶୀ ଚିନ୍ତାର ବ୍ୟକ୍ତି ବିଶେଷ 
ନିଜ ନିଜର କ୍ଷୁଦ୍ର ପରିସର କ୍ଷୁଦ୍ର ବେଷ୍ଟନୀ ଭିତରେ ଇଂରେଜ ସରକାରଙ୍କ ବିରୁଦ୍ଧରେ 
ସେମାନଙ୍କ ସ୍ଵର ଉତ୍ତୋଳନ କରିଥୂଲେ । ଆନ୍ଦୋଳନର ସ୍ଵରୂପ, ପ୍ରତିକ୍ରତିୟାର 
ଢ଼ଙ୍ଗଢ଼ାଙ୍ଗ ଅଲଗା ଅଲଗା ଥୁଲା । ଯେଉଁମାନେ ଭାରତର ସ୍ଵାଧୀନତା ଆନ୍ଦୋଳନର 
ଇତିହାସ ଲେଖଛନ୍ତି ତାର ଉଚ୍ଚାଙ୍ଗ ଅବବୋଧ ଭିତରେ ଏ: ଛୋଟିଆ ଘଟଣାଟିର 
ସ୍ଥାନ ହୁଏତ ନଗଣ୍ୟ କିନ୍ତୁ ଦିଗପହଣ୍ଡି ଗଡ଼ କଥା କହିଲା ବେଳେ ପୁଞ୍ଜିକରୟୀର 
ଫକୀରଙ୍କ ଜୀବନ କାହାଣୀ କହିଲା ବେଳେ ଏହି ନଗଣ୍ଯ ଘଟଣା ମୋ ମନକୁ, 
ପ୍ରାଣକୁ ଅତି ଆମ୍ବିୟତାର ସହିତ ଜାବୁଡ଼ି ଧରୁଛି । ମୁଁ ଦେଖପାରୁଛି ନେପୁର ମୂଷାଟିଏ 
ବାଲିରେ ଗଡ଼ି ଯାଉଛି ଆଉ ହନୁ ଓ ଭାଲୁମାନେ ତିଆରି କରୁଥ୍‌ବା ସେତୁ ବନ୍ଧ 
ଉପରେ ଦେହର ବାଲି ଝାଡ଼ି ଦେଇ ଆସୁଛି । 

ଯୀଶୁଖ୍ରୀଷ୍ଟରଥ 


ଏବେ ରଥକୁ ନେଇ ପ୍ରବଳ ରାଜନୀତି ହେଉଛି, ଆମ ଦେଶର 
ନେତାମାନେ ଅଭିନେତା ପାଲଟିଯାଉଛନ୍ତି, ରଥକୁ ଭୋଟ ସଂଗ୍ରହର ମାଧ୍ୟମ ଭାବେ 
ବ୍ୟବହାର କରୁଛନ୍ତି । ରଥ କୁଆଡ଼େ ଜନାଦେଶକୁ ଶାଣିତ କରିଦେଉଛି । ପରିସ୍ଥିତିକୁ 
ଚାହିଁ ରଥମାନଙ୍କର ନାଁ ମଧ୍ଯ ବଦକୁଛି । ଯେଉଁ ରଥ ଥରେ ସଦଵଭାବନା ରଥ ହେଇ 
ବାହାରିଥୁଲା ତା” ପରବର୍ଷ ତାହା ହେଇଯାଉଛି ଏକତାରଥ । ଏହି ରଥମାନଙ୍କର 
ଅଧ୍ଷ୍ଠାତ୍ରୀ ଦେବଦେବୀ ହେଲେ ନିଜେ ରାଜନେତା, ନେତ୍ରୀ ଓ ତାଙ୍କର ଖାସ୍‌ କିଛି 
ନିଜଲୋକ ଯେଉଁମାନେ କାୟାସଙ୍ଗେ ଛାୟାଭଳି ସେମାନଙ୍କ ପାଖେ ପାଖେ ଅହର୍ନିଶ 
ରହିଥାନ୍ତି । ନିର୍ବାଚନ ପାଖେଇ ଆସିଲେ ରଥଗୁଡ଼ିକ ଗାଁଗଣ୍ଡା ସହର ପରିକ୍ରମା 
କରନ୍ତି । ଏମାନଙ୍କ ଯାତ୍ରାର ବ୍ଯାପ୍ତି କେରଳରୁ କାଶ୍ମୀର ଯାଏ, ସୋମନାଥରୁ 
ଶିଲଂଯାଏଁ । ରଥର ନା ଭଳିକି ଭଳି । ରଥର ଚିନ୍ତା ଓ ପରିକଳ୍ପନା ଯଦି ଆମ 
ଦେଶରୁ ବିଦେଶକୁ ଦ୍ୟାପିଯାଏ ତା ହେଲେ ମୁସାରଫ୍ବ ବୃଶ ମହାଶୟଙ୍କୁ ସନ୍ତୁଷ୍ଟ 
କରିବା ପାଇଁ ବାହାର କରିପାରନ୍ତି ଆତଙ୍କବାଦୀ ବିନାଶିନୀ ରଥ । ତାଙ୍କ ଦେଖା 
ଦେଖ ହୁଏତ ବୁଶ୍‌ ଓ ବ୍ଲେୟାର ଯଥାକ୍ରମେ ୱାସିଇ୍‌ଟନ୍‌ ଓ ଲଣ୍ଡନ ସହରରେ ବାଗଦାଦଵ 
ବିଜୟ ରଥ ବାହାର କରିବେ । ହରେକୃଷ୍ଣ ଆନ୍ତର୍ଜାତିକ ଦଳ ପୃଥୁବୀର ସବୁ ବଡ଼ 
ବଡ଼ ସହରମାନଙ୍କରେ କୃଷ୍ଣରଥ ପ୍ରଚଳନ କରିଦେଲେଣି । ଜଗନ୍ନାଥ ରଥ ଓଡ଼ିଆଙ୍କର 
କିମ୍ବା କେବଳ ଜଗନ୍ନାଥଙ୍କର ନିଜସ୍ଵ ପରପଂରା ହେଇ ରହିନାହିଁ ବରଂ ତାହା ଓଡ଼ିଶାର 
ତଥା ଭାରତର ସୀମା ସରହଦ ପାର କରିସାରିଲାଣି | ରଥ ଆଉ ଓଡ଼ିଆ ଲୋକଙ୍କ 
ବା ସିମିତିରେ କହିବାକୁ ଗଲେ ଭାରତୀୟମାନଙ୍କ ମଧ୍ଯରେ ନିଜ ପରଂପରା ଭିତରେ 
ସୀମିତ ହେଇ ରହିନାହିଁ । ଆମ ପରଂପରା କାହିଁ କେଉଁ ଆଡ଼କୁ ବ୍ୟାପିଗଲାଣି । 

ଗହୀରିଆ ବିଚାରିଲେ ରଥକଳ୍ପନା ଓଡ଼ିଆଙ୍କର ନିଜସ୍ଵ ଏଣୁ ରଥର 
ଜଗତିକରଣ ହେଲାପରେ ବି ଓଡ଼ିଆ ଲୋକଙ୍କ ରଥ ନିଆରା ହେଇ ପଡ଼ୁଛି । 
ସେମାନଙ୍କ ସୂର୍ଯ୍ୟରଥକୁ ଅନୁକରଣ କରିବାପାଇଁ କାରିଗରିର, କଳାମବକତା, ବିନ୍ଧାଣୀ 
ପଣିଆ ଓ ସ୍ଥାପତ୍ୟ ଚାଡ଼ରୀର ଯେଉଁ ପାରିଦର୍ଶୀତା ଦରକାର ତାହା ଆଉ 
କାହାପାଖରେ ନାହିଁ, ବାରଶହ ବଢ଼େଇ ବାରବର୍ଷ କାଳ ଅକ୍ଲାନ୍ତ ପରିଶ୍ରମ କରି ଏହି 
ରଥ ଖଣ୍ଡିକ ଗଢ଼ିଥିଲେ । ରଥରେ ଚବିଶିଟି ଚକ ଅଛି, ପ୍ରତିଚକରେ ଆଠଟି ଲେଖାଏଁ 
ଅର ଅଛି । ସାତଟି ଯୋଦ୍ଧୁଅଶ୍ଵ ଯୋଚାହେଇ ରଥ ଟାଣି ନେଉଛନ୍ତି । ସକାଳୁ କାଳେ 
ଏହିରଥ ଆକାଶ ମାର୍ଗରେ ଉଡ଼େ, ସୂର୍ଯ୍ୟାସ୍ତ ପରେ କୋଣାର୍କର ଚନ୍ଦ୍ରଭାଗା କୂଳକୁ 
ଫେରିଆସେ । ସବୁପୁଣି ବାସ୍ତବ, ସବୁ କଳ୍ପନା ! କଳାରେ ବାସ୍ତବତା ଅପେକ୍ଷା 
କଳ୍ଥନା ବେଶି । 


ଏଠି ମୁଁ ପେଉଁ ରଥକଥା କହିବି ତାହା ଆମଗାଁ ଠାକୁରାଣୀ ଯାତ୍ରାରେ 
ସତୁରି ଅଶୀଏ ବର୍ଷତଳେ ବାହାରିଥୁବା ରଥ । ଠାକୁରାଣୀ ଯାତ୍ରାରେ ହିଁ ରଥ 
ବାହାରେ । ମଙ୍କୁଳା ହାଣ୍ଡି ଆଉ କାମନା ହାଡ୍ଜି ପ୍ରତିସନ୍ଧ୍ୟାରେ ଠାକୁରାଣୀ ମନ୍ଦିରରୁ 
ପଟୁଆରରେ ବାହାରନ୍ତି ଏବଂ ରଥମାନେ ମଣ୍ଡଣି ହେଇ ବଡ଼ଦାଣ୍ଡରେ ରଜାଙ୍କ 
ନଅରକୁ ପଛକରି ଠିଆ ହୁଅନ୍ତି । ଆମ ଗାଁ ଆଡ଼େ କହନ୍ତି ରଥ ନ ବାହାରିଲେ କିଂ 
ଠାକୁରାଣୀ ଯାତ୍ରା ? ଏହି ପରଂପରା ଆମଟଗାଁରୁ ଲୋପ ପାଇଗଲାଣି । କିନ୍ତୁ ବ୍ରହ୍ମପୁର 
ସହରରେ ଏବେ ବି ଅଛି । ରଥ କଟକୀ ମେଢ଼ ନୁହେଁ କି ମୁସଲମାନମାନଙ୍କ ତାଜିଆ 
ନୁହେଁ । ଜଗନ୍ନାଥଙ୍କ ରଥଭଳି ଦଉଡ଼ି ଲଗେଇ ଲୋକେ ରଥକୁ ଦାଣ୍ଡରେ ଟାଣନ୍ତି 
ନାହିଁ । ଏହି ରଥ ଥରେ ଠେଲା ହେଇ ସାହି ଭିତରୁ ଆସେ, ରଥଦାଣ୍ଡରେ ଠିଆହେଇ 
ରହେ । ଯାତ୍ରା ସରିଲେ ପୁଣି ସାହି ଭିତର କୋଠା ଘରକୁ ନହେଲେ ମଠ ଅଗଣାକୁ 
ଫେରିଯାଏ । ସେଇ ଜାଗାରେ ବର୍ଷେ ଦି'ବର୍ଷ ଅଲୋଡ଼ା ହେଇପଡ଼ିରହେ । 
ରଥସାଙ୍ଗରେ ରଥର ଠାକୁର ମଧ୍ଯ ଅଖଞ୍ଜହେଇ ବର୍ଷବର୍ଷ ପଡ଼ିରହନ୍ତି । ଠାକୁରାଣୀ 
ଯାତ୍ରା ଆସିବାର ମାସେ ପନ୍ଦର ଦିନ ଆଗରୁ ଏହି ମୂର୍ିମାନଙ୍କର ବନକ କାମ ଆରମ୍ଭ 
ହୁଏ । ଆପୁଚିଅଠା କରତଗୁଣ୍ଡ ଦେଇ ଘାଇଲା ଦେଇଯାଇଥୁବା ଜାଗା ଗୁଡ଼ିକ ପୁଣି 
ସାଟାମ କରାଯାଏ । ତା ଉପରେ ଖଡ଼ିଲେପ ଦେଇ ରଙ୍ଗବନକ ହୁଏ | ମୁଖ ଶିଙ୍ଗାର 

ହୁଏ । ମୂର୍ଭିମାନଙ୍କ ବେଶଭୂଷା, ସୋଲମଣ୍ଡଣି, ଜରିମଣ୍ଡଣି କରାଯାଏ । ମୂର୍ିଗୁଡ଼ିକ 
ଜୀବନ୍ୟାସ ପାଇ ଚେଙ୍ଗା ହେଇଉଠନ୍ତି । ଗୋଟିଏ ଗୋଟିଏ ମୂର୍ଭି ଏତେ ପ୍ରକାଣ୍ଡଯେ 
ସେମାନଙ୍କ ଗୋଟିଏ ଗୋଟିଏ ବାହା ଆମ ଗୁଣ୍ିଆମୋଟ ହେବ । ସୋଭିଏତୂବରଷ୍‌ରେ 
ଭାରତଉତ୍ସବରେ ଲୋକପ୍ରିୟ କଳା ପ୍ରଦର୍ଶନୀ ଆୟୋଜନ ପାଇଁ ଏହି ମୂର୍ଭିମାନଙ୍କର 
ସନ୍ଧାନ ନେଇ ପୋଲସରା ଗାଁରେ ପହଞ୍ଚିଥଲି । ମୋର ପରିକଳ୍ପନା ଥଲା ମସ୍ତୋର 
କ୍ରେମ୍‌ଲିନ୍‌ ଛକରେ ରଥଟିଏ ଠିଆକରି ଦେଇଥାନ୍ତି । ତାପରେ ରଥ ସେଇଠି ଠିଆ 
ହେଇ କ ମ୍ୟୁନିଷ୍ଠ ଲୋକଙ୍କୁ ଆମ କଳା ପରଂପରାର କଥା କହିଥାନ୍ତା । ସେତକ 
ହେଇପାରିଲାନି । 


ପୋଲସରାର ଶହେ କୋଡ଼ିଏ ଫ୍ରଟ କାଳୀର ଆଢ଼େଣୀ ଦେଖ୍‌ ମୁଁ 
ବିସ୍ମୟାଭୂତ ହେଇପଡ଼ିଥୁଲି । ସେହି କାଳୀମୂର୍ଭିକୁ ଯୋଖା ଯୋଖୁ କରି, ଯୋଡ଼ା 
ଯୋଡ଼ି କରି ଠିଆ କରିବା ଆଗରୁ ଗାଁରେ ଧେଣ୍ଡୁର। ଦିଆଗଲା । କାଳୀ 
ଉଭଭାହେଉଛନ୍ତି ବୋଲି ଲୋକଙ୍କୁ ସତର୍କ କରିଦିଆଗଲା । ଏମିତି ନକଲେ ଭେଟଣା 
ହେଇ ରକ୍ତବାନ୍ତି ହେଇଯିବାର ନଜିର ଅଛିବୋଲି ଲୋକଙ୍କ ତୁଣ୍ଡରୁ ଶୁଣିଲି । 
ପୋଲସରାରୁ କାଳୀ କ୍ରେମଲିନ୍୍‌ଵକୁ ଘୁଞ୍ଚିଲେ ନାହିଁ । 


ଖ୍ରୀଷ୍ଟିୟାନୁମାନଙ୍କ ଧର୍ମଗୁରୁ ପୋପ ମହାଶୟଙ୍କୁ ବୋଧହୁଏ କିଏ ଯିଶୁଖ୍ରୀଷ୍ଠ 
ରଥର ପରିକଳ୍ପନା କଥା କହିନି ତା' ନହେଇ ଥୁଲେ ଭେଟିକାନ୍‌ରୁ ଯିଶୁଖ୍ମୀଷ୍ଟ ରଥଟିଏ 
ବାହାରି ୟୁରୋପର ବିଭିନ୍ନ ସହର, ବଜାର, ଗାଁଗଣ୍ଡୀ ପରିକ୍ରମା କରି ଆମେରିକା 
ଅଷ୍ଟ୍ରେଲିଆ ହେଇ ଭାରତରେ ପହଞ୍ଚନ୍ତା । ହୁଏତ ବଡ଼ଦିନ ପର୍ବ ଆଗରୁ ପୁଣି ଇଟାଲୀ 
ଦେଶକୁ ଫେରିଯାଆନ୍ତା । ଉଦ୍ଦେଶ୍ୟ ରହନ୍ତା ଏହି ରଥ ମାଧ୍ଯମରେ ବିଶ୍ଵଭାତୃଭାବ, 
ମାନବବାଦ ଓ ଏକତ୍ସର ପ୍ରଚାର, କାମ ହୁଅନ୍ତା ଖ୍ରୀଷ୍ଟଧର୍ମ ପ୍ରଚାର, ପଶ୍ଚିମା 
ରାଜନୀତିର ପ୍ରସାର । 


ପାଠକେ ଘେନାକରି ନିଶ୍ଚୟ ଆଚମ୍ବିତ ହେବେଯେ ଏଭଳି ଏକ ଯିଶୁଖ୍ରୀଷ୍ଟ 
ରଥର ପ୍ରଥମ ରଚନାକାର ହେଲେ ମୋ ନନା ¦ କିନ୍ତୁ ଏ ରଥର ମୂଳରେ ନା 
ବିଶ୍ଵଭାତୃଭାବ ଥୁଲା ନା ଥଲା ଏକତ୍ସର କାମନା । ଏହି ରଥ ସ୍ଵାଭାବିକ ଭାବେ 

କୁହାଯାଉ ବା ଅସ୍ଵାଭାବିକ ଭାବେ କୁହାଯାଉ ଜନ୍ମ ନେଇଥଲା ଦୁଇଟି କଳା ଧାରାର 
ସଂଘର୍ଷରୁ । ଦିଗପହଡଶ୍ଡିରେ ଚିତ୍ରକାର ସାହିରେ ତିନିଘର ଆଉ ସାଆନ୍ତରା ସାହିରେ 
ଘରେ ଚିତ୍ରକାର ରହୁଥିଲେ । ପାରମ୍ପରିକ ଭାବେ, ରଥ ଗଢ଼ଣ ସହିତ ସଂପୃକ୍ତ ହେବା, 
ରଥ ମଣ୍ଡଣି, ମୂରରି ବନକ କରିବା ତାଙ୍କ ବେଉସା, ବାପ ଅଜା ଅମଳରୁ ସେମାନେ 
ଏହା କରିଆସୁଥିଲେ । ଆଉ ଦିଗପହଶ୍ଡିରେ ଆମ ଘରଟି ହେଲା ବାମୁଣ ଚିତ୍ରକାର 
ଘର । ସଂଘର୍ଷ ଏହି ଦୁଇ ପ୍ରକାରର ଚିତ୍ରକାରଙ୍କ କଳାଧାରାକୁ ନେଇ । 


ସାଆନ୍ତରା ସାହିର ଚିତ୍ରକାର ପ୍ରହଲ୍ଲାଦ ମହାପାତ୍ରଙ୍କ ବଡ଼ଭାଇ ଘନଶ୍ୟାମ 
ତ୍ରକାର କୁଳର ମଉଡ଼ମଣି ଥୁଲେ । ସେ ରାଜା ରବିବର୍ମାଙ୍କ ବିଶ୍ଵାମିତ୍ର ମେନକା 
ତ୍ରରେ ବିଶ୍ବାମିତ୍ର ଗୋଡ଼ଛନ୍ଦି ବାଘଛାଲ ଉପରେ ବସିଥୂଲାଭଳି ଶିତଳା 
ପଟିଖଣ୍ଡକରେ ବସିବେ । ଅଣ୍ଟା, ମେରୁଦଣ୍ଡ ଓ ଗ୍ରୀବାକୁ ଅବିଚଳିତ ଦୀପଶିଖାଭଳି 
ସଳଖ ରଖୁବେ । ଡ଼େବିରି ହାତର ପାଞ୍ଚୋଟି ଆଙ୍ଗୁଳିକୁ ଅର୍ଵ ପ୍ରସ୍ତଟିତ ପଦ୍ମକଢ଼ ଭଳି 
କରି ତା' ଉପରେ ଗଂଜପା ସାରକୁ ଥୋଇବେ । ଖାଇଲା ହାତରେ ସଢ଼େଇରଙ୍ଗରେ 
କାଠି ବନ୍ଧା ତୃଳୀଟିକୁ ବଡ଼େଇ ମନ ମୁନକରି ଧରିବେ । ଡ଼େବିରି ହାତକୁ ଥରଟି 
ଘୁରେଇ ଆଣିଲାବେଳକୁ ଆପେ ଆପେ ନିଖୁଣ ଭାବେ ଗୋଲେଇ ହେଇ କଳା 
ଧଡ଼ିଟିଏ ଟାଣି ହେଇଯିବ । ଏହି ଧଡ଼ିର ଆଗ ଓ ଶେଷ ଅବିକଳ ମିଶି ଗୋଟିଏ 
ଅକମ୍ପ ବରୁଳରେଖା ଭଳି ପ୍ରତେ ହେବ । କଂପାସର ସାହାଯ୍ୟ ନନେଇ ଏତେ 
ଚମଜକ୍ାର ଭାବରେ ଧଡ଼ିଟି ଚିତ୍ର ହେଇଯିବଯେ ଦେଖଲା ଲୋକେ ଆବାକାବା 
ହୋଇଯିବେ । ଚିତ୍ରକାର ମାନଙ୍କର କଳା ଶୈଳୀ ଓ ଚିତ୍ର କରିବାର ପ୍ରଣାଳୀ ନିଆରା । 
ଚିତ୍ରକାରମାନେ ପଟିରେ ଖଡ଼ି ମାଠ କରି ଟିପଣା କଲାପରେ ଏକାଭଳି ଚାରିଆଡ଼କୁ 
ବହଳ କରି ରଙ୍ଗର ପ୍ରଲେପ ଲଗାଉ ଥଲେ, ଆଉ ଗୁଣାଗାର ସରୁକଳା ବନକ କରି 
କାମ ସାରୁଥଲେ । ତା' ପରେ ସେମାନେ ମାଛି, ବୁଟି, ଟିପ, ଫୁଲ, ଝରା ଏମିତି 
ଭାବରେ ପଟିସାରା ଚିତ୍ର କରିଦେବେ ଯେ ଲାଗିବ ଏଯାକ ବୁଣା ହେଇଛି, ତୂଳୀରେ 
ନୁହେଁ ତନ୍ତରେ ପାରି କାମହେଇଛି । ଏସବୁ କାରିଗରି, ଚିତ୍ରକରିବା କୌଶଳର 
ପାରଦର୍ଶୀତା ସେମାନଙ୍କର ଥୁଲା ସିନା ଚିତ୍ରକାରମାନେ କିଛି ନୂଆକଥା ଚିନ୍ତା 
କରିପାରୁନଥଲେ | 


ଚି 
ଚି 

ଆମେ ଆଧୁନିକ ଚିତ୍ରକାର ଥୁଲୁ, ପାରଂପରିକ ଚିତ୍ରକରମାନେହିଁ ଆମକୁ 
ଆଧୁନିକଶିଳ୍ପୀ କହୁଥିଲେ । ଏବେ ସେଇ ଏକା କଥାକୁ ଆଉଥରେ ପର୍ଯ୍ୟାଲୋଚନା 
କଲେ ଲାଗିବ ଗାଁର ଚିତ୍ରକର ଆଉ ଆମେ ସମସ୍ତେ କେତେ ପୁରୁଣା ମରହଟ୍ିଆ 
ଧରଣର ଚିତ୍ରଶିଳ୍ପୀ ଥଲୁ । ଆମେ ପଟି ତିଆରୁନଥୁଲୁ । ଅଣ୍ଡା ସିଧାକରି ଗଂଜପା 
ଚିତ୍ରକରୁନଥ୍‌ୁଲୁ । ଆମେ ଯାବତୀୟ କ୍ୟାଲେଣ୍ଡର ଚିତ୍ର ଏବଂ ଗୋରଖପୁର ଗୀତା 
ପ୍ରେସରେ ମୁଦ୍ରିତ କଲ୍ୟାଣ ପତ୍ରିକାର ଚିତ୍ରମାନଙ୍କ ଦ୍ଵାରା ପ୍ରଭାବିତ ହେଉଥ୍‌ଲୁ । ଏହି 
ମୁଦ୍ରିତ ଚିତ୍ରଗୁଡ଼ିକରେ ଯଦିଓ ରେଖା ବିନ୍ୟାସର ପ୍ରାଧାନ୍ୟ ଥୁଲା, ତଥାପି ଛାଇ 
ଆଲୁଅର ଏକ ମିଠାଳିଆ କୂହେଳି ଚିତ୍ରମାନଙ୍କୁ ଆଚ୍ଛନ୍ନ କରିରଖୁଥୁଲା । ଚିତ୍ରକାରଙ୍କ 
ଛାମୁ ମୁହଁ ଓ ପଖାମୁହଁ କୁ ଛାଡ଼ି ବାରଣିଆ ଢ଼ଙ୍ଗର ମୁହଁ ଓ ଦେହ ଏ ଚିତ୍ରମାନଙ୍କର 
ମୁଖ୍ୟ ଉପଜୀବ୍ୟ ଥୁଲା । ଆଉ ଆମେ ଏଭଳିଆ ମୁହଁଥୁବା ଚିତ୍ର ଆଙ୍କୁଥୁଲୁ । ନନା 
ପରିହାସ କରି ବେଳେବେଳେ କହୁଥଲେ ଛାମୁମୁହଁ ଟଙ୍କାଳିଆ, ଟଙ୍କେ । ପଖାମୁହଁ 
ଆଠଣା ଆଉ ଉଭୟ ଛାମୁ ଓ ପଖାର ଆଭାସ ଥୁଲେ ମୁହଁ ବାରଣା | ଏଠି ଛାମୁମୁହଁ, 
ଆଠଣାମୁହଁ ଓ ବାରଅଣିଆ ମୁହଁ ଭାବେ ଚିହ୍ନଟ ହେଉଥୁଲା । ଚିତ୍ରକଗତର ଏ 
ପରିଭାଷା ଆନ୍ତର୍ଚାତିକ ପରିଭାଷାର ଏନ୍‌ଫାସେ, ପ୍ରୋଫାଇଲ୍‌ ଆଉ ଥ୍ରୀକ୍ସାଟରସ୍‌ । 
ଗୋଟିଏ ପାଖ ଗାଲ, ଆଖ୍‌, କାନ, ନାକଦଣ୍ଡାରୁ ସୋରାଏ, ଗୋଟିଏ ନାକ ପୁଡ଼ା 
ଓ ଅନ୍ୟ ନାକ ପୁଡ଼ାରୁ ଫାଳେ, ତା ସାଙ୍ଗରେ ଆଉ ସୋର।ଏ ଗାଲ 
ଆଙ୍କିଦେଉଥୁବାରୁ ଆମକୁ କହୁଥଲେ ଆଧୁନିକ । ଏବେ ସେତକ ଆଙ୍କିଲେ କହିବେ 
କଲୋନିଅଲ୍‌, ଓିପନିବେଶୀୟ କଳାକାର । କାଳର କୁଟୀଳଗତିରେ ଆଧୁନିକ 
ସବୁବେଳେ ପୁରୁଣା ହେଇଯାଏ ଆଉ ମାଟି ତଳୁ ଭୂତ ବିଳିବିଳେଇ ବାହାରିଲା ପରି 
ପୁରାତନ ହେଇଯାଇଥୁ୍‌ବା ଅତୀତର ଆଧୁନିକ, ଅତ୍ୟାଧୁନିକ ହେଇ ଦେଖାଯାଏ । 


ଠାକୁରାଣୀ ଯାତ୍ରାର ଯୁବ ସଂଗଠକମାନଙ୍କୁ ଚିତ୍ରକାରଙ୍କ କାମ ପସନ୍ଦ 
ହେଲାନି, ସବୁ ବର୍ଷ ଏକାଭଳି ରଥ, ଏକା ଭଳି ମଣ୍ଡଣି ସେମାନଙ୍କ ଆଧୁନିକ 
ମନୋଭାବକୁ ଉପେକ୍ଷା କଲାଭଳି ପ୍ରତ୍ୟୟ ହେଲା । ସେମାନେ ଚାହିଁଲେ ଆଧୁନିକ 
ଧାରାର କିଛି ନୂଆ ଚିନ୍ତା । 

କଥା ଆସି ଆସି ଶେଷରେ ନନାଙ୍କ କାନରେ ପଡ଼ିଲା । ଆସନ୍ତାବର୍ଷକୁ 
ହେବାକୁ ଥବା ଠାକୁରାଣୀ ଯାତ୍ରାରେ କିଛି ଗୋଟିଏ ନୂଆ କରିଦେବାର ପ୍ରତିଶ୍ରୁତି 
ସେମାନଙ୍କୁ ନଦେଇ ନନା ନୀରବ ରହିଲେ । କହିଲେ ଦେଖାଯାଉ କ'ଣ ହେଉଛି । 
କିନ୍ତୁ ସେଇ ମୁହୂର୍ରଠାରୁ କିଛି ଗୋଟିଏ ନୂଆ କରି ଗଢ଼ିବାର ପରିକଳ୍ପନା ତାଙ୍କ ମନରେ 
ଅଙ୍କୁରି ଉଠିଲା । 

ଘନଶ୍ୟାମ ମହାପାତ୍ରଙ୍କ ପାଖରେ ମହିରାବଣ ରଥର ମୂର୍ଭିଟି ମଇଲମ ଲାଗି 
ଓ ବନକ ପାଇଁ ପଡ଼ିଥିଲା | ଅଠା ଭାଇୁଣି କ'ଣ ହେଲା କେଜାଣି ଯେତେ ଖରାରେ 
ଯେତେ ଦେଲେବି ମୂର୍ରିରେ ଲସା ରହିଲା । ଆତ୍ମଠିଆ ସିନା ହେଲା ଟାଣ ହେଇ 
ଶୁଖଲାନି । ବନକ ବା କିମିତି ହୁଅନ୍ତା । ମହା ବିପତ୍ତି ପଡ଼ିଲା । ମହାପାତ୍ରେ ହତାଶ 
ହେଇଗଲେ । ବେଲମା ସାହିର ରଥ । ବେଲମା ଟୋକାମାନେ ମହାପ ତ୍ରଙ୍କୁ ଘନ 
ଘନ ତାଗିଦା କରି ବଡ଼ ବିଜାର କଲେ । ମହାପାତ୍ରେ ଏତେ ନଟଖଟକୁ ଯିବାଲୋକ 
ନୁହନ୍ତି । ଶ୍ୟାମ ପାଠୀ ନିଶ୍ଚୟ କିଛି ପ୍ରତିକାର ବତେଇଦେବେ । ଏଣୁ ପୁଞ୍ଜିକର୍ୟାରେ 
ପହଞ୍ଚ ଘନଶ୍ୟାମ ନନାଙ୍କୁ ସମସ୍ୟାଟିଏ କହିଲେ । ମହାପାତ୍ରେ ଅତି ଅଗତ୍ୟା ନହେଲେ 
ଘରୁ ବାହାରି କୁଆଡ଼େ ସହଜେ ଯାଆନ୍ତି ନାହିଁ । ମହାପାତ୍ରେ ଆଉ ନନା ଏକା 
ବୟସର । ଚିତ୍ରକାର ସଂପ୍ରଦାୟରେ ଥଟ୍ଟା ପରିହାସ ଚଳେ । ନନା ମହାପାତ୍ରଙ୍କୁ 
ଦେଖୁ ପାଖକୁ ଡ଼ାକି ହନୁମାନ ମନ୍ଦିର ଚାନ୍ଦନୀ ଉପରେ ବସେଇଲେ । ଅଟ୍ଟାକରି 
ମହାପାତ୍ରେ ନିଜ ସମସ୍ୟା ସଂପର୍କରେ ନନାଙ୍କୁ ଅବଗତ କରେଇଲେ । ନନା 
ଭରସାଦେଇ କହିଲେ ଭଲଭାବରେ କାମଟା ଚଳେଇଦେବା । ଆମେ ତ ଚିତ୍ରକାର 
ଲୋକ, ଆମକୁ କ”ଣ ଏଇ କାମଟା ଡ଼ରେଇବ ! ଏବର୍ଷ ନୂଆ କରି ଯିଶୁଖ୍ରୀଷ୍ଟ ରଥ 
ହେବ । ଯିଶୁଖ୍ରୀଷ୍ଟଙ୍କ ମହିମା ଆଉ ଯିଶୁଖ୍ରୀଷ୍ଟଙ୍କ ସାଙ୍ଗରେ ଇଂଲିଶ ଜାତିଟା କିମିତି 
ବନ୍ଧାହେଇ ରହିଛନ୍ତି ସେ କଥା ବି ମହାପାତ୍ରଙ୍କୁ ନନା ଅବଗତ କରେଇ ଦେଲେ | 
ଆହୁରି ମହାପାତ୍ରେଙ୍କୁ ଚେତେଇ ଦେଲେ, “ଦେଖ ଗାନ୍ଧୀବୃଢ଼ା ଅସହଯୋଗ 
ଆନ୍ଦୋଳନ ପାଇଁ ସମସ୍ତଙ୍କୁ ଡ଼ାକରା ଦେଲେଣି । ଆମେତ ଗାନ୍ଧୀ ବୁଢ଼ା ସାଙ୍ଗରେ 
କାନ୍ଧକୁ କାନ୍ଧ ମିଳେଇ ଆନ୍ଦୋଳନରେ ଯୋଗ ଦେଇ ପାରୁନେ, ଇଂଲିଶ ଜାତିର 

ମର୍ମକୁ ଚିହିଁକା ଲାଗିଲା ପରି କିଛି ଗୋଟିଏ କାମ କରିଦେଲେ ବେଲମା ସାହି 
ଟୋକାଙ୍କ ମନକୁ ପାଇଯିବ ଆଉ ତମ ଅସୁବିଧା କାମଟା ସୁବିଧା ହେଇଯିବ ।’ 
ମହାପାତ୍ରେ ନନାଙ୍କ କଥାଯାକ ଢ଼ୋକି ପାରିଲେନି କି ଉଗାଳି ପାରିଲେନି । ହଁ ନାଇଁ 
ହେଇ ଘର ଫେରିଲେ । ଫେରିଲା ବେଳକୁ ନନା ପଛରୁ ଡ଼ାକି କହିଦେଲେ, 
‘ମହାପାତ୍ରେ ସେ ଟୋକାଦଳକ ତମ ପାଖରେ ପହଞ୍ଚଲେ ମୋ ପାଖକୁ 
ପଠେଇଦିଅ” । ନନା କହିଲେନି ଯେ ସେ ଟୋକଦଳକ ତାଙ୍କୁ କିଛି ଗୋଟିଏ 
ନୂଆରଥ କରିବା ପାଇଁ ଆଗରୁ କହିଛନ୍ତି । 


' ସତକୁ ସତ ତା ଆରଦିନ ସକାଳୁ ଟୋକାମାନେ ପୁଞ୍ଜାହେଇ ପୁଞ୍ଜିକର୍ୟୀରେ 
ନନାଙ୍କ ପାଖରେ ପହଞ୍ଚିଲେ । ନନା ଆମୂଳଚୂଳ ସେମାନଙ୍କୁ ନିଜର ପରିକଳ୍ପନା 
ବତେଇଦେଲେ ¦ ଟୋକାମାନେ ତ ନୂଆ ନୂଆ କହି ଡ଼େଉଁଥୁଲେ ମାଛ ଲାଠିକଣ୍ଟାର 
ଥୋପ ଗିଳିଲା ଭଳି ନନାଙ୍କ ପ୍ରସ୍ତାବ ଗ୍ରହଣ କରିନେଲେ ! 


ଏବେ ଯାଏଁ ନନା ଅସଲ ମୂର୍ଭି କଥା ମହାପାତ୍ରଙ୍କଠୁ ଲୁଚେଇ ରଖୁଥା୍ତି । 
ମରହଟ୍ରିଆ ଧରଣର ଚିତ୍ରକର ସେମାନେ ଏଣୁ ଏଭଳି କଥାରେ ଅଡ଼ୁଆ ସୃଷ୍ି 
କରିପକେଇବେ ଓ ନନାଙ୍କ ଯୋଜନା ଫସର ଫାଟିଯିବ । ମୂର୍ଭି ହେବ, ଗୋଟିଏ 
ଜିଅନ୍ତା ମଣିଷକୁ କିମିତି ମୂର୍ଭିରେ ବଦଳେଇ ହେବ, ମହାପାତ୍ରେ ସହଜେ ଗ୍ରହଣ 
କରିବେନି । 

ବୋଲମା ଟୋକାଙ୍କୁ ବି ନନା ମଂଜି କଥାଟା ପ୍ରକଟ କଲେନାହିଁ । ଖାଲି 
କହିଲେ, ‘ପିଲେ ଏବର୍ଷର ରଥରେ ଜିଅନ୍ତା ଠାକୁର ବସିବେ” | ଘୋଡ଼ଣି ଭିତରେ 
ଦିଅଁ ବିଜେହେବେ । ବଡ଼ଦାଣ୍ଡରେ ଘୋଡ଼ଣି ଖୋଲାହେବ, ଦର୍ଶକମାନଙ୍କ ଆଗରେ 
ଆଉ ଦିଅଁ ଅପୂର୍ବ ଭାବେ ବିରାଜିବେ । ଏଥରର ଦିଅଁ ହେବେ ଯିଶୁଖ୍ରୀଷ୍ଟ, କସ କାଠ 
ଉପରେ ଝୁଲି କରି ରହିବେ । ଦି' ହାତ ପାପୁଲିରେ, ଦି' ପାଦରେ, ଛାତିରେ ଛତି 
କଣ୍ଠା ବାଡ଼ିଆ ହେବ । ମୁଣ୍ଡରେ ଲୁହା କଣ୍ଠାର ଟୋପି କିରଟୀ ଭଳି ଧାରଣ କରିବେ । 
ତାଙ୍କ ଦେହରେ ସାମାନ୍ୟତମ ପରିଧାନ ରହିବ । 


ଜିଅନ୍ତା ମଣିଷ ଦେହରେ ଲୁହାର ଛତି କଣ୍ଟା ବାଡ଼ିଆହେବ ଶୁଣି ବେଲମା 
ପିଲେ ଚିହିଁକି ଉଠିଲେ । ଅବିଶ୍ଵାସରେ ସେମାନଙ୍କ ମୁହଁ କାଲୁ ବାଲୁ ହେଇଗଲା । 

ନନାଙ୍କୁ ସିନା ଭରସି କିଛି ପଚାରି ପାରିଲେନି । ପରସ୍ପରକୁ ଚାହିଁ ଫୁସ୍‌ ଫାସ୍‌ ହେଲେ । 
ନନା ମର୍ମ ଠଉରେଇ ପାରି ନିଜଆଡ଼ୁ ଘଟଣାଟିକୁ ପରିଷ୍କାର କରିଦେବା ପାଇଁ 
କହିଲେ, “ ପିଲେ ତମେ ବାୟା ହେଲକି । କଣ୍ଟା ମିଛେ ମିଛେ, ଲୁହାର ନୁହେଁ 
କାଗଜର ନହେଲେ ସୋଲର । ଚିତ୍ରବିଦ୍ୟାରେ ସବୁକଥା ଏମିତିକା, ମିଛରୁ ସତର 
ଉତ୍ପରି, କଳ୍ନାରୁ ବାସ୍ତବ । ତମେ ଏତେ ଚିନ୍ତା ମୁଣ୍ଡରେ ପୁରାଅନି । ନିଧଡ଼କ ରହ, 
ଏବର୍ଷ ତମର ଯିଶୁଖ୍ରୀଷ୍ଟରଥ ବାହାରିବ ଆଉ ରଥ ମଣ୍ଡଣି ଦାୟିତ୍ସ ମୋର ” | ବେଲମା 
ସାହିପିଲେ ନନାଙ୍କ କଥାରେ ଭରସା ରଖୁ ଫେରିଲେ । 


ନନା ଏଥର ମନେମନେ ଯିଶୁଖ୍ରୀଷ୍ଟ ରଥର ଯୋଜନା କରିବସିଲେ । 
ଭାବିଲେ ଦି'କଥା ହେବ । ପ୍ରଥମ କଥା ହେଲା ଦିଗପହଣ୍ଡି ଗଡ଼ କାହିଁକି ଏ ଖଣ୍ଡ 
ମଣ୍ଡଳରେ ଯିଶୁଖ୍ରୀଷ୍ଟ ରଥ ଚହଳ ପକେଇବ । ଜିଅନ୍ତା ମଣିଷକୁ ନେଇ ଏମିତିକା 
ରଥ କେବେ ହେଇନଥଲା । ରାମାୟଣ ମହାଭାରତ ଯୁଗରେ ରାମ ରାବଣ କୃଷ୍ଣ 
ଅର୍ଜୁନ ରଥରେ ସ୍ଵୟଂ ବିଜେ ହେଉଥିଲେ । କଳିଯୁଗରେ ମହାଭାରତର କୃଷ୍ଣ ଜଗନ୍ନାଥ 
ରୂପହେଇ ରଥରେ ବିଜେ ହେଉଛନ୍ତି । ଆଷାଡ଼ ମାସରେ ଗୁଣ୍ଡିଚା ଯାତ୍ରା ହେଉଛି । 
ରଥରେ ଜଗନ୍ନାଥଙ୍କୁ ଦର୍ଶନ କଲେ କୋଟିଏ ଜୀବନର ପୁଣ୍ୟ ମିଳିଯାଉଛି । ଭକ୍ତ 
ମାନଙ୍କୁ ମୁକ୍ତି ମିଳିଯାଉଛି । “ରଥେତୁ ବାମନଂ ଦୃଷ୍ଟା ପୁନର୍ଜନ୍ମ ନ ବିଦ୍ଯତେ ।” 
ଯିଶୁଖ୍ୀଷ୍ଟ ସିନା ଇଂଲିଶ ଲୋକଙ୍କ ଦେବତା, ସିଏ କିନ୍ତୁ ଅବତାରୀ | ଆମେ ଇଂଲିଶ 
ଜାତିଟାକୁ ଘୃଣା କରୁଛେ ବୋଲି ଯିଶୁଙ୍କୁ ଆକ୍ଷେପ କରି କଥା କହିବା ସିନା, କଥାରେ 
ଓଜନ ରହିବନି । ଯିଶୁଖ୍ରୀଷ୍ଟ ବି ଜଗତର ନାଥ । ପୃଥିବୀ ଯାକରେ ଯେଉଁ ଯେଉ 
ଦେଶରେ ଖ୍ରୀଷ୍ଟିୟାନ୍‌ ଲୋକ ଅଛନ୍ତି ଯିଶୁ ମହାପ୍ରଭୁ ହେଇ ସେଇଠି ସେଇଠି ଉଭା 
ହେଇଛନ୍ତି । ଯିଶୁଙ୍କ ପାଇଁ କେତେ ଚର୍ଚ୍ଚ ତିଆରି ନ ହେଇଛି । ଆମର ଠାକୁର ମନ୍ଦିର 
ଯାହା ଯିଶୁଖ୍ରୀଷ୍ଟଙ୍କ ଚ୍ଟ ବି ସେଇଆ, ଦେଉଳ ତ । 


ଦ୍ଵିତୀୟ କଥା ହେବ, ଚିତ୍ରକାରଙ୍କ ସଙ୍ଗେ ବ୍ରାହ୍ମଣଙ୍କ ରୂପଶୈଳୀର ଆଉ 
ସୃଜନଶୀଳ ଚାତୁରୀର ଲଢ଼େଇ | ସଫାକଥା କହିବାକୁ ଗଲେ ସାନ୍ତରା ସାହିର ଆଉ 
ବ୍ରାହ୍ନର ସାହିର କେଉଁ ପୁରୁଣା ଦିନରୁ ଚିତ୍ରକଳାକୁ ନେଇ ଗଡ଼ି ଆସୁଥବା ବିଦ୍ଧେଷର 
ସମାଧାନ । ସମାଧାନ ତ ନୁହେଁ, କିଏ ବଡ଼ କିଏ ସାନ ତାର ଗୋଟିଏ ରଫାଦଫା | 

ଏବେ ନନାଙ୍କ କଳ୍ପନାକୁ ବନ୍ଧୁ ପ୍ରକାରର ନିକୁଟା କଥା, ଚିନ୍ତା ଆସୁଛି । ଘନଶ୍ୟାମ ଆଉ 
ଶ୍ୟାମସୁନ୍ଦର ଏକା ଜାତିର ନହେଲେ ବି ˆ ସୁଜାତି ପରମ ହିଂସ୍ରକା”  । ଜାତିଟା ଯାହା 
ହେଲେବି ଚିତ୍ରକାର ତ, ଖାଲି ଚିତ୍ରକାର ହେଉ ନହେଲେ ବ୍ରାହ୍ମଣ ଚିତ୍ରକାର ହେଉ 
ଗଣ୍ଡଗୋଳ ନିଶ୍ଚୟ ଥୁଆ । ବେଳ ପଡ଼ିଛି । ଏହି ସୁଯୋଗ ହରେଇବା କଥା ନୁହେଁ । 


ବହୁଚିନ୍ତା ପରେ ନନା ଉପାୟଟିଏ ପାଞ୍ଚଲେ । ଉପାୟଟିଏ ହେଲା ଏପରି - 


ଯିଶୁଖ୍ମୀଷ୍ଟ ବିଗ୍ରହ ବଦଳରେ ପ୍ରହଲ୍ଲାଦ ମହାପାତ୍ରଙ୍କ ବଡ଼ଭାଇ ଘନଶ୍ୟାମ 
ନିଜେ ଯିଶୁଖ୍ରୀଷ୍ଟ ଭୂମିକାରେ ଅବତୀର୍ଣ୍ଣ ହେବେ । ଏବଂ ନନା ପ୍ରାସଙ୍ଗିକ ସାଜସଡ଼ା 
'ଓ ମଣ୍ଡଣିର ଦାୟିତ୍ଵ ନେବେ । ରଥ ବଵେଲମା ସାହିର ହେଲେବି ସାଆନ୍ତରା ସାହିରୁ 
ମଣ୍ଡଣି ହେଇ ବାହାରିବ । ରଥର ମୁହଁରେ କନାତର ଘୋଡ଼ଣି ରହିବ । ବଡ଼ଦାଣ୍ଡରେ 
ରଥ ଠିଆହେଲେ ବେଲମା ପିଲେ ଓଢ଼ଣି ଖୋଲିଦେବେ । ଆଉ ନନା ଯିଶୁଖ୍ରୀଷ୍ଟଙ୍କ 
ଗାମୁଛାଟି ତଳକୁ ଭିଡ଼ିଦେବେ । ଗଣ୍ଡିଫିଟିଗଲେ ଗାମୁଛାଟି ତଳେ ପଡ଼ିଯିବ ଓ 
ମହାପାତ୍ରେ ଉଦଣ୍ଡ ଲଙ୍ଗଳା ହେଇ କୁସ କାଠ ଉପରେ ଝୁଲି ରହିବେ । ମହାପାତ୍ରଙ୍କ 
ହାତ ଗୋଡ଼ ବେଡ଼ି ଦଉଡ଼ିରେ ବନ୍ଧା ହେଇଥୁବ । ହଲିବାକୁ ତାଙ୍କ ଯୁ ନଥୂବ । ସେ 
ସେମିତି ବେହିଆଙ୍କ ଭଳି ଉଦ୍ୁ ବସ୍ତ୍ର ହେଇ ପୂଅ, ଝିଅ, ମାଇପଙ୍କ ଆଗରେ 
ବାଦୃଡ଼ିଭଳି ଓହଳି ରହିଯିବେ । ଏତକ ଗୋପନ କଥା ନନା ନିଜପେଟରେ ଲୁଚେଇ 
ରଖୁଲେ । 

ନନ। ମଂଜିକୁ ଛାଡ଼ି ସବୁକଥା ବେଲମା ପିଲାଙ୍କ ସାଙ୍ଗରେ 
ଆଲୋଚନାକଲେ । ଏଣେ ବେଲମା ସାହିର ମହିରାବଣ ମୂର୍ଭି ହେଇପାରିନଥାଏ 
ବୋଲି ମହାପାତ୍ରେ ନରମ ହେଇ ରହିଥାନ୍ତି । ଯେନ ତେନ ପ୍ରକାରେ ଏ ସଂକଟରୁ 
ଉତୁରି ପଡ଼ିବା ପାଇଁ ପାଞ୍ଚୁଥାନ୍ତି । ପିଲାମାନେ ମହାପାତ୍ରେଙ୍କୁ ପ୍ରସ୍ତାବଟା ଦେଲେ । 
ମହାପାତ୍ରେ, କଥାଟାକୁ ଗ୍ରହଣ କରିପାରିଲେନି କି ଟାଳି ପାରିଲେନି । ବଡ଼ ସଙ୍ଗୀନ 
ପରିସ୍ଥିତି । ପିଲାଏ ନନାଙ୍କ କଥାରେ ମାତିଯାଇଛନ୍ତି । ସେମାନେ ବି ମହାପାତ୍ରେଙ୍କୁ 
ସହେଜେ ଛାଡ଼ୁ ନାହାନ୍ତି । ମହାପାତ୍ରେ ଶେଷରେ ଆଠଣା ସରିକି ରାଜିହେଲେ, 
ମନକଥା ମନରେ ଚାପିଦେଇ କହିଲେ “ମୁଁ ପାଢ଼ୀଙ୍କୁ ପଚାରେ । ତମେ ସବୁ ଯ, 
ରଥ ତ ହବ । ମୋ ଉପରେ ଆଉ ପାଢ଼ୀଙ୍କ ଉପରେ କଥା ଛାଡ଼ି ଦିଅ” ? । 

ନନାଙ୍କ କାନରେ ମହାପାତ୍ର ଓ ବେଲମା ପିଲାଙ୍କ ଭିତରେ ହେଇଥିବା 
କଥା ପଡ଼ିଲା । ସେ ନିଜ ଆଡ଼ୁ ମହାପାତ୍ରଙ୍କ ଦାଣ୍ଡଦୁଆରେ ପହଞ୍ଚଜ୍‌ ମହାପାତ୍ରଙ୍କ 
ମନରେ ଭରସା ଦେଲେ । କହିଲେ ଯିଶୁଖ୍ରୀଷ୍ଟଙ୍କର ତ ନିଶ ଦାଢ଼ି ରହିବ ଆଉ ସିଏ 
ଏମିତି ଭାବରେ ବେଶ କରିଦେବେ ଯେ ଲୋକେ ମହାପାତ୍ରେଙ୍କୁ ମହାପାତ୍ରେ ବୋଲି 
ଚିହ୍ନି ପାରିବେନି । ମହାପାତ୍ରେ ନନାଙ୍କ କଥାର ମଂଜଟାକୁ ଘେନିଲେ ଓ ଶେଷରେ 
ଯିଶୁଖ୍ମୀଷ୍ଟ ଭୂମିକାରେ ଓହ୍ଲେଇବା ପାଇଁ ରାଜିହେଇଗଲେ । 


ଯାତ୍ରାଦିନ ସଂଧ୍ୟାବେଳେ ବେଲମା ସାହିରୁ ରଥ ଭିଡ଼ା ହେଇ ସାଆନ୍ତରା 
ସାହି ବାଲାଜି ମଠ ଆଗଦୁଆରି ଠିଆ ହେଲା ! ଆଗରୁ କୁସକାଠ ରଥ ଉପରେ ବନ୍ଧା 
ସରିଥାଏ । ମହାପାତ୍ରଙ୍କ ରଙ୍ଗଶାଳାରେ ମହାପାତ୍ରେଙ୍କୁ ବେଶଭୂଷାକରି ରଥ ଉପରକୁ 
ଉଠେଇ ଦିଆଗଲା । ଏମିତିରେ ମହାପାତ୍ରେ ଡେଙ୍ଗା ସଳଖୁଆ ଲୋକ । ନିଶ ଦାଢ଼ି 
ଲଗେଇ ଦେଲାପରେ ବେଶ ମାନିଲା । ରଥର ମୁହଁପଟ କନାତ ଦେଇ ବନ୍ଦ 
କରିଦିଆଯାଇଥାଏ । କେବଳ ନନା ଆଉ ମହାପାତ୍ରେ ରଥ ଭିତରେ ରହିଲେ । 
କୁସକାଠ ଉପରେ ମହାପାତ୍ରଙ୍କ ଦୁଇ ହାତ ଦି” ଆଡ଼କୁ ମେଲାକରି ନନା ବେଡ଼ି 
ଦଉଡ଼ିରେ ବାନ୍ଧିଦେଲେ । ଗୋଡ଼ ଦି'ଟାକୁ ଏକାଠି କରି ନଳିଗଣ୍ଡା ସରିକି ଆଉ 
ମୋଡ଼େ ବନ୍ଧାହେଲା ! ଅଣ୍ଟା ପାଖଟା ମଧ୍ଯ ଗାମୁଛାରେ କୁସ କାଠ ସାଙ୍ଗରେ କସି 
ଦିଆଗଲ! । ସେକାଳେ ଗାଁ ଲୋକେ ଅଣ୍ଡରୱାର୍‌ ଫଣ୍ଡର୍‌ୱାର ପିନ୍ଧୁନଥୂଲେ । 
ମହାପାତ୍ରେ ଆଣ୍ଡ ନଲୁଚିଲା ଭଳି କସଗାମୁଛା ଖଶ୍ତିଏ କାଛିକରି ପିନ୍ଧିଥିଲେ । ‘ନନା 
କହିଲେ ବିଦେଶରେ କିଏ ହେଲେ କଛାମାରି ଲୁଗା ପିନ୍ଧନ୍ଧିନି ସେପଟେ ସବୁ 
ଫାଲଟାମରା । ନନା ଯିଶୁଖ୍ରୀଷ୍ଟଙ୍କୁ ସ୍ଵଚକ୍ଷ୍ୁରେ ଦେଖ୍ଲଲାଭଳି କହିଲେ ଯେ ଯିଶୁ 
ଫାଲଟା ମାରୁଥୁଲେ ! କାଳେ ଯିଶୁଖ୍ମୀଷ୍ଟ ବେଶର କଳାମ୍ବକତାରେ ଆଞ୍ଚ ଆସିବ ଏଣୁ 
ମହାପାତ୍ରେ କଛାଖୋଲି ପକେଇ ଫାଲଟା ମାରିଲେ । ନନା ମନେ ମନେ 
କୁରୁଳୁଥାନ୍ତି । ରଥଟଣା ହେଇ ବଡ଼ଦାଣ୍ଡକୁ ଆସିଲା । ଲୋକଙ୍କ ଉତ୍କଣ୍ଠା ବଢ଼େଇବା 
ପାଇଁ ସେମାନେ ରଥର ଘୋଡ଼ଣି ନ ଖୋଲି କିଛି ସମୟ ଅଟକେଇ ରଖଲେ । 
ଯାତରା ଦେଖଣାହାରୀଙ୍କ ମଧ୍ଯରେ ପ୍ରବଳ ଗୁଞ୍ଜରଣ ଆରମ୍ଭ ହେଇଗଲା । ଗୁଂଜରଣ 
ଶେଷରେ ଧୈର୍ଯ୍ୟହରେଇ ଦେଇ କୋଳାହଳରେ ପରିଣତ ହେଇଗଲା । ଲୋକେ 

ଅସମ୍ଭାଳ ହେଲେ । ଠିକ୍‌ ଏତିକିବେଳେ ବେଳ ଉଣ୍ଡି ନନା ବେଲମା ପିଲାଙ୍କୁ ଇଟ୍ିତ 
ଦେବା ମାତ୍ରେ ସେମାନେ କନାତ ଘୋଡ଼ଣି ଖୋଲିଦେଲେ । ରଥଭିତରେ ଅତ 
ଦ୍ଶ୍ୟ । ପ୍ରଭୁଯିଶୁ ୟିହୁଦୀମାନଙ୍କ ଦ୍ଵାରା ନିର୍ଯ୍ୟାତିତ ହେଇ ମାଇଲ ମାଇଲ ବ୍ୟାପି 
କାଠକୁସକୁ କାନ୍ଧରେ ବୋହି କୋରଡ଼ା ମାଡ଼ ଖାଇ ଖାଇ ଶେଷରେ ସେହି 
କୁସକାଠରେ ବନ୍ଧା ହେଇ ପ୍ରାଣ ବିସର୍ଜନ କରିଥଲେ । ଏତେ ଯନ୍ତ୍ରଣା ପରେ ମୃତ୍ୟୁରେ 
ମଧ୍ଯ ତାଙ୍କ ମୁଖମଣ୍ଡଳରୁ କାରୁଣ୍ୟର ଆଭା ବିକଶିଯାଉଥୂଲା । ଏ ସବୁ ସ୍ଚିତିହାସିକ 
ଘଟଣାର ନିର୍ଯ୍ୟାସ ଯିଶୁଙ୍କ ଦେହରୁ ଉତୁରି ପଡ଼ୁଥୁଲା । ଘନଶ୍ୟାମଙ୍କର ମୁଖମଣ୍ଡଳ 
ଠିକ୍‌ ସେହି ଭାବ ବହନ କରୁଥଲା । 


ଦିଗପହଣ୍ଡି ଗଡ଼ ରଥଦାଣ୍ଡରେ ରଥ ଉପରେ ପ୍ରଭୁ ଯିଶୁଙ୍କ ଆବିର୍ଭାବ । 
ଯେଉଁମାନେ ଯିଶୁଙ୍କ ମହିମା ସଂପର୍କରେ ଅବଗତ ଥଲେ ସେମାନେ ଦୃଇଦୁଜ ଶୂନ୍ୟକୁ 
ଉତ୍ତୋଳନ କରି ସମର୍ପଣ ଭାବରେ କରୁଣା ଭିକ୍ଷା କଲେ । କିନ୍ତୁ ଗଡ଼ର ଅଧଵକାଂଶ 
ଲୋକ ରଥର ତାପୂର୍ଯ୍ୟ ବୁଝିପାରିଲେନି । ବେଲମା ସାହିର ଟୋକା ଦଳକ ଯିଶୁଙ୍କ 
ବିଭୂତି ସଂପର୍କରେ ଗୋଟିଏ ଛୋଟ କାଟର ପ୍ରଚାର ଆରମ୍ଭ କରିଦେଲେ । ପ୍ରଭୁ 
ଯିଶୁ କୁସବିଦ୍ଧ ହେବାର ସାତ ଦିନପରେ ଦିନେ କିମିତି କୁସକାଠରୁ ଓହ୍ଲେଇ ଆସି 
ଅଭୁତ ଏଶ୍ଵରୀ ଶକ୍ତିର ପରିଚୟ ଦେଇଥୁୂଲେ । ଯିଶୁଖ୍ରୀଷ୍ଟ ଇତିହାସର ପୁରୁଷ 
ହେଲେବି ଦିଗପହଡ୍ଡି ଗାଁରେ ରାମକୃଷ୍ଣ ମେଘନାଦ ଓ ମହିରାବଣ ସାଙ୍ଗରେ ଆଉ 
ଜଣେ ପୌରାଣିକ ଚରିତ୍ର ଭାବେ ସେଦିନ ଉତ୍ଭାହେଇଯାଇଥୁଲେ । ପାଖ ଜାଗିଲି 
ସାହିର ଦଳେ ମାଇକିନା କିଛି ନବୁଝି ନଶୁଝି ହୁଳହୁଳି ପକେଇବା ଆରମ୍ଭ 
କରିଦେଲେ | ପଚାରିବାରୁ କହିଲେ ରଥରେ ଯିଏ ବିଜେହେଲେ ସିଏ ରଜା ନହେଲେ 
ଠାକୁର | ଆଉ ହୁଳହୁଳି ତାଙ୍କର ଶରଧା ! 


ରଥ ରଚନା ଓ ମଣ୍ଡଣିକୁ ନେଇ ବହୁ ଅଖ୍ୟାୟିକା ଆମ ଗାଁର ସ୍ମତି 
ଭିତରେ ମଜିହେଇ ରହିଛି ଏବଂ ଏହି ସବୁ ଆଖ୍ୟାୟିକା ଭିତରେ ଗୁଛି ହେଇଯାଇଛି 
ଆମ ପାଠୀ ବଂଶର କଳାମ୍‌କତାର ବର୍ଣ୍ଣିଳ ଅନ୍ତର୍ହନ୍ଦ । ଏବେ ମୁଁ ମୋ ନିଜ 
ଶିଛ୍ରୀଜୀବନର ଗୋଟିଏ ମୋଡ଼ ଉପରେ ଠିଆହେଇ ସ୍ମତିଚାରଣ କଲେ ମୋ 
ଜୀବନର ଦିଗପହଣ୍ଡି ବେଳର ବହୁ କଥା ଜଳ ଜଳ ହେଇ ଦେଖାଯାଏ, 

ଦେଖାହେଇଯାଏ ଓ ଏହି ସବୁ ଦୃଶ୍ୟ ସମ୍ଭାର ଭିତରେ ଦେଖାହେଇ ଯାଆନ୍ତି ମୋ 
ନନା | ବାଙ୍ମୟ ନୀରବତା ଭିତରେ ଘୋର ଘର୍ଘର ଘୋଷରେ ସତେ ଯିମିତି ରଥ 
ମାଡ଼ିଆସେ | 


ନନାଙ୍କ ଯିଶୁଖ୍ରୀଷ୍ଟ ରଥ ତ ମୁଁ ଦେଖୁନି, ଲୋକଙ୍କ ମୁହଁରୁ ଶୁଣିଛି । ମୁଁ 
୧୯୭୭ ମସିହାରେ ଗୌହାଟୀ କଂଗ୍ରେସ ଅଧ୍ୟବେଶନ ଉପଲକ୍ଷେ ଅନୁଷ୍ଠିତ 
ସର୍ବଭାରତୀୟ ପ୍ରଦର୍ଶନୀରେ ଇନ୍ଦିରା ରଥର କଳ୍ପନା କରିଥୁଲି । ରଥ ପ୍ରଧାନମନ୍ତ୍ରୀ 
ଇନ୍ଦିରା ଗାନ୍ଧୀଙ୍କ ଦଶବର୍ଷ ଶାସନ ପୂର୍ଭିର ସ୍ମାରକୀ ଥଲା । ଏହି ଦଶବର୍ଷକୁ 
କୁହାଯାଉଥୁଲା ଡ଼ାଇନାମିକ୍୍‌ ଡ଼ିକେଡ଼୍‌ । ନନାଙ୍କ ରଥକଥା ମୋ ସ୍ମରଣରେ ଥୁଲା । 
ଦଶବର୍ଷ ପାଇଁ ପ୍ରତୀକ ଭାବେ ରଥରେ ଦଶଟି ଘୋଡ଼ା ଯୋଖା ହେଇଥୁଲେ ଓ 
ରଥଉପରେ ଇନ୍ଦିରା ବିଜେହେଇଥଲେ ରାଜନୀତିର ଗୋଟିଏ ରକ୍ତ ମାଂସର ମଣିଷକୁ 
ଦେବୀ କରିଦେବାର ଦୋଷରେ କେବଳ ମୁଁ ନୁହେଁ ଓଡ଼ିଶାର ମୁଖ୍ୟମନ୍ତ୍ରୀ ନନ୍ଦିନୀ 
ଦେବୀ ମଧ୍ଯ ସମାଲୋଚିତ ହେଇଥାନ୍ତେ । ଯଦିଓ ସେବେଳରେ ମକ୍ଵବଲ୍‌ ଫିଦା 
ହୁସେନ ତାଙ୍କ ଚିତ୍ରରେ ଇନ୍ଦିରାଙ୍କୁ ମା ଦୃର୍ଗାରୂପେ ଆବିର୍ଭୂତ କରେଇ ସାରିଥୁୂଲେ । 
ଗୌହାଟୀର ଡ଼ାଇନାମିକ୍୍‌ ଡ଼ିକେଡ଼୍‌ ରଥରେ ଓଡ଼ିଆ ଜାତିର ଠାକୁର ଜଗନ୍ନାଥ ଆରୁଢ଼ 
ହେଇଥୂଲେ । ଆଉ ରଥର ପେଟ ଭିତରେ ତା’ ଅର୍ଥ ଠାକୁର ବସିବା ପିଣ୍ଡିତଳେ 
ଲୋକ ସଂପର୍କ ବିଭାଗର ଓଡ଼ିଶା ସଂପର୍କିତ ଆଲୋକ ଚିତ୍ର ପ୍ରଦର୍ଶିତ ହେଇଥୁଲା । 
ଆସାମରେ ତ ସଳଖ, ଚିକଣ ବାଉଶର ଅଭାବନାହିଁ । ଗୋଟିଏ ଗୋଟିଏ ବାଉଁଶ 
ଚାଳିଶି ପଚାଶ ଫ୍ରଟ ଲମ୍ବହେବ । ରଥର ଦଧ୍ୂବନଉତି, ନୀଳଚକ୍ର ଆଉ ନେତ ପାଞ୍ଚ 
ମାଇଲି ଦୂରରେ ଅନୁଶ୍ରିତ ହେଉଥୁବା କଂଗ୍ରେସର ପ୍ଲେନେରୀ ଅଧ୍ବବେଶନକୁ 
ଦୃଶ୍ୟହେଲା । ଆସାମ ଚାହା ବଗିଚାରେ କାମ କରୁଥିବା ବୀର ଓଡ଼ିଆମାନେ ମଧ୍ଯ 
ନୀଳଚକ୍ର ଦର୍ଶନକରି ଚାହା ବଗିଚାରୁ ପ୍ରଦର୍ଶନୀ ମଣ୍ଡପକୁ ଛୁଟିଲେ । ଜଗନ୍ନାଥେ 
ଇନ୍ଦିରାଙ୍କୁ ଡ଼ୋରି ଲଗେଇ ଭିଡ଼ି ଆଣିଲେ । ଇନ୍ଦିରା ଜଗନ୍ନାଥଙ୍କୁ ଦର୍ଶନକରି ଧନ୍ୟା 
ହେଲେ । ମୁଁ ରଥତଳେ ରହି ବାମନଙ୍କ ଦର୍ଶନ ଲଭିଲି ଆଉ ମନେମନେ ଖୁସି ହେଲିଯେ 
ନନାଙ୍କ ଯିଶୁଖ୍ରୀଷ୍ଟ ରଥର ପରଂପରାକୁ ମୁଁ ପ୍ରାଗ୍‌ଜ୍ୟୋତିଷ ପୁରରେ ପୁନର୍ନବିତ 
କରିପାରିଲି । ଯିଶୁ ଜଗନ୍ନାଥରେ ରୂପାନ୍ତରିତ ହେଇଗଲେ । 

ଏବେ ତିନି ଚାରି ବର୍ଷତଳେ ଦିଲ୍ଲୀର “ଖୋଜ ' ନାମରେ ଗୋଟିଏ କଳାସଂସ୍ଥା 
ରଥ ରଚନା ଓ ମଣ୍ଡଣିକୁ ଉତ୍ତର ଆଧୁନିକ ଚିତ୍ରପରଂପରାରେ ନବନ୍ୟାସ କରି ଏକ 
ନୂତନ ପରିଭାଷାରେ କଥାଟିଏ କହିଲେ । ପରିଭାଷାଟି ହେଲା ଇଂଲିଶରେ ଆର୍ଟ 
ଅନ୍‌ ହ୍ବିଲ ସ୍‌' ? । ଓଡ଼ିଆରେ ହବ ‘ ରଥକଳା' । କଳାରେ ‘ଖୋଜ 'ର ଚିତ୍ରଶିଳ୍ପୀ ଶିବିର 
କୁଆଡ଼େ ଗତି ଭରିଦେଲା । ଦିଲ୍ଲୀର କଳା ସମାଲୋଚକମାନେ ବୋଧହୁଏ ଆଗରୁ କଳାକୁ 
ସ୍ଥାଣୁ ବୋଲି ବୁଝୁଥଲେ ଏବେ ସ୍ଥାଣୁତ୍ସ ହଟିଗଲା, କଳା ହେଇଗଲା ଗଙ୍ଗାଭଳି ପ୍ରବହମାନ, 
ଚଳଚଂଚଳ, ଗତିଶୀଳ । ହେ ମୋ ଦେଶର ପ୍ରିୟ କଳା ସମାଲୋଚକ, ଆସ ଚନ୍ଦ୍ରଭାଗାର 
ସୁପ୍ତ ମୁହାଣରେ ପୂର୍ବ ମହୋଦଧ୍‌ ବାଲୁକା ଶଯ୍ୟାର ଧାରେ ଧାରେ ଦେଖ ତ୍ରୟୋଦଶ 
ଶତାବ୍ଦୀର ରଥକଳାର ଶ୍ରେଷ୍ଠ ନିଦର୍ଶନ । ପଥର ଏଠି ଗତିଶୀଳ କେବଳ ନୁହେଁ ଅତ 
„ ତଭାବେ ଉଡ଼ନ୍ତ ବିକ୍ରମରେ ବେଗବାନ୍‌ । ସାତଶହ ବର୍ଷତଳେ ଆମେ ଓଡ଼ିଆ ଶିଳ୍ପୀ 
ଯଦିଚ ଉତ୍ତର ଆଧୁନିକ ପରିଭାଷା ସଂପର୍କରେ ସଚେତନ ନଥୁଲୁ, ତଥାପି ସୂର୍ଯ୍ୟରଥ 
ଗଢ଼ିଥୁଲୁ । ବିଶ୍ଵକଳାର ଅପୂର୍ବ ନିଦର୍ଶନ ଏହି ସୂର୍ଯ୍ୟରଥ । ଏହି ‘ଖୋଜ ସଂସ୍ଥାର 
କଳାଶିବିରରେ ଯୋଗ ଦେଇଥୂଲେ ମୋର ଛାତ୍ର ଶୋଭନ । ଶୋଭନ ଉଦୀୟମାନ 
` ଯୁବକଳାକାର । ସିଏ ନିଜ ସଦ୍ୟ ଅନୁଭବରେ ଘଟିଥୁ୍‌ବା ଅଣପାରଂପରିକ ବିବାହ 
ସଂପର୍କରେ ଗୋଟିଏ କଳାକୃତି ରଚନାକରି ଉଚ୍ଚ ପ୍ରଶଂସିତ ହେଇଥୁଲେ । ତାଙ୍କରି 
କଳାକନ୍ପଥନାର ରୂପାୟନରେ ମଧୁଚନ୍ଦ୍ରିକାରେ ବ୍ୟବହୃତ ପଲଙ୍କ ସାଇକେଲ ରିକ୍ସାରଟ୍ରଲି 
ଉପରେ ଲଦା ହେଇ ରାଜରାସ୍ତାରେ ଘୁରିଥୁଲା । ନବବିବାହିତ ଦଂପରିଙ୍କ ନିଭୃତ ଲୀଳାର 
ଯନୁ ଭରା ସାମଗ୍ରୀ ତଥା ପ୍ରେମଭଳି ସ୍ପର୍ଶକାତର ଘଟଣା ଦିନର ଫଟ୍ଟା ଆଲୁଅରେ 
ପ୍ରଦର୍ଶିତ ହେଲା । ଶୋଭନଙ୍କ ଏଭଳି କଳାମ୍ବକତା ନିଶ୍ଚିତ ଭାବେ ନୂତନ ପ୍ରକାଶ ଥୁଲା 
ତେଣୁ ସେ ଯଥାର୍ଥରେ ଦିଲ୍ଲୀର କଳା ସମାଲୋଚକମାନଙ୍କ ଠାରେ ପ୍ରଶଂସିତ ହେଲେ । 


ଯେଉଁମାନେ ସମାଲୋଚନା ଲେଖନ୍ତି ସେମାନେ ସେମାନଙ୍କ ଦିଗନ୍ତ 
ବାହାରେ ରହିଯାଇଥ୍‌ବା ବିଷୟ ଉପରେ ଆଲୋକପାତ କରିବାରେ ଅସମର୍ଥ 
ହୁଅନ୍ତି । ପୁଣି ସବୁକଥା ସବୃଚିନ୍ତା ବି ପ୍ରକାଶିତ ହୋଇ ଲୋକଲୋଚନକୁ 
ଆସିନଥାଏ । କୋଣାର୍କ ର ସୂର୍ଯ୍ୟରଥ ଯଦି 'ରଥକଳ।”ର ପର୍ଯ୍ୟାୟଭୁକ୍ତ 
ହେଇପାରିଲାନି ନନାଙ୍କର ଯିଶୁରଥ କିମିତି ବା ଆନୋଚିତ ହୁଅନ୍ତା । 

ନନା ଶହେବର୍ଷ ତଳର ନିରୁତା ମଣିଷ । ତାଙ୍କ ସଂପର୍କରେ ଏମିତି ଲେଖ୍‌ 
ବସିଲେ କାହିଁ କେତେଆଡ଼କୁ କଥା ଲମ୍ବିଯିବ, ଦିଗପହଣ୍ଡି ଗଡ଼ ଆଉ ପୁଞ୍ଜିକୟୀର 
ସୀମା ସରହଦ ଡ଼େଇଁ ସ୍ମ ତିର ଅତଳ ଅଜଣା ଭଉଁରୀ ଭିତରେ ପଶିଯିବ । ଥରେ 
ସ୍ମତି କାହାଣୀ ହେଇଗଲେ ନନା ଗୋଟିଏ ନିର୍ଦ୍ଦିଷ୍ଟ ସମୟର ଓ ଯୁଗର ଅବଲମ୍ବନ 
ହେଇଯିବେ । ତହିଁରେ ସ୍ପନ୍ଦିତ ଜୀବନ ସଂପୂର୍ଣ୍ଣ ଭିନ୍ନ ସଂଜ୍ଞାର ବସ୍ତୁଟିଏ ପାଲଟି ଯିବ । 
କାହାଣୀ ଗୁଛିବାରେ ଚେଷ୍ଠିତ ଥୁବା, ଆଉ ଜନ୍ମ ଜନ୍ମାନ୍ତରର ସଂପର୍କରେ ଛନ୍ଦି 
ହେଇଯାଇଥୁୂବା ଲୋକଟିଏ ଏପରି ଦିଗ୍ବଳୟୀ ସିମୀତତା ଭିତରେ ଅକିଞ୍ଚନ ଓ 
କାକୁସ୍ଥ ହେଇଯିବ । 


ନନା ଏବେ କାଳରୁ ଉତୁରିପଡ଼ି ବା କାଳ ଭିତରେ ସଂପୂର୍ଣ୍ଣ ହଜିଯାଇ 
କିମ୍ବଦନ୍ତୀଟିଏ ହେଇସାରିଲେଣି, ତାଙ୍କ ସଂପର୍କରେ ବିଭିନ୍ନ ଲୋକସ୍ମ ତି ଆଇମା 
କାହାଣୀ ପର୍ଯ୍ୟାୟରେ ପହଞ୍ଚଗଲାଣି । ବ୍ୟକ୍ତିଗତ ସଂପର୍କ ଏବେ ଅଳିକ । ସଂପର୍କ 
କେବଳ ସେବର କାହାଣୀ ଏବଂ ତାକୁ ବଖାଣୁଥ୍‌ବା ଏବର ଲୋକଟି ଭିତରେ 
ସାରସ୍ଵତ ବନ୍ଧନ, ସୂଜନ ପରଂପରାର ନିର୍ଲିପ୍ତ ସଂପୃକ୍ତି । ନନାଙ୍କ ଚରିତ୍ରରୁ ଖୁଅଟିଏ 
ନେଇ କହିବାକୁ ଗଲେ କହିହେବ ଜଣେ ସରାଗ ସନ୍ୟାସୀର ମାନସିକତାରେ ସତତ 
ଉଦ୍ଵବେଳିତ ସ୍ମ ତି କାଙ୍ଗାଳ ମଣିଷଟିର କଥା | 


ନନାଙ୍କ ଜୀବନ ଏତେ ବର୍ଣ୍ଣିଳ ଯେ, ଘଟଣାବଳୀ ଏତେ ବିଚିତ୍ର, ବହୁଳ ଓ 
ବିବିଧ ଯେ, ତାକୁ କୌଣସି ନିର୍ଦ୍ଦିଷ୍ଠତାରେ ଛନ୍ଦିବାର, ବାନ୍ଧିବାର ପ୍ରଚେଷ୍ଟା ବୃଥା | 
ସେଇ ପରିପୂର୍ଣ୍ଣ ଜୀବନର ଉଦଭାଠୁ ପୋତା ଅଧ୍ଵକ । ଏଇ ମାମୁଲି ମଣିଷଟିଏ 
କେତେ ବା ବର୍ଣ୍ଣିପାରିବ । 

